
१. डो. उमाशङ्धरशुक्लः, २. ईँ. रामकिशोरत्रिपादी, 
वेदवेदाङ्गसङद्कायाध्यक्षः दर्शनसङद्धायाध्यक्षः 

५. डो. सत्यत्रतशर्मा, ६. डो. हरिश्चन््रमणित्रिपाठी, 

सम्पादकीयम्‌ 


विश्वविश्रुतायास्सारस्वती-सुषमानुसन्धानपत्रिकायाः ५३ वर्षे १-२ अङ्कयोः 
प्रकाशनं दधानोऽहममन्दमानन्दमनुविन्दामि। पत्रिकायामस्यां प्रकृष्टपाण्डित्य- 
संवलितानां विदुषां शोधपूर्णा लेखाः प्रकाशिता भवन्ति। एतदुपक्रमे 
तत्तद्गवेषकाणां त्रयोदशशोधलेखाः, लघुग्रन्थमालाप्रकाशनयोजनानुगता 
देवीस्तोत्रम्‌", ^तर्कचन्धिकेति ग्रन्थद्रयी च प्रकाशिता विद्यन्ते। 
तत्तच्छीर्षकानुरोधेन प्रस्तुताः सर्वेऽपि विषया नितान्तमुपयोगितां भजमानाः सन्ति। 


सम्प्रति सर्वत्रैव देशो विदेशो च पर्यावरणविषयिणी चर्चा चर्चिता भवति, 
तदनुसारमस्माकं समेषां सर्वस्वभूतेषु वेदेषु पर्यावरणं तस्य रक्षणञ्च महता 
समारम्भेण समीक्षितम्‌। जगति सर्वेऽपि पदार्था येनावरणेन सर्वदाऽऽवृता भवन्ति, 
तदेवावरणं प्रृथिव्यप्तेजोवाय्वाकाशरूपं पञ्चभूतात्मकं तत्त्वं पर्यावरणपदव्यपदेश्यं 
भवति। साद्गोपाङ्गतयेतत्‌ सर्वमाधारीकृत्य प्रथमशोधलेखे विषयाः प्रतिपादिताः। 

अस्माकं भारतीयचिन्तनधारायां निमग्ना ये तत्त्वद्रष्टारः ऋषयो मननशीला 
मुनयश्चासन्‌, ते पदार्थानां वस्तुतत्त्वसाक्षात्कारे तन्मनने च सततं संलग्नाः 
सन्तोऽनुसन्दधाना  विश्वहितार्थ रात्रिन्दिवं प्रयतमाना आसन्‌। 
गुरुशिष्यमाध्यमेनाध्ययनाध्यापनादिपरम्परयाऽनुसन्धानात्मिका तदनुभूतिः पूर्व 
सूत्रात्मकेन तदनु व्याख्यानात्मकेन रूपेण वाङ्मये दरीदृश्यते। सेयं 
भारतीयचिन्तकानामनुसन्धानात्मिका दृष्टिः। सूत्रपद्धतिमाधारीकृत्येवेदानीं 
संस्कृतभाषायाः  सर्वातिशायिमहत््वं  वेशिष्ट्यञ्च॒ पर्यालोच्यानुसन्धाय 
कम्प्यूटरयन्त्रोपयोगितायामस्माकं विचारकाणां भाषाविषयिणी दृष्टिः सर्वैः समर्थिता। 


इह खलु निखिललोकव्यवहारनिर्वाहार्थ भाषेव जुषते प्रधानभावम्‌। अन्तरेण 
भाषां जना न प्रभवन्ति नैजमाशयं प्रकाशयितुम्‌, आशयमप्रकाशयन्तश्च 
किञ्चिदप्यनुष्ठातुन्न पारयेयुः। यद्यपि “इद्गितेन निमिषितेन चेष्टितेनाप्यर्थावगति'- 
रिति महाभाष्ये योगानुगतचेतसा शब्दानुशासनकर्मणि व्यापृतेन महावैयाकरणेन 
भगवता पतञ्जलिनाभिहितम्‌, तथापि तन्माध्यमेन सामान्यार्थबोधेऽपि 
स्पष्टर्थप्रतिपत्तिः शब्दद्रारेवेति तात्पर्यमवगन्तव्यम्‌। पशुपक्षिणामपि काचिद्‌ भाषा 
भवति, तद्द्रारा तेऽपि स्वाभिप्रायं प्रकाशयन्त्यवगमयन्ति। अतो भाषाया महत्वं 

(४) 


वर्वति। लोके प्रवृत्त्यादिप्रयोजकं किमपि ज्ञानं (प्रत्ययः) नास्ति, यः शब्दानुगमं 
विना भवेत्‌। शब्दार्थयोरभेदादर्थस्य शब्दप्रकाश्यत्वनियमानुरोधाद्रेति सर्वमपि ज्ञानं 
शब्दानुवेधपूर्वकं संसृष्टमिव भासते। उक्तञ्च भर्तृहरिणा- 

न सोऽस्ति प्रत्ययो लोके यः शब्दानुगमादृते। 

अनुविद्धमिव ज्ञानं सर्वं शब्देन भासते।। (वा.प..ब्रह्-का.१२३) 


पत्रिकायामस्यामन्ये ये शोधलेखाः सारस्वतसाधनारतेर्विद्रद्धिः प्रस्तुताः, 
यच्च॒ लघुप्रन्थद्रयं देवीस्तोत्रम्‌, तर्कचन्द्रिके"ति निबद्धं वर्तते, तदर्थमहं 
सारस्वतीसुषमासंवरदधकान्‌ मनीषिणो धन्यवादप्रदानपुरस्सरं सभाजयामि। यशस्विनः 
प्रकाशन-निदेशकस्य डं °हरिश्चन्द्रमणित्िपाठिनः सत््रयासेन नूनमेवास्याः 
पत्रिकायाः प्रकाशनवर्षक्रमसातत्यं सारस्वती - सुषमा - संवर्दधनञ्च सम्पत्ता। अस्याः 
पत्रिकायाः प्रकाशने दत्तावधानतया संलग्ना ये मुद्रका ईक्ष्यशोधका अन्ये वा 
महानुभावास्सन्ति, तेषां समेषामुत्तरोत्तरमुत्कर्षार्थं साम्बं शिवं प्रार्थये। 


वाराणस्याम्‌ श्रीकान्तपाण्डेयः 
वसन्तपञ्चम्याम्‌, निदेशकः, अनुसन्धानसंस्थानस्य 
वि.सं २०५५७ 


सम्पूर्णानन्द-संस्कृत-विश्वविद्यालये 

सारस्यतीः सुषमा 
प्पूणनन्दसस्कूतविश्वविदालयालुस्न्यानयप 





वेदेषु पर्यावरणं तस्य रक्षणञ् 


डों० रामाशीषपाण्डेयः 
आचार्योऽध्यक्षश्च, संस्कृतविभागस्य 
राचीस्थ-मारवाड़ीमहाविद्यालये 
(विहार-प्रदेशः) 


छ €&& ‰ 


"परि + आङ्‌ + वृ + ल्युट्‌" इति निष्पन्नेन पर्यावरणशब्देन परितः 
आवृणोति यत्तत्‌ पर्यावरणमिति ज्ञायते। येनावरणेन जना जीवा वा सर्वदावृता- 
स्तिष्ठन्ति तदेवावरणं पर्यावरणं कथ्यते। मानवान्‌ जीवान्‌ स्थावरजङ्गमादिपदार्थान्‌ 
वा परितः पृथिव्यप्तेजोवाय्वग्न्यादीनि यानि पञ्चतत््वानि विद्यन्ते, तैस्ते सर्वे 
आवृताः सन्ति। पञ्चतत्त्वैरावृता जीवाः पञ्चतत्त्वानां गुणैः पञ्चतत्तवैर्वा नियमिताः 
सततं तेषामाश्रय एव तिष्ठन्ति। पञ्चतत््वानि प्रकृतिभूतानि बाह्यावरणरूपाणि 
जीवोपकारकाणि भवन्ति, यैः प्रभाविता जीवाः स्वकीयमस्तित्वं धारयितुं समर्था 
भवन्ति। जीवने येषां तत्त्वानां विशेषतः प्रकृतिभूतानां प्रभावो दृश्यते, तानि 
तत्त्वानि समग्ररूपेण पर्यावरणे परिगणितानि सन्ति। 


वेदान्तप्रक्रियायामपि पञ्चतन्मात्राभिर्जायते स्थूलशरीरोत्पत्तिरयन श्रोत्रत्वक्चक्षु- 
जिह्वाघ्राणाख्यानि ज्ञानेन्द्रियाणि वाक्पाणिपादपायूपस्थाख्यानि कर्मेन्द्रियाणि क्रमशः 
प्रभावितानि भवन्ति । सृष्िम्रक्रियायामुपनिषदि प्राप्यते--"तस्माद्रा एतस्मादात्मनः 


१. ज्ञानेन्द्रियाणि पञ्चैव पञ्च कर्मेन्द्रियाणि च। 
मनोवुद्धिरहद्कारश्चित्तं चेति चतुष्टयम्‌।। 
प्राणोऽपानस्तथा व्यान उदानाख्यस्तथेव च। 
समानश्चेति पञ्चैताः कीर्तिताः प्राणवृत्तयः।। 

र सारस्वती सुषमा [ ५३ व. १-२ अ. 


आकाशः सम्भूतः, आकाशाद्रायुर्वायोरग्निरग्नेरापोऽदभ्यः पृथिवीति" । पञ्चतत््वैः 
प्रभावितानामिन्द्रियाणां विवरणमत्र द्रष्टव्यम्‌- 


तत्त्वानि ज्ञानेदियाणि विषयाः कर्मेद्ियाणि विषयाः 


आकाशः श्रोत्रम्‌ शब्दः वाक्‌ वाणी 

वायुः त्वक्‌ स्पर्शः पाणिः आदानम्‌ 
अग्निः अश्षिः तेजः, रूपम्‌ पादः गमनम्‌ 
जलम्‌ जिह्वा रसः पायुः मलोत्सर्जनम्‌ 
पृथिवी नासिका गन्धः उपस्थः प्रजननम्‌ 


पञ्चतत््वेषु गुणत्रयस्य सत्त्वरजस्तमाख्यास्यापि विद्यमानता भवति, यैः 
प्रभाविता भवन्ति जीवास्तेषामिन्द्रियाण्यपि जायन्ते प्रभावितानि। अनेनैव कारणेन 
जीवास्त्िगुणात्मकाः प्रोच्यन्ते। तत्र॒ सत््वगुणस्याधिक्ये रजसस्तमसो गौणत्वे च 
सात्विकाः, रजसः प्राधान्येऽपरयोस्तयोर्गीणत्वे राजसाः, तमसः प्राधान्येऽ- 
परयोस्तयोर्गौणित्वे तामसाश्च जीवा भवन्ति। सामान्यतः प्रकृतिरियं त्रिगुणात्मिका। 
गुणवैशिष्ट्यादेव जीवेषु भिन्नता दृश्यते। नहि कोऽपि जीवः समानो 
गुणवेशिष्ट्यात्‌। पुनश्च गुणश्रितैः पञ्चतत्त्वैराश्रिता जीवाः सर्वदैवाकाशादितत््वानां 
सन्तुलनमभिलषन्ति। तत्त्वानां सन्तुलनेनैव जीवानां स्थितिः सामान्या भवति। यदि 
पञ्चभोतिकतत््वेषु कस्मिन्नपि तत्त्वे विकृतिरायाति तदा तत्रासन्तुलनं निश्चितमेव। 
ध्यातव्यमस्ति यत्‌ प्रकृतिभूतानां तत्त्वानां विकृतौ पर्यावरणं सङ्कटापन्नं भवति। 
पर्यावरणस्य प्रभावा जीवेषु जायन्त एव। 


वैदिकसाहित्ये प्रधानभूतानां पञ्चप्रकृतितत्त्वानां समग्रजीवावरणानां 
महत्तवप्रतिपादनाय संरक्षणाय च प्रेरणादीनि वैशिष्ट्येन वर्णितानि। सम्प्रति 
पर्यावरणस्य स्थितिः, पर्यावरणप्रदूषणम्‌, प्रदूषितस्य पर्यावरणस्य शुद्धिकणम्‌ 
प्रदुषणाद्रक्षणज्चेत्यादीनि विचार्य्यन्ते। पर्यावरणसम्बद्धज्ञानं जनाधिक्येऽस्मिन्‌ 


वर्तमानसमये परमावश्यकमिति हेतोर्जनकल्याणाय राष्टकल्याणाय विश्वकल्याणाय 
जनोद्रोधाय चात्र प्रस्तूयते। 


खं वाखनग्न्यब्धस््यिश्च भूतसूक्ष्माणि पञ्च च। 


अविद्या कामकर्माणि लिङ्गं पुर्यष्टकं विदुः।। (पञ्चीकरणवार्तिके सुरेश्वराचार्यः) 
१. वेदान्तसारे, भूमि० ३५ पृष्ठे। 

१.१९ आकाशावरणम्‌ 


आ समन्तात्‌ काशन्ते प्रकाशन्ते सूर्यादयोऽत्रेति आकाशशब्दस्य गगनं 
खमनन्तमन्तरिक्षमम्बरादयो भवन्ति पर्यायाः। आकाशस्य कृते प्रयुक्तमन्तरिक्ष- 
मन्तराक्षान्तं भवत्यन्तरे मे इति वा शरीरेष्वन्तरक्षयमिति वा । अन्तरिश्षमिदं 
द्ुलोक-पृथिवीलोकयोर्मध्येऽवस्थितं पृथिवीं यावत्‌ शरीरेष्वन्तरमविनश्वरं विद्यते। 
यास्कादयः केचनाचार्या द्युलोकस्य स्थितिराकाशस्योपरि स्वीकुर्वन्ति तथा 
दयुस्थानीयदवेषु सूयदिः स्थिति दर्शयन्ति । सामान्यतो द्युलोकोऽपि आकाशशब्देनैव 
गृह्यते । शब्दगुणकमाकाशमित्यनेन शब्दस्य सम्बन्धः कर्णेन सह विद्यते। 
कर्णेन्द्रियस्य विषयस्तु शब्द एव। 


आकाशाद्वायुः प्रादुर्भवति। वायुभिः परिवेष्टित आकाशे जीवानां 
स्थितिर्विद्यते। आकाशावरणं पर्यावरणरूपेणान्येषामावरणानामिव प्रथितम्‌। 
आकाशावरणस्य सन्तुलने स्वच्छतायाञ्च जीवानां स्थितौ दृढताऽऽयाति, जीवा 
विकसिता भवन्ति दीर्घायुष्यञ्चावाप्नुवन्ति। 


१.२ आकाशावरणदूषणम्‌ 

विविधकारणादाकाशः प्रदुष्टो भवति। प्रदुष्टस्याकाशस्य प्रभावः पृथिव्यां 
स्थितानां जीवानामुपरि समागच्छति। पञ्चतत््वेनिर्मितानि जीवानां शरीराणि सर्वदेव 
पञ्चतत्त्वेभ्यः स्वकीयांशं गृहणन्ति। प्रदूषितांशेभ्यः प्रदूषितांशस्यैव ग्रहणं जायते। 
प्रदूषितांशग्रहणेन तेषां स्थितिः कथं दृढा भविष्यति, पुनश्च कार्यक्षमतायामपि 
हासताऽऽयाति। अत॒ आकाशावरणस्य दूषणेन मानवत्वरक्षायाः सङ्कटोऽपि 
समुपस्थितो भवति। 


२.१९ वायुतत्त्वावरणम्‌ 
वातीति वायुशब्दो व-गतिगन्धनयोः धातोरुण्प्रत्ययेन निष्पन्नो भवति । 

५ = 
रूपरहितस्पर्शवान्‌ वायुरित्यन्नम्भडुः । वायुरयं गत्यात्मकतया पृथिव्यामाकाशे च 
सञ्चरणशीलो विद्यते। वायुभिरेव जीवानां स्थावरजङ्गमादिभूतानां स्थितिर्जायते। 


१. नि० २।३। 
२. ऋग्वेदे आकाशस्य कृते द्यौशब्दस्य प्रयोगः प्रायेण पञ्चशतवारं प्राप्यते-ऋ ° सू०सं° 


भूमिकायाम्‌, ४३ पृष्टे। 
३. नि० ७।२; ४. हला०, ६०२ पृष्ठ; ५. तर्कसट्ग्र५, ७ पृष्ठे। 

यावद्वायुर््रमति तावदेव जीवानां शरीरस्य स्थितिर्दूश्यते। यत्र॒ वायुर्नास्ति तत्र 
प्राणधारणमपि दुष्करमेव। शरीरान्तःसञ्चारी वायुः प्राणः, यो वै प्राणः स वायुः। 
अनेन प्राणवायु: शरीरधारिणां कृते परमावश्यकः। वायुतत््वस्य सर्वत्र व्याप्तत्वात्‌ 
तेनावृतत्वाच्च वायुरपि पर्यावरणे परिगण्यते। स वायुः पर्यावरणस्य प्रधानभूतो 
जीवानामुपकाराय सर्वथा विहितः। स्पर्शग्राहकं त्वक्‌, सर्वशरीरवर्तित्वगिन्द्रियस्य 
विषयो वर्तते स्पर्शः, स्पर्शस्तु वायोर्गुणः। पञ्चभोतिकेऽस्मिन्‌ शरीरे पञ्चरूपेण 
प्राणापानव्यानोदानसमानादयो वायवो व्याप्ता भवन्ति। प्राणवायुस्तु 
पृथिव्यामाकाशे सर्वथा वरीवतिं येन जीवाः प्राणवायोर््रहणं कुर्वन्ति श्वसन्ति 
वा । प्राणवायोः प्रादुर्भावो वृक्षेभ्योऽपि जायते। प्रायेण सर्वे वृक्षाः पादपाश्च 
प्राणवायुमुत्सृजन्ति गृहणन्ति जीवेश्चोत्सृष्टं कार्बनडायओंक्साइड इत्याख्यं दूषितं 
वायुम्‌। अनेन प्रकृतिनियमेन वायौ शुद्धत्वमायाति। वायोः पर्यावरणस्य 
सन्तुलनमपि रक्षितं भवति। ज्ञातव्यमस्ति यत्‌ केचन वृक्षा अश्वत्थादयोऽहनिशं 
प्राणवायुमत्सृजन्ति केचन दिवा एव । 


२.२ वायुततत्वावरणदूषणम्‌ 


विविधकारणाद्रायुरपि दूषितो भवति। वायोर्दूषिते सति पर्यावरणे 

दूषणमायाति। वायोः प्रदूषणस्य प्रभावात्‌ स्वच्छवायोरभावाच्च भवति जीवनं 
सङ्कटापन्नम्‌। न हि जीवाः प्राणवायुं विना प्रकृतरूपेण स्थातुं प्रभवन्ति। 
प्रकृतिनिवमानुकूलेन शुद्धवायोरुपलब्धिः प्राणवायोः प्राचुर्यं नितरां कल्याणाय 
विद्यते परं सम्प्रति दृश्यते वायो प्रदूषणम्‌। तत्र वायोः प्रदूषणस्य विविधकारणेषु 
नानावाहनेभ्यो निःसृतानि धूमानि विषाक्ततेलीयपदार्थमयानि रासायनिकगेसाख्यादीनि 
प्राथम्यन परिगणितानि सन्ति। जनसंख्याभिवृद्धौ आवासादिकृते कृषिकार्येभ्यो 
बृहदुद्योगादिस्थापनायाः कृते च प्रायेण वृक्षा उत्पास्यन्ते वनानि विनष्टानि भवन्ति। 
इन्धनार्थं विविधकार्यार्थमपि वनानां विनाशो भवति। वृक्षादीनां विनाशे सति 
१. हदि प्राणों गुदेऽपानः समानो नाभिसंस्थितः। 
उदानः कण्ठदेशस्थो व्यानः सर्वशरीरगः।। (हला०, ६७० पृष्ठे) 
प्राणाऽपानस्तथा व्यान उदानाख्यस्तथेव च] 
समानश्चेति पञ्चता: कीर्तिताः प्राणवृत्तयः।। (पञ्चीकरणवार्तिके, सुरेश्वराचार्याः) 
३. एेत०त्रा० ६।३३।८।१६। 

या फलिनीर्या अफला अपुष्पा या च पुष्पिणीः। 

बृहस्यतिप्रसृतास्ता नो मुज्चन्त्वंहसः।। (यजु° १२।८९) 


९) 

वायोरुत्सस्य विशेषतः शुद्धवायोः प्रवणस्य विनाशोऽपि जायत। सम्प्रति 
जनाधिक्यादुद्योगाधिक्यान्नगरस्यानियतवर्धनाच्च क्रमेणारण्यादिकं विलुप्तं जातम्‌। 
तत्रस्थाः प्राणवायुप्रदायका वृक्षा अपि प्रायेण विनष्टा एव, येन शुद्धवायोर््हणस्य 
गभीरसमस्या सर्वस्मिन्‌ कषेत्रे समागता। न केवलं भारतेऽपि तु भारताद्रहिरपि 
एतादृशी समस्या दृश्यते। अशुद्धवायोर््रहणेन जना अस्वस्था भवन्त, 
विविधरोगैराक्रान्तास्ते अकाल एव कलेवरं त्यजन्ति, असमय एव वृद्धत्वं 
शक्तिहीनत्वज्चानुभवन्ति। शक्तिहीनतायाः कारणेन क्रमशः शक्तिहीना एव तेषां 
सन्ततयो भविष्यन्ति, कारणकार्यनियमात्‌। 


३.१ अग्नितत्त्वावरणम्‌ 


अङ्गति ऊर्ध्वं गच्छतीत्यग्निशब्दोऽगि गतौ धाताोर्निप्रत्ययेन निष्पन्नो 
भवति । अग्निरयं पञ्चतत्त्वेष्वेको विद्यते। अग्निस्तेजसः प्रतीकोऽस्ति। 
उष्णस्पर्शवत्तेजंः । यतो यतो भवति उष्मायाः प्रादुर्भावस्तत्र॒तत्राग्नेरस्तित्वं 
सम्भाव्यते। अत एवोष्णस्पर्शवत्तेज इति कथ्यते। परमाणुरूपं तेजो नित्यमनित्यञ्च 
कार्यरूपमिति। सूर्यस्तेजसः प्रधानकारणम्‌ । तत्राग्नितत्त्वं॑प्रभूतं विद्यते। 
पञ्चतत््वेनिर्मितेषु शरीरेषु मितरामग्निततत्वं महत्त्वपूर्णम्‌। अग्नितत्वाभावेन शरीरस्य 
स्थितिर्न सम्भाव्यते। अग्निशुन्यत्वं प्राणरहितत्वस्य लक्षणम्‌। 


अग्निरपि दावाग्निरूपेण जठराग्निरूपेण वडवाग्निरूपेण च त्रिधा पृथिव्यां 
विराजते। तत्र दावाग्निभोमाग्निरूपेण काष्ठेन्धनरूपोऽग्निः। जीवानां शरीरे जटरे 
निवसतीति हेतोर्जठराग्निः प्रसिद्धः। समुद्रे जले वा स्थितोऽग्निर्वडवाग्निरिति। 
अग्निततत्वाभावेन जलमपि हिमखण्डरूपं जायते। उष्णताया एव कारणेन जलं 
पाषाणमयं न भवति। वायोरग्निरजायत इति वायोः प्रादुभविोऽग्नेरेव। 
अग्नितत््वावरणमपि सर्वत्र विराजते । 


३.२ अग्निततत्वावरणदूषणम्‌ 


सृषटर्नियमनार्थमग्नितत््वस्य सन्तुलनमावश्यकम्‌। सूर्यरश्मेः प्रभावादागत- 
मग्नितत्तवं जीवोत्पादने अन्नोत्पादने च समर्थतरम्‌। साम्मप्रतमग्नितत्त्वेऽपि प्रदूषणं 


१. हला० १०७ पृष्ठे; २. तर्कसं० ७ पृष्ठे। 
२. सूर्य आत्मा जगतस्तस्थुषश्च । (ऋ० १।१५।९१) 
४. गर्भो अस्योषधीनां गर्भो वनस्पतीनाम्‌। 

गर्भो विश्वस्य भूतस्यागनेर्गर्भो अपामसि।। (यजु° १२।३७) 

पराप्यते। पृथिव्यां प्रवर्धितस्य प्रदूषणस्य प्रभावोऽग्नितत्त्वेऽपि दृश्यते। 
प्रूषितेऽग्नितत््वे उष्णतायामाधिक्यं न्यूनत्वञ्च वर्धेते। उष्णताया आधिक्येन 
हिमस्खलनं, हिमस्य जलरूपेण प्रवर्तनं प्रभूतं भवति, येन जलप्लवनस्य प्रलयस्य 
च स्थितिरपि भवितुमर्हंति। उष्णताया आधिक्येन ध्रुवीयहिमस्खलनं तेन समुद्र 
जलाभिवृद्धिश्च सम्भाव्यते। समुद्रजलस्तरे वृद्धावेव प्रलयस्य दृश्यमागमिष्यति। 
पुनः दीर्घकालं यावत्‌ शीताधिक्यं यदा भविष्यति तदा जीवानां स्थितिरपि कठिना 
एव। उष्णतायां न्यूनत्वं तु शीततायाः कारणमस्ति। सूर्यरश्मेराच्छादनाज्जलदेन 
वर्षर्तो यदा कदा कीदृशी स्थितिर्जायत इति सर्वे जानन्त्येव । अग्नेः सन्तुलनं विना 
नानारोगाः प्रवर्धन्ते। सृष्टेः सम्यक्‌ सञ्चालनं तदा एव भविष्यति यदाऽग्नितत्त्वेऽपि 
सन्तुलनं स्थास्यति। 

४.१ जलावरणम्‌ 


जलति जीवयति लोकानाच्छादयति भूम्यादीनीति वा। जल्‌ + पचाद्यच्‌ 
इत्यनेन जलशब्दो निष्पत्रो भवति । जलस्य पर्यायवाचिनः शब्दा आपस्तु 
शीतस्पर्शवत्यः प्रसिद्धाः । जलतत्तवं नित्यरूपेण परमाणुरूपं तथाऽनित्यरूपेण 
कार्यरूपं प्राप्यते। अग्नेर्जलस्योत्पत्तिर्भवति। पञ्चतत््वेष्वेकं तत्त्वं जलं शरीरेष्वपि 
सर्वदा वर्तमानं भवति। जलशुन्यत्वे सति शरीरस्य स्थितिरनिश्चिता एव। मानवा 
जलावरणेनावृताः सन्ति। शुद्धजलेन शरीरे बलादिकं वर्धते। जलमपि 
पराणभूतम्‌ । अशुद्धजलेन शरीरे रोगाणां प्रवर्धनं भवति, शक्तिहीनत्वमकाल- 
मृत्युत्वमपि सम्भाव्यते। जलं तु सखबष्टुराद्या सृष्टिर्व्तते । जलेन जीवाना- 
मविनाभावसम्बन्धो विद्यते। 
४.२ जलावरणदूषणम्‌ 


सृष्टेनियमनार्थं जलतत्त्वेऽपि सन्तुलनमावश्यकम्‌। जले शुद्धता तस्य 
प्रचुरता चापेक्ष्यते सर्वत्र। सम्प्रति कारणवेविध्याज्जलेऽपि प्रदूषणं प्राप्यते। 
प्रदूषणतत््वानामाधिक्याद्‌ यत्र॒ तत्र॒ मलादिप्रक्षेपणाच्च जलं दूषितं, भवति। 
बृहदुद्योगेभ्यो निःसृतानि मलसमन्वितानि जलानि विकृतपदार्थानि प्रदूषणतत््वानि 
च नद्या जलमपि दटूषयन्ति। प्रथिव्यां स्थितं जलमपि विविधकारणाद्‌ दूषितं 


१. हला० ३१३ पृष्टे; २. तर्कसद्य० ६ पष्टे। 
३. आपोमयः प्राणः-छान्दो० ६३१ पृष्टे; ४. अभिण्शा० १।१। 

भवति। जनसंख्यायां वृद्धिः सततं जायते! जीवानां कृते शुद्धजलस्योपलब्धिर्न 
सहजा, परिणामतोऽशुद्धमेव जलं गृहणन्ति जीवाः। अशुद्धजलग्रहणं निश्चितमव 
विनाशाय भवति। पवित्रतमा गङ्गाऽपि सम्प्रति प्रदुष्टा जाता। प्रायेण नद्यास्तटे 
नगराणि विकसितानि भवन्ति। नगराणां दूषितजलप्रक्षेपणं नद्यामेव भवति तथा 
मलादिकमपि तत्रेव प्रक्षिप्यते। गङ्गाया अप्येतादृशी स्थितिर्दूश्यते। अनेकेषां 
नगराणां दूषितं जलं तत्र पतति मलादिकमपि तत्र प्रक्षिप्यते। यदि सुरापगापि 
प्रदुष्टा तर्हिं अन्यासां नदीनां का कथा? समुद्रजलमपि सम्प्रति प्रदुष्टम्‌। पृथिव्या 
जलेऽपि प्रदूषणं दृश्यते। 
५.१ पृथिवीतत्त्वावरणम्‌ 

प्रथते विस्तारयतीति प्रथ्‌-विस्तारे धातोः षिवनूप्रत्यये सम्प्रसारणे ङीषि च 
कृते पृथिवीशब्दो निष्पन्नो भवति'। प्रथनात्‌ पृथिवीति यास्कः । पञ्चतत्वषु 
पृथिवीतत्वस्य महत्त्वं सर्वविदितम्‌। पृथिवी सर्वबीजप्रकृतिरिति कालिदासेन 
कथितम्‌ । तत्र गन्धवती पृथिवी। गन्धग्राहकं प्राणमिन्द्रियं नाशाग्रवर्तिं । अनेन 
ज्ञानेन्द्रियेण सह पृथिव्याः प्रत्यक्षसम्बन्धो विद्यते। पञ्चतत्वेनिर्मितेऽस्मिन्‌ शरीरे 
पृथिवीतत््वस्य योगदानमपि महत्त्वपूर्णम्‌। पृथिवीतत्त्वमपि सर्वत्रावरणरूपेण 
विद्यमानमस्ति, येन जीवा अपि आवृताः सन्ति। जलात्पृथिवी समुत्पन्ना 
पृथिवीतत्त्वं जीवानां कृते नितरामावश्यकम्‌; यतो हि तेन विना तषां 
जीवनमसम्भवमेव। जीवानां पञ्चत्वे प्राप्ते तेषां पृथिवीतत्त्वं परथिवीतत््वे विलीनं 
भवति। 
५.२ प्ररथिवीतत्वावरणदूषणम्‌ 

अण्डजपिण्डजोद्धिजस्वेदजादयो ये स्थावरजङ्गमादिकाः सन्ति, तेषां स्थितिः 
पृथिव्यामेव विद्यते। तेषामुत्पत्तौ पृथिवीतत््वं सहायकं भवति, पुनस्तेषां 
पोषणादिकी क्रिया प्रायेण पृथिव्या एव सम्पाद्यते। सर्वबीजप्रकृतिः प्रथिवी 
अन्नादिदानैः पोषयति स्थावरजङ्गमादिकान्‌ | सम्प्रति पृथिवी प्रदूषिता जाता। 
जनसंख्याया वृद्धौ पृथिव्या दोहनमत्यधिकं भवति। यथा गौः स्वशरीरस्थं दुग्धं 


१. हला० ४४४ पृष्ठे; २. नि० १। 
३२. अभि०्शा० १।१; ४. तर्कसङ्य० ५ पृष्ठे। 
५. अथर्व० १।५।१; ६. अभि० शा० १।१। 

स्वयमेव लोकाय प्रयच्छति, तथैव पृथिव्यपि स्वानुरूपमन्नादिकं जीवेभ्यः 
प्रयच्छति। लोभाविष्ट ये वाञ्छन्ति गोर्दुग्धमत्यधिकं ते तस्याः स्वस्थताया यत्नमपि 
कुर्वन्ति, एवमेवाधिकान्नाद्यवाप्तये तैः पृथिव्या रक्षणार्थमपि यतनीयम्‌। 


जनाधिक्यात्‌ पृथिव्या अनियतदोहनं मलमूत्रादिकस्य यत्र॒ तत्र प्रक्षेपणं 
विविधोद्योगेभ्यो निःसृतानां विकृतपदार्थानां पातनमद्य दृश्यते। अनेनैव कारणेन 
पृथिवी निरन्तरं प्रदूषिता जायते। दुष्टायां पृथिव्यामन्नादिकं तथा नोपलभ्यते। 
उत्पन्नेष्वन्नेषु प्रदूषणस्य प्रभावात्‌ तादृशी शक्तिर्न भवति। अतः 
पृथिवीतत्त्वावरणदूषणं परिहरणीयम्‌। 


६. वर्तमानकाले वैज्ञानिकाः पर्यावरणप्रदूषणं दृष्ट्वा भृशं चिन्तिताः सन्ति 
तथा वेज्ञानिकपद्धत्या तदपाकर्तुं सततं निरताः सन्ति। पर्यावरणेषु विशोषतो 
मानवोपसम्बद्धानां वनानां वृक्षाणाञ्च संरक्षणं ते विशेषेण वाञ्छन्ति। अत्र 
समुल्लेख्यमस्ति यत्‌ प्राचीनतमेषु वेदादिग्रन्थेषु न केवलं पर्यावरणसम्बद्धानां 
वनानां वृक्षाणां वा संरक्षणस्योपायाश्चत्रिताः; अपि तु पर्यावरणं प्रति वेज्ञानिकानां 
यादृशं चिन्तनं सम्प्रति जायते, तादृशं चिन्तनं पूर्वमेव तत्र विहितम्‌। 


७. वेदेषु आकाशस्य वर्णनमन्तरिक्षरूपेण प्राप्यते। द्युलोकस्तु आकाशस्य 
कृते केवलमृण्वेद्‌ ५०० स्थलेषु प्रयुक्तः। ऋषिः कथयति- पिता द्योः मयोभुवा 
भेषजं नः प्रवातु । यजुर्वेदे--्योः शान्तिरन्तरिक्षं शान्तिः" इति मन्त्रे पर्यावरणस्य 
सन्तुलनाय रक्षणाय चोदघोषः प्राप्यते। अन्तरिक्षस्थदेवाः सन्ति- 
इन्द्रवायुरुद्रादयः। एतेषां देवानां वर्णनं वेदेषु प्रभूतं दृश्यते। अनेन 
वण्निनान्तरिक्षस्येव महत्त्वं प्राप्यते। ऋग्वेदे प्राप्यते-- "हिरण्यगर्भः समवर्तताग्र... 1 
स दाधार पृथिवीं च्ामुतेमां कस्मै देवाय हविषा विधेम" । तत्रैव प्राप्यते यद्‌ 
योऽन्तरिक्षे आकाशे उदकस्य विमानो निर्माता स हिरण्यगर्भो विद्यते । 


शब्दगुणकमाकाशमिति सम्बद्धाः सन्त्याकाशेन शब्दाः। प्रतीतपदार्थको 
~ र ~ - - 
लोके ध्वनिः शब्द इति महाभाष्यवचनेनाकाशसम्बद्धानां तदगुणभूतानां शब्दानां 


१. वृष्टिप्रदानेन सर्वेषां रक्षिता पिता द्यौः च्ुलोकोऽपि तद्भेषजमस्मान्‌ प्रापयतु। (सायणभाष्य) 
२. ऋ ०सं०१०।१२१।१। 


३. यो अन्तरिभ्रे रजसो विमानः, कस्मै देवाय हविषा विधेम (ऋ०्सं० १०।१२१।५)। 
८. महाभाष्ये पस्पशाहिके। 

प्रदूषणं विचारणीयम्‌। शब्दप्रदूषणेन ध्वनिप्रदूषणेन वा मनसः स्थितिरनुकूला न 
तिष्ठति। सम्प्रति जनाधिक्याद्‌ वज्ञानिकयन्त्रनाहुल्याद्‌ ध्वनिविस्तारकयन््राद्‌ 
विविधकारणाच्च ध्वनिप्रदूषणं प्रायो दृश्यते। प्रदूषितेन संवर्धितेन वा ध्वनिना 
विस्फोटादिशब्दैश्च हदयस्य गतिरनियमिता जायते, येन॒ हदयरोगाः 
सम्बद्धरोगाश्चोत्पद्यन्ते, हदयगत्यवरोधेन मानवाः कालकवलिताश्च भवन्ति। 
श्रुतिरन्ध्रे प्रतिकूलशब्दप्रवेशात्‌ तीत्रसन्धानाच्च वाधिर्यमपि प्रादुर्भवति। 

ऋग्वेदे मन्त्रद्रष्टार ऋषयः शुद्धां वाचमभिलषन्ति-- "भद्रं कर्णेभिः श्रृणुयाम 
देवाः' - हे देवाः! श्रोत्रः कल्याणवचनं युष्मत््रसादच्छरोतुं समर्थाः स्याम। 
अस्माकं वाधिर्यं कदापि मा भूत्‌। अभ्रेण शब्देन तीव्रेण ध्वनिना च 
कर्णेन्द्रियेषु प्रतिकूलप्रभावः सम्भाव्यते, सम्बद्धरोगाश्च प्रादुर्भवन्ति। अथर्ववेदे 
प्राप्यते-- “अन्यो अन्यस्मे वल्गु वदन्त एतः `--अन्योऽन्यस्मै परस्परं शोभनं 
प्रियवाक्यं वदन्तो युयम्‌ एत आगच्छत। तत्रेव प्राप्यते--“सम्यञ्चः सव्रता भृत्वा 
वाचं वदत भद्रया' - सर्वे समानगतयः समानकर्माणो भूत्वा भद्रया कल्याण्या 
वाचा वागिन्द्रियेण वाचं वदन्तु। ऋषयः कामयन्ते- भद्रां वाचं लोका 
व्यवहरन्त्विति। अथर्ववेद एव “मधुमतीं वाचं वदतु शन्तिवाम्‌ *- मधुमती 
माधुर्यवतीं शन्तिवां सुखयुक्तां वाचं वदत्विति सायणाचार्यः। ध्वन्यादिप्रदूषणेन 
प्रदूषितं मनः कथं प्रकृतावस्थायां तिष्ठेदिति यजुर्वेदे--'दूरंगमं ज्योतिषां 
ज्योतिरेकं तन्मे मनः शिवसङ्कल्पमस्तु' । 

८. आकाशाद्रायुरजायत इति वायोर्महत्तवमृग्वेदे वर्णितम्‌। वातसूक्ते 
प्रतिपादितमस्ति यद्‌ वायोः पर्वतगुहादिप्रदेशेषु विविधं शब्दमुत्पादयन्‌ सर्वान्‌ 
स्थावरजद्गमपदार्थान्‌ भञ्जयन्‌ प्रयाति। स च वायुराकाशं व्याप्नुवन्‌ दिगन्तराणि 
पृथिव्या धूलिमस्यन्‌ गच्छति । वायोर्वेगस्य व्यापकत्वस्य च वर्णनम॑त्र प्राप्यते। 
तत्रेव वायुर्विश्वस्य भुवनस्य राजा वर्तत इति वर्णितमस्ति । आकाशमार्गेण गच्छन्‌ 
वायुर्िश्रामं करोति, स जलस्य सखा पूर्वोत्पन्नः सत्यरूपः कुत्रोत्पन्नः कस्माच्च 
देशान्निष्क्रम्य निखिलं विश्वं व्याप्नोदिति कोऽपि ज्ञातुं न शक्नोति। वायोर्महत्त्ं 
व्यापकत्वञ्च वर्णयन्‌ ऋषिः कथयति-- 


१. ऋ०्सं० १।८९।८; २. अथर्व० ३।३०।५। 
३. तत्रैव-३।३०।३; ४. तत्रेैव-३।३०।२। 
५. यजु? ३४।१।१-६; ६. ऋ०सं० १०।१६८।१। 


७, तत्रैव-१०।१६८।२। 

आत्मा देवानां भुवनस्य गर्भो “यथावशं चरति देव एषः 
घोषा इदस्य शुण्विरे न रूपं तस्मै वाताय हविषा विधेम" ।। 


अयं वायुर्देवादीनामप्यात्मा प्राणिमात्रस्य प्राणरूपः स्वेच्छया विचरति। अस्य 
शब्द इव श्रूयते नीरूपत्वाद्रूपं न दृश्यते। 


मरुतसूक्ते देवैरभिषिक्ता मरुतो रुद्रस्य पुत्रा भूमेः पुत्रा इति वणिताः। तेश्च 
द्युलोके निजं सर्वोत्कृष्टं स्थानं निर्मितम्‌ । एषां मरुतां मार्गाननुसृत्य जलमपि 
सरवति । तत्रैव पवनस्यैकोनपञ्चाशतरूपाणि व्णितानि। मनोवेगगत्यो मरुतो 
वृष्ट्युदकसेचनसमर्थाः सप्तसद्वात्मकाः स्वरथेषु श्वेतबिन्दुयुक्ता मृगार्यदा 
नियोजयन्ति तदा च्यावयितुमशक्या अपि पदार्थाः पतन्ति । मरुतोऽत्नोत्पादनाय 
मेघं वर्षणार्थ प्ररयन्ति। ` तथा च वायुर्देवतारूपेण परमेश्वरस्यांशभूतो वर्णितः-- 


इन्द्रं मित्रं वरुणमग्निमाहुरथो दिव्यो स सुपर्णो गरुत्मान्‌। 
एकं सद्विप्रा बहधा वदन्ति अग्नि यमं मातरिश्वानमाहुः ।। 


यज्ञे वायोर्देवस्य प्रतिष्ठा तदानीमासीत्‌। यज्ञेन वायो रक्षणं प्रदूषणनिवारणं 
सर्वथानुमीयते। मरुतः स्वमाहात्म्येन स्वर्गमधिकृतवन्तः, स्वनिवासाय तेर्विस्तृतं 
गगनरूपं स्थानमाक्रान्तम्‌। तेभ्यो मरुद्भ्यः कामनापूरकं हर्षदायकञ्च यज्ञं स्वयं 
विष्णु रक्षति 1 विश्वेदेवसूक्त-“तन्नो वातो मयोभु वातु वायुस्तदाषध नाऽस्मान्‌ 


प्रापयतु यद्‌ भेषजं मयोभु मयस्य सुखस्य भावयित वर्तते। मरुतो यज्ञे आहूता 
भवन्ति- 


पृषदश्वा मरुतः पृश्निमातरः शुभं यावानो विदथेषु जग्मयः। 
प विश्वे भे भ ८ 
अग्निजिह्ा मनवः सूरचक्षसो विश्वे नो देवा अवसा गमन्निह ।। 


पृषदश्वाः श्वेतबिन्दुभिर्यक्ता अश्वा येषां ते प्शिनिमातरो नानावर्णा गोर्माता 
येषां ते शोभनगतयो यज्ञेषु गन्तारोऽग्नेजिह्वायां वर्तमानाः सर्वस्य मन्तारः 
सूर्यप्रकाश एव चक्षुप्रकाशो येषां त एवम्भूता मरुत इह अनसा रक्षणन 


सहागच्छन्तु। एकस्मिन्‌ मन्त्रे वाता ऋतायते सत्यशीलाय मधु क्षरन्तीति वर्णितम्‌ । 





१. ऋण०सं०-१०।१६८।४; २. तत्रैव-१।८५।२; ३. तत्रैव- १।८५।३। 
४. तत्रैव-१।८५।४-मरुतां कृते प्रयुक्तो वृषप्रातासः, वृष्ट्युदकसेचनसमर्थसप्तसंघात्मक इति सायणः। 
८५. तत्रैव १।८५।५; ६. तत्रैव- १।१६४।४६; ७. तत्रैव- १।८५।७। 
८. तत्रैव-१।८९।७; ९. “मधुवाता ऋतायते मधु क्षरन्ति सिन्धवः'“-- यजु ° १३।२७। 

रुद्रसूक्तेऽपि मरुतां वर्णनमस्ति। रुद्रो मरुतां पिता वर्तते। ऋषिः 
कथयति-हे मरुतः! युष्माकं यानि ओषधानि निर्मलानि तथा सुखकराणि सन्ति, 
यानि अस्मत्पिता मनुर्वृतवान्‌ तानि रुद्रस्य प्रभावाद्‌ रोगोपशमनानि भेषजानि 
कामये । अनेन स्पष्टं भवति यन्मरुतां प्रभावेणैवौषधानि निर्मलानि, सुखकराणि 
तथा रोगोपशमनयोग्यानि भवन्ति। अत एव वायोः संरक्षणमावश्यकम्‌। मरुतो 
जलवर्षणे क्षमा विद्यन्ते। अग्निमारुतसूक्ते प्राप्यते-मरुतस्तीत्राः सन्तो जलं 
ववृषुः। मरुतो मेघान्‌ सञ्चालयन्ति, जलराशिच्च समुद्रे पातयन्तीति। ` यजुर्वेद 
वायुर्देवतारूपेण वर्णितः। 


आधुनिकवेज्ञानिका वायुप्रदूषणेन सन्त्रस्ता विद्यन्ते। एभिरवृक्षाणां वनानाञ्च 
महत्वं स्थापितम्‌। वस्तुतो वृक्षा वनादयश्च पर्यावरणस्य महत्त्वपृणङ्गषु 
परिगणिताः। वेदिकसाहित्ये वृक्षाणां संरक्षणाय तत्र देवत्वस्याधानं क्रियत। वृक्षा 
देववत्‌ पूज्याः, न तु उपेक्षणीयाः-- वृक्षाणां पतये नमः। वनानां पतयं नमः' । 
ओषधीनां पतये नमः। अरण्यानां पतये नमः' । वृक्षेभ्यो नमः। नमो वन्याय 
च इत्यादिमन्त्रेषु वृक्षाः प्रणम्याः, वृक्षपालका अरण्यपालकाश्च प्रणम्या इति 
पर्यावरणस्य प्रधानाङ्गभूतं प्रति वनस्पतिं प्रति च मानवानां व्यवहारः पर्यावरणरक्षणे 
महत्वपूर्णः। ओषधयो वनस्पतयश्च विशेषेण मानवानामुपकाराय विद्यन्ते। एकतो 
वनस्पतयः प्राणवायुं प्रयच्छन्ति, अपरतश्च रोगादिनाशने ओंषधिरूपेण प्रयुक्ता 
भवन्ति। ओषधयो वनस्पतयश्च तत्र विशेषेण कल्याणाय प्रतिपादिताः- माध्वीर्नः 
सन्त्वोषधीः, मधुमान्नो वनस्पतिः, ` ओषधीः मधुमती भवतु वनस्पतिश्च मानवेभ्यो 
मधुमान्‌ भवतु। पूर्वमेवास्माकमृषयो वृक्षाणां महत्वं परिज्ञाय सत्यस्य दर्शनं 
कृतवन्तः। वायोर्महत्त्वमपि वेदेषु प्रभूतं वर्णितम्‌। ऋग्वेदे यथा-- 
आ वात वाहि भेषजं वि वातं वाहि यद्रूपः। 
त्वं हि विश्वभेषजो देवानां दूत ईमसे 
अस्मिन्‌ मने प्रयुक्तो भेषजवातशब्दः शुद्धवायोः कृते तथा विश्वभेषजशब्दो 
विश्ववैद्यस्य रूपेण प्रयुक्तः। ऋषिः प्रार्थयति-हे वात! भेषजवातमावाहि त्वं 





, तत्रैव-१।१९।३४। 

. यजु° १६।१८। 

, तत्रैव- १६।१७,३८। 

„ ऋ०्सं० १०।१३४७।३। 


१. ऋ० सं०२।३३।१२; 
३. तत्रैव-१।१९।७; 
५. तत्रेव-१६।१९-२०; 
७. तत्रेव- १२३।२७; 

विश्वभेषजो = = ड = १ ~ 
विश्वभेषजो देवानां दूतोऽसि। शुद्धवायुर्भवति मानवस्य कृते सुखकरः 
शान्तदायकश्च। अनेनायुरपि वर्धते-- 

वात आ वातु भेषजं शम्भु मयोभु 

= आयूंषि ९ 

नो हदि प्रण आयूंषि तारिषत्‌ ।। 

वृक्षेभ्यो वनस्पतिभ्यो भेषजवातः प्रभूतं प्राप्नोति, अत एव वृक्षा 

वनस्पतयश्च वर्णिताः, संरक्षणाय प्रेरिताः, कल्याणाय प्रयुक्ताश्च । 


९. वेदेषु अग्नेर्महत््वमत्यधिकं विद्यते। ऋग्वेदस्य सामवेदस्य 
चारम्भोऽग्निसृक्तेनैवाभूत्‌। अग्निमीले पुरोहितमिति ऋग्वेदस्य अग्न्यायाहि वीतये 
इति सामवेदस्यारम्भिकों मन्त्रौ विद्येते। ऋण्वेदस्य २०० सूक्तेषु अग्नर्वर्णनं 
्राप्यते। अग्निर्यज्ञकर्मसु सर्वदेवाग्रणी भवति तथा तत्र प्रदत्तं हविर्देवेषु प्रापयति। 
यज्ञस्य प्रधानभूतोऽग्निस्तस्य च पर्जन्येन सह सम्बन्धो यज्ञसम्बन्धत्वात्‌ । 
अग्निमारुतसूक्तं अग्नेर्मरुताञ्च वर्णनं सहेव प्राप्यते। ये मरुतः प्रकाशशीला 
हिसाशून्याश्च महावृष्टेः प्राकारं जानन्ति, तै: सह हे अग्नि, त्वमागच्छ । अग्ने 
शद्रः, अग्निं यमं मातरिश्वानमाहु अग्निर्वै सर्वा देवता 
इत्यादिवाक्यैरग्नेर्व्यापकत्वं प्राप्यते। अग्नेरुत्पत्तिराकाशात्‌, सूर्यात्‌, जलात्‌, 
पाषाणात्‌, वनस्पतिभ्यः, ओषधीभ्यश्च जायते। अग्नेस्त्रिविधं रूपं 
पाथिवमन्तरिक्षस्थानीयं द्युस्थानीयञ्चेति। अग्नेः कृते अपानपात्‌ शब्दः प्रयुक्तः। 
अद्भ्य ओषधयः, ओषधीभ्योऽग्निरिति। ओषधीभ्यो योऽग्निः स॒ दावाग्निः। 
अग्नेः पर्यायभूतोऽन्नादशब्दो जठराग्नेरवबोधकः। 


सूर्यादयोऽप्युष्माणः प्रवर्तका अग्नितत्त्वान्तर्भताः। सूर्यस्य वर्णनमूग्वेदे 
प्राधान्येन दृश्यते। सूर्यः स्थावरजङ्गमात्मकस्य कार्यवर्गस्य कारणमतो वर्णितः-- 
सूर्य आत्मा जगतस्तस्थुषश्च, सूर्यो मित्रस्य वरूणस्याग्नेश्चक्षुप्रकाशको वर्तते । 
गायत्री सूर्यमेव गायति। द्यावापृथिव्योः प्रकाशकः सूर्यं एव। सूर्यादयोऽग्नितत्त्वस्य 


भेषजवातः (16९01५४।९५ 917) विश्वभेषजः- (०11 [1#/516}211)। 

ऋ ०सं० १०।१८६।१। 

श्रीमद्भगवद्गीता-३।१४, ऋ०सं० १।१६४।४७ (कृष्णं निधानं हरयः सुपर्णाः)। 
ऋ ० सं०१।१९।२३; ५. शत०त्रा०५।२।४।१३। 

ऋ०सं० १।१६४।४६; ७. 9्त्रा० १।१, शत9त्रा° ६।२।२।२८। 
ऋ०सं° १।१४३।१; ९. तत्रैव-१।११५।१। 

प्रतिरूपाः पर्यावरणरक्षणे समर्थाः। सूर्यरश्मयो रोगाणुं दूषितपदार्थञ्च विनाशयन्ति, 
जीवेभ्यः शक्तिं प्रयच्छन्ति, अन्नादिपदार्थानुत्पादयन्ति, पर्यावरणस्य रक्षाञ्च कुर्वन्ति। 


वेदा यज्ञार्थसम्भवा इति यज्ञस्य महत्त्वं वेदस्य महत्त्वञ्च नाविदितम्‌। 
यज्ञेऽगेर्महतत्वमत्यधिकं वर्तति। यज्ञस्य दीर्घसत्रत्वं विश्रुतम्‌। प्राचीनभारते प्रत्येकेषु 
गृहेष्वग्नेः स्थापनं भवति स्म। 'स्वाहास्वधाकारविवजितानि श्मशानतुल्यानि गृहाणि 
यत्र" इत्यस्य यथार्थता मान्यता च तदानीमासीत्‌। यज्ञाग्निमाध्यमेन पर्यावरणरक्षणं 
प्रदूषितपर्यावरणस्य शुदधिकरणं भवति। यज्ञीयहवनकुण्डे प्रज्ज्वलिताग्नों 
आहुतिर्दीयते। अग्निर्देवानां सविधे तेषामंशं हव्यादिकं प्रापयतीत्यध्यात्मसम्भवं 
सृक्ष्मीकरणम्‌। स्थूलदृष्स्या अग्नौ प्रक्षिप्तेर्हवनद्रव्येर्निःसृतेन धूमेन रोगाणवो 
नश्यन्ति, प्राणवायुश्च शुद्धो भवति। यज्ञाग्नौ घृतं तिलमष्टगन्धं गुग्गुलादिकं 
शमीवृक्षादिकस्य समिधादिकञ्चाहुतिरूपेण दीयन्ते, परिणामतः पर्यावरणे 
शुद्धत्वमायाति, कृमिनाशोऽपि तदा जायते, यतो हि हवने प्रयुक्तानि द्रव्याणि 
कृमिनाशकानि भवन्ति । ओंषधियागरूपेण विख्यातो विद्यते एतादृशो यज्ञः। 
अथर्ववेदे प्राप्यते यद्‌ यो हि गुग्गुलोर्गन्धं गृहणाति, स प्रायेण रोगपीडितो न 
भवति, तस्य गन्धेन वातावरणमपि सुगन्धपूर्णं जायते । 


यज्ञादरर्षणं भवति। यज्ञीयधूमेन पर्जन्यस्य वर्षणं जायते। वर्षाजलेन 
पर्यावरणं विशुद्धं भवति। अग्नितत्त्वस्य सूर्यरश्मेश्च प्रभावाज्जलं मेघरूपेण 
परिवर्तितं भवति तथा यज्ञधूमेन प्रव्धितः पर्जन्यो वर्षति। 


१०. जलस्य वर्णनमपि वेदेषु प्राप्यते। ऋग्वेदस्यापः सूक्ते जलस्य विविधं 
रूपं वर्णितम्‌- या दिव्या आपोऽन्तरिक्षे उत्पन्ना भवन्ति, या नद्यादिमध्ये 
प्रवहन्ति, या खनित्रिमा खननेन निवृत्ता कूपादिरूपेण वर्तन्ते, या स्वयंजाः 
स्वयमेव प्रादुर्भवन्ति, याः समुद्रार्थाः समुद्रगामिन्यः याः शुचयः, स्वच्छा याः 
पावकाः, शोधयित्र्यश्च सन्ति ताः क्व विद्यन्ते। अनेनापां भेदाः- दिव्या, खनित्रा, 
स्वयंजाः, समुद्रार्थाः, शुचयः, पावकादयश्च वर्णिताः । दिव्या आपोऽन्तरिक्षा- 


१. ऋ०सं० १०।९०।६। 
२. अज्ञातयक्ष्मात उत ॒राजद्‌ त्वा मुञ्चामियक्षमात्‌ (अथर्व० ३।११।१)। 
३. न ते यक्ष्मा अरुन्धते नैनं शपथो अश्नुते। 

यं भेषजस्य गुग्गुलोः सुरभिर्गन्धो अश्नुते।। (अथर्व० १७।३।२१)। 
४. यज्ञाद्‌ भवति पर्जन्यः पर्जन्यादननसम्भवः। 

अन्नाद्‌ भवन्ति भूतानि यज्ञः कर्मसमुद्धवः।। 

(श्रीमद्‌भगवद्गीता-३।१४ तथा -०सं० १।१६४।४७) 

५. ऋ०सं० ७।४९।२। 

दागच्छन्ति। समुद्रे या आपस्तिष्ठन्ति ता ज्येष्टा गण्यन्ते। वुत्रेणावरुद्धा आपः, 
इन्द्रो वृत्र हत्वा रराद । अपांपतिर्वरुणो विद्यते। स वरुणः प्रजानामसत्यं सत्यञ्च 
पश्यन्नन्तरिक्षे व्रजति, शुचयः पावका आपो मधुररसं क्षरन्ति। अपां राजा वरुणः 
सोमश्चाप्स॒ वर्तेते। विश्वेदेवा अप्सु स्थिता अन्नं मदन्ति, वैश्वानरो वहिस्तासु 
प्रविष्टोऽस्ति। एतादृश्यस्ता आपो वर्तन्ते। अनेन प्रतीयते यज्जलादग्निरुत्पद्यत। 
योऽग्निर्जलात्‌ प्रादुर्भवति स वडवाग्निः सलिलाग्निरिति। 


पर्जन्यस॒क्ते ऋषिः कथयति-हे सखोतः! त्वं बलवन्तं मघमभिप्रायं वद्‌ या 
जलस्य वर्षको गर्जन्‌ शब्दं कुर्वन्‌ ओषधीषु गभ स्थापयति। यदा पजन्य उदकन 
प॒शथ्वीं रक्षति तदा वातश्चलति, सोदामिन्यः समन्तात्‌ सञ्चरन्ति, ओषधय 
उद्गच्छन्ति, अन्तरिक्षं क्षरति, भुमिः सर्वस्मे समर्था भवति । पर्जन्यादन्नसम्भवस्य 
वर्णनमृग्वेद्‌ऽपि प्राप्यते-- यस्य पर्जन्यस्य त्रते पृथिवी अत्यर्थं नमति, यस्य त्रत 
ओषधयो नानारूपा भवन्ति, एतादृशः पर्जन्यः सुखं प्रयच्छति । इन्द्रसूक्ते प्राप्यत 
यद्‌ वृत्रो जीवनदशायां स्वकीयेन महिम्ना या एव मेघगता अपः पयतिष्ठत 


परिवृत्य स्थितवान्‌ स सम्प्रति अपां पादस्याधः शयानो वभूव । पृथिव्यां शयानं 
पतितमिन्द्रण हतं वृत्रमतिक्रम्यापो गच्छन्ति । 


ऋग्वेदस्य नदीसूक्ते अनेका नद्यो वर्णिताः । अथर्ववेदे “आपो भवन्तु 
पीतये' इति कामयते तत्र॒ ऋषिः । यजुरवेदेऽपि शुद्धजलस्य कृते प्रद्िता 
स्वकीयाकाङक्षा-मधु क्षरन्ति सिन्धवः ` । वैदिकसाहित्ये वृक्षाणां वनानां पर्वतानां 
नदीनाञ्च प्रभूतं वर्णनमस्ति। यज्ञात्तु पर्जन्यस्यागमनं भवत्येव, परं वृक्षाणां वनानां 
पर्वतानां योगादपि जलस्य वर्षणं भवति। यजुर्वेदे ऋषिः कामयते-- निकाम 
निकामे नः पर्जन्यो वर्षतु फलवत्यो न ओषधयः पच्यन्ताम्‌" । तत्रैव सतत्र 


जलस्योपलब्धिर्भवेदिति वर्णितम्‌-“पयः पृथिव्यां पय ओषधीषु पयो दिव्यन्तरिक्ष 
पयोधाः। पयस्वतीः प्रदिशः सन्तु मह्यम्‌ ।। 


१. ऋ०सं० ७।४९।१; २. तत्रैव-७।४९।४। 

३. तत्रैव-५।८३।१; ४. तत्रेव-५।८३।४। 

५. तत्रेव-५।८३।५; ६. तत्रेव-१।३२।८। 

७. इमं मे गद्गं यमुने सरस्वति शुतुद्रि स्तोमं सचता परुष्ण्या असिक्न्या मरुद्वृधे वितस्त्या- 
जकिीये शृणु ह्या सुषोमया।। ऋं (१०।७५।५)। 

८. अथर्व० १।११; ९. यजु०-१३।२७। 

१०. यजु०२२।२२; ११. यजु० १८।३६। 

११. ऋग्वेदस्य पृथिवीसूक्ते पृथिव्या वर्णनं विशेषेण प्राप्यते। मानवानां 
मध्ये पृथिव्या उच्चो निम्नो बहु समतलं क्षेत्रमसम्बाधं बाधारहितं विद्यते। या 
पृथिवी नानाशक्तिसहिता वनस्पतीन्‌ धारयति सा प्रथिवी अस्मभ्यं विस्त्रता समृद्धा 
च भवतु । यस्यां पृथिव्यां समुद्रः सिन्धुर्जलानि च सन्ति, यस्यामन्नं भवति 
कृषिकार्याणि च सम्भवन्ति, यस्यामिदं जगत्‌ श्वसद्‌ गतिशीलच्च भवत्‌ जिन्वति 
आनन्दमनुभवति, सा पृथिवी अस्मान्‌ उत्तमपेयप्रदेशे स्थापयतु । अन्नादिभोज्य- 





सा नो भूमिरगेष्वप्यत्ने दधातु । अस्यां प्रथिव्यां पूर्वपुरुषाः स्वानि विशिष्टकर्माणि 
सम्पादितवन्तो यत्र देवा असुरान्‌ पराजितवन्तः, या गवामश्वानां वयसाञ्च विशिष्टा 
स्थितिः सा अस्मभ्यमश्वर्य तेजो दधातु । सा परथिवी पुरा समुद्र सलिलमध्य 
आसीत्‌, तां पृथिवीं विद्वांसो बुद्धिभिर्यथेष्टं भुञ्जन्ति स्म। पृथिव्यामेव गिरयो 
लघुपर्वता हिमाच्छादिता उन्नताः पर्वता वनानि च विद्यन्ते। वश्रुवर्णा कृष्णवर्णा 
रक्तवर्णा नानारूपा पृथिवी वर्तते, यस्यामपराजिता अक्षताः स्वस्थाश्च भूत्वा 
स्थिता भवामः । “माता भूमिः पुत्रोऽहं पृथिव्याः" इत्युद्घोषः प्रथिवीसूक्त एव 
प्राप्यते। ऋषिः कथयति-हे पृथिवी, यत्ते मध्यभागो नाभिस्थलं याच ते रसः 
शक्तिर्वा शरीरादुत्पत्ना तास्वस्मान्‌ संस्थापय अस्मान्‌ पुनीहि | पृथिव्या रस 
उत्पद्यते, परिणामतः सा रसापि कथ्यते। प्रथिव्यामुत्पन्ना मनुष्यास्तस्यां विचरन्ति 
सा द्विपदप्राणिनश्चतुष्पदप्राणिनो धारयति, सर्वे मनुष्याः पृथिव्या एव विद्यन्ते। 
तेभ्य उद्यन्‌ सूर्यः किरणैरमरतं ज्योतिर्विस्तारयति। ऋग्वेदस्य द्यावापृथिवीसूक्ते 
मातृरूपा पृथिवी प्राणिनां रक्षां करोति, सर्वाणि भूतानि पालयति । 
पृथिवीतत््वावरणस्य प्रदूषणमपि पर्यावरणस्य समस्या वतंते। वेदकालं 
पृथिवी अन्नोत्पादिका कृषिकर्मयोग्या प्राणवायुसम्भृता चासीत्‌ । तदा पृथिवी 
प्रभूतान्‌ वनस्पतीनपि धारयति स्म॒ येन प्रदूषणस्य समस्या नासीदाषधाभ्यः 
प्राणवायोरागमनात्‌। पथिव्यामुपरि स्थितानि जलानि कृषिकार्येऽपि 
प्रयुक्तानि भवन्ति स्म। उत्तमपेयस्य शुद्धजलस्योपलब्धिस्तदानीमासीत्‌। पृथिव्याः 


१. अथर्व०- १२।१।२; २. तत्रैव-१२।१।३। 
३. तत्रैव-१२।१।४; ४. तत्रेैव-१२।१।५। 
५. तत्रेव-१२।१।९; ६. तत्रैव-१२।१।१०-११। 
७. ऋ०सं० १।१६०।२; ८. तत्रैव- १२।१।४॥। 


९. तत्रेव-१२।१।२। 


((-0. 9811011118118010 (111५6151 (01661100. 14111260 0 60810011 


९६ सारस्वती सुषमा [ ५३ व. १-२ अ. 


शुद्धजलस्याकाङक्षा पृथिवीसूक्ते वणिता--'सा नो भूमिर्विसृजतां माता पुत्राय 
मे पयः" । 


यथा माता पुत्राय पयो विसृजति तथैव सा भूमिरपि पयो ददातु; यतो हि 
माता भूमिः पुत्रोऽहं पृथिव्या इति तया सह मानवानां सम्बन्ध आसीत्‌। पञ्चतत्त्वेषु 
परिगणिताया भूमे सम्बन्धः सर्वैस्तत्त्वैः सह विद्यते परिणामतोऽग्निजिलादिदूषणेन 
पृथिवी अपि दूषिता जायते, तथा च पादपानां वनानामभावादपि भूमेः क्षरणं 
प्रदूषणञ्च दृश्येते। नागरसंस्कृतो जनाधिक्येन पृथिव्यामेव मलसङ्ग्रहाज्जलस्य 
सम्बद्धक्ेत्रस्य दूषणता दृश्यते। 


१२. निष्कर्षतः पर्यावरणविषये कथनीयमस्ति यत्‌ पर्यावरणसम्बद्धानि 
यानि तत्त्वानि विद्यन्ते, तानि प्रायेणान्योऽन्यश्रितानि सन्ति। एकस्य तत्त्वस्य 
प्रदूषणेनापरस्य दूषणं जायते। वैदिकवाङ्मये पर्यावरणस्य प्रधानभूतानि 
पृथिव्यादिपाञ्चभोतिकतत्त्वानि विस्तरेण वर्णितानि। सृष्टेरारम्भ एव भारतीयाः 
प्रकृतेर्महत्त्वं दृष्टवन्तोऽतस्तैः प्रकृतिभूता अग्न्यादिभोतिकपदार्था मानवोपकारकाः 
्त्यक्षदेवत्वेन सम्मानिताः पूजिताश्च । ते भारतीया मन्दरष्टारो 
भविष्यद्रष्टारोऽप्यासन्‌। अतः पञ्चभूतानां महत्त्वं ज्ञातवन्तः। ते सर्वे प्रकृतिदेवा 
यज्ञादिमाध्यमेन साधनाया बलेन च तेषां वशवर्तिन आसन्‌। तदानीं तेषु तत्त्वेषु 
प्रदूषणस्याशङ्का आसीत्‌, तस्य समस्या नासीत्‌। एते प्रकृतिदेवा ज्ञाताज्ञाताचरणैः 


प्रकुपिता मा भवन्त्विति सर्वदेव ते मानवास्तदा प्रकृतिदेवान्‌ प्रति सावधाना 
आसन्‌। 


आपो अस्मान्मातरः शुन्धयन्तु घृतेन नो घृतप्वः पुनन्तु । आपः शुन्धन्तु 
मैनसः । देवः सविता मां सूर्यस्य रश्मिभिः पुनातु । इदमापः प्रवहतामवद्यं च मलं च 
यत्‌ । 


एतेषु मन्त्रेषु जलदेवताः सवितृदेवता च शोधनार्थं प्रा्थिताः। वेदिकमानवा 
जानन्ति स्म यत्‌ प्रकृतेरस्तित्वं मानवं विना भवितुमर्हति, परं मानवानामस्तित्वं 


१. ऋ ० सं०-१२।१०।८। 


२. अग्निर्देवता वातो देवता सूर्यो देवता चन्द्रमा देवता वसवो देवता रुद्रा देवतादित्या देवता 
मरुतो देवता विश्वेदेवा देवता बृहस्पतिर्देवतेन्द्रो देवता वरुणो देवता--यजु ° १०।२०। 


३. तत्रैव-४।२; ४. तत्रैव-२०।२०। 
५. तत्रैव-४।४; ६. तत्रैव-६।१७। 

ज्ये.भा.पू. २०५५ वि.] वेदेषु पर्यावरणं तस्य रक्षण्च १७ 


प्रकृति विना न स्थास्यति। अतो वायुं प्रार्थयति-वृक्षं मा निपातय । पृथिवी सदा 
पादपेरावृता भवतु-'ओषधीः प्रतिमोदध्वं पुष्पवती प्रसूवरीः। अश्वा इव 
सजित्वरीर्वीरुधः पारयिष्णवः" ` । मानवकल्याणाय प्रकृतिभूताः प्रत्यक्षदेवा भृशं 
प्रार्थिताः- मधु वाता ऋतायते, मधु क्षरन्ति सिन्धवः। माध्वीर्नः सन्त्वोषधीः।। 
मधु नक्तमुतोषसो मधुमत्पार्थिवं रजः। मधु द्यौरस्तु नः पिता।। मधुमान्नो 
वनस्पतिर्मधु्मऽस्तु सूर्यः। माध्वीर्गावो भवन्तु नः' ।। 

अत्र प्राप्यते यद्‌ वाताः सिन्धव ओषधीर्नक्तमुषा पार्थिवं रजो द्युलोकं 
वनस्पतिः सूर्यः सूर्यरश्मयश्च प्रदूषिता मा भवन्तु, ते मानवानां कृते सर्वदेव मधु 
क्षरन्तु। विविधकारणात््रदष्टे वातावरणे प्रवर्धिते च वज्ञानिकोपकरणे परमाण्वादि- 
विनाशशीलस्यास्त्रस्य प्रक्षेपणस्याशङ्कायां सम्भावितं प्रकृष्टपर्यावरणदूषणमभिलक्ष्य 
सर्वथा लोकोपकारकोऽयं मन्त्रः प्रस्तूयते--"द्यौः शान्तिरन्तरिक्षं शान्तिः परथिवी 
शान्तिरापः शान्तिरोषधयः शान्तिः। वनस्पतयः शान्तिर्विश्वेदेवाः शान्ति््रह्य 
शान्तिः सर्वं शान्तिः शान्तिरेव शान्तिः सा मा शान्तिरेधि" ।। 


अत्र॒ वर्णितमस्ति यद्‌ दिव्यन्तरिक्षे पृथिव्यामप्स्वोषधीषु वनस्पतिषु 
विश्वेदेवेषु ब्रह्मणि सर्वस्मिश्च या शान्तिः सा मां प्रत्यस्तु। एतादृशी कामना 
विश्वकल्याणाय पर्यावरणरक्षायै च॒ महत्त्वपूर्णा। सर्वाणि परथिव्यादीनि 
पर्यावरणाङ्गानि प्रदूषितानि मा भवन्तु, तथा कल्याणाय सत्नद्धानि भवन्तु, यत्र 
सर्वेषामभ्युदयो निहितो वर्तते-- 
शं वातः शं हि ते घृणिः शं ते भवन्त्वष्टकाः। 
शं ते भवन्त्वग्नयः पार्थिवासो मा त्वाभिशुशुचन्‌ ।। 
शं नो वातः पवतां शं नस्तपतु सूर्यः। 
५ कनिक्रददेव ६ 
शं नः : पर्जन्यो अभिवर्षतु।। 
कल्पन्तां ते दिशस्तुभ्यमापः शिवतमास्तुभ्यं भवन्तु सिन्धवः। 
अन्तरिक्षं शिवं ७ 9 ७ 
अन्तरिक्षं शिवं तुभ्यं कल्पन्तां ते दिशः सर्वाः ।। 
अत्र ऋषिः कामयते-- वायुः सूर्यकिरण इष्टका अग्नयः पार्थिवाश्च तें 
सुखरूपा भवन्तु, त्वां मा अभितापयन्तु। वायुरव्याधिजनकः पवतां, भेषजरूपः 





१. ऋ०सं०-५।५७.,३; २. यजु ०।१२।७७। 
३. तत्रैव-१३।२७-२९; ४. तत्रैव-३६।१७। 
५. तत्रेव-३५।८; ६. तत्रैव-३६।१०। 
७. तत्रेव-३५।९। 

९८ सारस्वती सुषमा [ ५३ व. १-२ अ. 


ॐ 


सूर्यो नोऽस्माकं तपतु किरणान्प्रसारयतु। पर्जन्यः सुखकरं काशनिक्षाररहितं 
जलमभिवर्षतु। तुभ्यं दिशः क्ठप्ता भवन्तु। आपः कल्याणकारिण्यो भवन्तु, 


सिन्धवः शिवतमा भवन्तु, अन्तरिक्षं कल्याणकारि भवतु। सर्वा दिशस्तुभ्यं 
कल्पन्ताम्‌। 


अनेन स्पष्टं भवति यद्‌ वेदेषु पर्यावरणस्य सर्वाण्यङ्गानि वर्णितानि। तेषां 
महत्त्वं जनकल्याणाय विश्वकल्याणाय च॒ तत्रोद्घाटितम्‌। पर्यावरणरक्षणे 
जागरणमपि सूचितम्‌, प्रदूषणमुक्तये साधनान्यपि वर्णितानि। वेददृष्छ्या तु 
पर्यावरेणरक्षण एव सर्वेषां कल्याणमिति दिक्‌। 

यज्ञततत्वमीमासा 
डो ० राममूर्तिचतुर्वेदी 


ऋग्वेद-प्राध्यापकः 
सम्पूर्णानन्दसंस्कृतविश्वविद्यालयस्य 
वाराणसी 


९ ® % 


इह किल जगतीतले स्थावरजङ्गमात्मका यावन्तोऽपि नामरूपाभिधेयाः 
पदार्थाः समुपलभ्यन्ते, तेषामस्तित्वस्य भवति किमपि प्रयोजनमुदेश्यञ्च। तत्र 
स्थावरास्तु सर्वविधचेतनोपकारकत्वेन साफल्यजन्मानो भवन्तीति निविवादम्‌। 
जङ्गमेषु केचन भक्ष्य-भक्षकभावेन, केचन पृूज्य-पूजकभावेन, केचन 
चाधाराधेयभावेन व्यापृताः सन्तः कृतकर्माणो जायन्ते। तत्रापि प्राणिवर्गेषु 
मानवमन्तरा सर्वे खलु पशु-पक्षि-कीट-पतङ्गादयः प्राणिनः स्वजीवनस्य परमोदेश्यं 
परमं . प्रयोजनञ्च नैव ज्ञातुं प्रभवन्ति तथाविधशास््ज्ञानाभावात्‌। 


परं मानवस्तु शास््रज्ञानानुशीलनेन स्वजीवनस्य चरमोदेश्यं परमं प्रयोजनञ्च 
जञातुं शक्नोति। यतो हि सर्वाणि खलु शास्त्राणि मानवजीवनमनुदिश्य 
जागताध्यात्मिकपदार्थनिरूपणायेव प्रवृत्तानि, अतस्तानि सर्वदा सर्वथा च मानव- 
हिताय कल्पन्ते, प्रेरयन्ति च मानवं नैजं परमं प्रयोजनमधिगन्तुम्‌। 


““शास्त्रयोनित्वात्‌"" इति ब्रह्मसूत्रक्तदिशा परमेश्वरो हि सर्वान्तर्यामित्वात्‌ 
सर्वविधं कर्तुमकर्तुमन्यथाकर्तुं समर्थत्वात्‌ सर्वप्ररकः प्रतारसुधारकश्च 
विद्योततेतराम्‌। तेनैव परमेश्वरेण वेदादिशास्त्राणि ब्रह्मणो मुखात्‌ प्रकटीकृतानि। 
“यो ब्रह्माणं विदधाति पूर्वं यो वै वेदांश्च प्रहिणोति तस्मे, (श्वेताश्वतरोपनिषदि) 
इति श्रुतिवाक्येनेदं सुस्पष्टं जायते यत्‌ परमेश्वरे ब्रह्मणे प्रथमं वेदान्‌ प्रयच्छति 
ब्रह्मसम्प्रदायतो वेदाः परम्परया मनुष्यान्‌ प्राप्नुवन्ति, तदेव वेदोऽखिलस्यापि 
धर्मस्य मूलं स्रोतो जायते। न केवलं भारतीयवाङ्मये, अपि तु 
समस्तवैश्विकसाहित्येऽपि वेदस्य स्थानं नितान्तं गौरवपूर्णं समादृतञ्च वर्तते। वेदा 
एव भारतीयसंस्कृतेः सभ्यतायाश्च समुद्भावका आधारशिलारूपेण परिज्ञायन्ते। 
तेषां शाब्दिकं स्वरूपं परमेश्वरस्य बाह्यकलेवरमुच्यते, अत एव भगवता कृष्णेन 
स्वयमेवोक्तम्‌, यत्‌- 

२० सारस्वती सुषमा [ ५३ व. १-२ अ 
अहं वे सर्वभूतानां भूतात्मा भूतभावनः 
शाब्दं ब्रह्म परं ब्रह्म ममोभे शाश्वती तनू।। 


एतादृशपरमेश्वरस्वरूपेण वेदेन यज्ञानां विविधं विधानं धर्मानुष्ठानरूपं 
प्रतिपाद्यते। वेदिकसंहितासु ऋग्वेदस्य प्राथम्यन्तु न क्वचित्‌ केषाञ्चित्‌ तिरोहितं 
विद्यते। तत्र प्रथममन्त्रे यज्ञदेवतात्वेन अग्निदेवः स्तुतो दृश्यते! एतेन ज्ञायते यद्‌ 
यज्ञस्य दवतायाश्च अस्ति कश्चिद्‌ विशिष्टः सम्बन्धः, तत्रापि "यज्ञो वं विष्णु 
इति शतपथश्रुत्या यो हि क्रियाविषयव्यापाररूपो यज्ञः सोऽपि देवतारूप एव, अतं 
देवस्य देवेन सह सम्बन्धः समानधर्म एव जायते। अत एव सृष्ट्यादौ प्राकृता 
देवा प्राकृतयज्ञेन सर्वदेवमयं विष्णुं यज्ञरूपमर्चयामासुः, तस्मादेव यज्ञपुरुषाद्‌ 
ऋगादयो वेदाः प्राकस्यमुपगताः। अत्र॒ भगवती श्रुतिः स्वयमेवात्मतथ्यं 
प्रकटयति। तद्यथा-- 


“यज्ञेन यज्ञमयजन्त देवा ¢| 


जजिरे 1 
"तस्माद्यज्ञात्‌ सर्वहुततऋचः सामानि जजिरे...“ ।। 


वेदप्रतिपादितो यज्ञ॒ एव धर्मपदेनोच्यत इति मीमांसाशास्त्रं सप्रमाणं 
निरूपयति, तद्यथा अर्थसद््रहे-- “'वेदप्रतिपाद्यप्रयोजनवदर्थो धर्मः, स च 
यागादिः, यागादिरेव धर्म इति श्रीमदभगवद्रीतायामपि भगवता कृष्णेन नित्यत्रह्मणो 
यज्ञे प्रतिष्ठानं तथा शब्दब्रह्मणो वेदादेव यज्ञरूपस्य कर्मणः समुद्धवनं समुपदिष्टं 


प्राप्यते। तद्यथा- 
कर्म ब्रह्मोद्भवं विद्धि ब्रह्याक्षरसमुद्धवम्‌। 
तस्मात्‌ सर्वगतं ब्रह्म नित्यं यज्ञे प्रतिष्ठितम्‌ ।। 
वेदविहितयज्ञानां सम्पादनेन न केवलमेकस्य यज्ञकर्तुः, अपि तु समस्तस्य 
लोकस्य कल्याणं जायते। एेतरेयब्राह्मणे स्यष्ेषु शब्देषु लोककल्याणाय एव 
यज्ञप्रकल्पना कृतास्तीति प्राप्यते, शास्त्रान्तरे च स एव यज्ञः प्रेष्ठतमकर्मरूपेण 
प्रतिपादितः, तथा तस्यैव यज्ञस्य साधुसम्पादनाय ऋगादिवेदत्रयमाविर्भूतमित्यपि 
परिज्ञायते, तद्यथा- 
“यज्ञोऽपि तस्यै जनतायै कल्पते'। (एेतरेय-त्रा.१।२।३) 
“यज्ञो वे श्रेष्ठतमं कर्मः (शतपथव्रा० १।७।१।५) 


१. अग्निमीडे पुरोहितं यज्ञस्य देवमृत्विजम्‌। होतारं रत्नदातमम्‌। (ऋ० सं ०-१।१।१) 
२. शतपथत्राह्यणे-१।१।२।३। 


३. ऋ० सं ०-१०।९०।१६; ४. तत्रैव-१०।९०।९। 

'अग्निर्वायुरविभ्यस्तु त्रयं ब्रह्म सनातनम्‌। 
दुदोह यज्ञसिद्ध्यर्थमृग्यजुः सामलक्षणम्‌" ।। (मनुस्मृतो- १।२३) 
ऋचो यजुषि सामानि निर्ममे यज्ञसिद्धये'। (ब्रह्मपुराणे- १।४२) 
'वेदास्तु यज्ञार्थमभिप्रवृत्ताः'। (विष्णुधर्मोत्तरपु.) 
वेदिकसाहित्यानुशीलनेन तथ्यमिदमुद्गतं भवति यद्‌ अखिलस्य 
सृष्टिप्रपञ्चस्य आधारशिलाभूता यज्ञविद्या भवति, यतो हि सृष््यादावेव प्रजापति- 
्मरीच्यादीन्‌ मानसपुत्रानुत्पाद्य समग्रस्य प्रजावर्गस्य कल्याणाय वेदाक्तान्‌ यज्ञाश्च 
तेभ्योऽध्यापयामास, पुनश्च तान्‌ प्रत्युक्तवान्‌ यद्‌ अनेन यजनप्रकारेण यज्ञानुष्ठानन 
देवा मोदयितव्याः, मुदिताश्च देवा युष्माकमिष्टकामनां पूरयिष्यन्ति, एवं देवाः 
प्रजाश्च परस्परमन्योन्याश्रिताः सन्तः परं श्रेयः प्राप्स्यन्ति। एतदेव तथ्यं 
श्रीमद्धगवद्रीतायां भगवता कृष्णेन स्पष्टीकृतं प्राप्यते, तद्यथा-- 
सहयज्ञा प्रजाः सृष्टवा पुरोवाच प्रजापतिः। 
अनेन प्रसविष्यध्वमेष वोऽस्त्विष्टकामधुक्‌।। 
देवान्‌ भावयतानेन ते देवा भावयन्तु वः। 
परस्परं भावयन्तः श्रेयः परमवाप्स्यथ।। 


सृष्टिप्रपञ्चे प्रत्येकं चेतनपदार्थस्य जडपदार्थेन सह उपकार्योपकारकभाव- 
सम्बन्धो जायते। पौराणिकमान्यतानुसारं सृष्टिविधात्रा ब्रह्मणा प्रथमतो 
दिव्यशक्तिसमन्वितान्‌ देवान्‌ संसज्य तेभ्यो द्युलोकस्यानन्तसोख्यसाम्राज्यं प्रदत्तम्‌, 
अथ च मानवान्‌ संसृज्य तेभ्यो धान्योषधिवनस्पत्यादिजनयित्र्याः पृथिव्या विपुलं 
वैभवं प्रदत्तम्‌। अपि च देवमनुष्ययोर्मिथः साहाय्यं स्यादेतदर्थं द्युलोकः 
पृथिवीलोकाधीनः, प्रथिवीलोकश्च द्युलोकाधीनः कृतः। अत एव 
दिव्यवैभवसम्पन्ना अपि द्युलोकस्था देवाः पृथिवीलोकस्थेन मनुष्यवर्गेण क्रियमाणेषु 
यज्ञेषु विधिपूर्वकं दीयमानं हविर्द्रव्यं स्वजीवनाय सततं कामयन्ते, एवमेव 
पृथिवीलोकस्था मानवा वेदविहितेन यज्ञेन तत्र हविप्रदानद्रारा द्ुलोकस्थान्‌ देवान्‌ 
सन्तोष्य तेभ्यो जीवनशक्तिलाभाय अन्नरसनिष्पादनाय च सुधामयीं जलवृष्ट 
पृथिव्यां कामयन्ते। तद्यथा- 


इतः प्रदानाद्‌ हि देवा उपजीवन्ति। 
यदन्नं होमान्‌ जुहोति देवानेव तत्प्रीणाति।। (शत्रा. १३।२।१।१) 

१॥ 
„९1 


सारस्वती सुषमा [ ५३ व. १-२ अं. 


यज्ञेन देवा जीवन्ति यज्ञेन पितरस्तथा। 
देवाधीना: प्रजाः सर्वा यज्ञाधीनाश्च देवताः।। 
यज्ञार्थं पशवः सृष्टा देवास्त्वोषधयस्तथा। 
यज्ञो हि भगवान्‌ विष्णुर्यज्ञे सर्व प्रतिष्ठितम्‌।। 


(विष्णुधर्मोत्तरपुराणे-६२।१-२) 
यज्ञस्वरूपविमर्शः 


$ शब्दनिर्वचनदृष्ट्या “यज्ञ'शब्दः यज्‌-देवपूजासङ्गतिकरणदानेषु इति धातोः 
"यज्याज्यङ्विच्छ-प्रच्छरक्षो नडः (पा.३/३/९०) इति सूत्रेण नङ्प्रत्यये कृते 
निष्पाद्यते। एतस्यायमर्थः कर्तुं शक्यते यद्‌ इन्द्रादिदेवतानिमित्त 
यत्पूजनहवनप्रदानात्मकं कर्म॑ तदशब्देनाभिधीयते। अपि च देशधर्मरक्षाये 
वेदादिशास्त्रमर्यादाये च क्रियमाणः श्रुतिस्मृतिप्रतिपाद्यविचारसामञ्चस्यरूपो व्यापार- 
विशेषो यज्ञः। एवमेव ऋण्वेदाद्यार्षग्रन्थानां नियमपूर्वकं गुरोः सान्निध्येऽध्ययनं तथा 
पुनः योग्यशिष्येभ्यस्तत्प्रदानमपि स्वाध्याययज्ञ उच्यते। एवमेव जपयज्ञः, ज्ञानयज्ञः, 
दानयज्ञ इति विविधो यज्ञप्रकारो वक्तुं शक्यते। 


सम्पूर्णेऽपि भूमण्डले परमात्मनः पूजनमर्चनञ्च येन केनापि प्रकारेण क्रियते 
तद्‌ “यज्ञ'पदेनेवोच्यते। सङक्षेपेणेदं वक्तु शक्यते यद्‌ ईश्वरार्पणवुद्ध्या क्रियमाणं 
निखिलमपि कर्म॒यज्ञो भवति, ईश्वरविरहितं कर्म लोकबन्धकं जायते। यथोक्तं 
गीतायाम्‌- 
यज्ञार्थात्‌ कर्मणोऽन्यत्र लोकोऽयं कर्मबन्धनः। 
तदर्थं कर्म कौन्तेय मुक्तसङ्गः समाचर।। (३।९) 
एतदतिरिक्तं श्रोतसूत्रकारेण महर्षिणा कात्यायनेन “अथ यज्ञं व्याख्यास्यामः! 
इति प्रतिज्ञाय अग्रिमे सूत्रे यज्ञस्वरूपं ्रव्यदेवतात्या' इति सूत्रेण निरूपितं प्राप्यते, 
तदनुसारं देवतामुद्दिश्य हविष्यात्नपदार्थानां सोमरसादिविधिविहितद्रव्याणां वा अग्नौ 
परित्यागो याग उच्यते। अत्र॒ भाददीपिकाकारेणाप्यक्तं यत्‌"--“यत्र ्रक्षेपाङ्गको 
देवतोददेश्यपूर्वको द्रव्यत्यागोऽनुष्टीयते स यागपदार्थः' (टी. ४।२।२)। भगवता 
वेदव्यासेनापि मत्स्यपुराणे यज्ञस्वरूपं तथेव परिभाषितमस्ति। तद्यथा- 
देवानां द्रव्यहविषाम्‌ ऋक्सामयजुषां तथा। 
ऋत्विजां दक्षिणानाञ्च संयोगो यज्ञ उच्यते।। (१४४।४४) 

ज्ये.भा.पृू. २०५५ वि. ] यज्ञतत्त्वमीमांसा २३ 


यज्ञस्य स्वरूपद्वयम्‌ 

मूलरूपेण यज्ञस्य द्विधा स्वरूपं वक्तुं शक्यते। तत्र प्रथमं प्राकृतं स्वरूपं 
द्वितीयमनुकृतिस्वरूपमिति। तत्रायन्तु परमेश्वरनिर्देशमनुसृत्य सूर्यचन्द्रादयो देवा 
नित्यमनुतिष्ठन्त, द्वितीयोऽनुकृतिरूपो यज्ञः परमेश्वरस्य शाब्दिकिविग्रहरूपेण वेदेन 
प्रतिपादित एेहिकामुष्मिकफलप्राप्तिकामनया  मनुष्यैरनुष्ठातुं शक्यते। 
एतस्यैवानुकृतिरूपस्य यज्ञस्य शास्त्रेषु श्रौत-स्मार्तभेदेन द्विधाप्रकारो द्रष्टुं शक्यते। 
साक्षात्‌ श्रुतिवाक्यविहितो यज्ञः श्रौतयज्ञः। वेदमृलकेः स्मृतिपुराणादिभिश्च 
प्रतिपादितो यज्ञः स्मार्तयज्ञ उच्यते। 


श्रोतयागाः 


यद्यपि श्रुतिप्रतिपादिता यज्ञाः कामनाभेदेन वेदेषु बहवः समाम्नाताः, तथापि 
सर्वविधयागानां प्रकृतिभूता यागाः केवलं पञ्चविधा भवन्तीति परिगण्यते सूत्रकारेः। 
तद्यथा--अग्निहोत्रं दर्शपूर्णमासः चातुर्मास्यं निरूढपशुबन्धः सोमयागश्चति। अत्र 
श्रोतसूत्रकारः श्रोतयागानां स्वरूपगतसाम्यमाधारीकृत्य वर्गद्रये विभाजनं विहितम्‌। 
तत्र प्रथमो वर्गः-- सप्त हविर्यज्ञसंस्थाः, द्वितीयः सप्त सोमयज्ञसंस्था इत्युच्यते। 
तत्र प्रथमवर्गे सप्त यागाः परिगणिताः, यत्र भिनन-भिन्नहविर्द्रव्याणि विभिन्नेभ्यो 
देवेभ्यो दीयन्ते, तद्यथा--अग्न्याधेयमग्निहोत्रं दर्शपूर्णमासः आग्रायणं, चातुमस्यं, 
निरूढपशुबन्धः, सौत्रामणी, पिण्डपितृयज्ञश्चेति। द्वितीये वर्गे सोमरसद्रव्याका सप्त 
यागाः परिगण्यन्ते, तद्यथा-अग्निष्टोमः, अत्यग्निष्टोमः, उक्थ्यः, षोडशी, 
वाजपेयः, अतिरात्रम्‌, आप्तोर्यामश्चेति। अन्येऽपि केचन यागाः सोमयागाङ्गत्वेन 
स्वतन्त्रयागत्वेन वा श्रोतयागान्तर्गता परिगण्यन्ते, तद्यथा-राजसूययागः, 
अश्वमेधयागः, वाजपेययागः, अग्निचयनयागश्चेति। एतेषां श्रोतयागानां विस्तृतं 
परिज्ञानं विभिन्नवेदशाखासम्बद्धेषु श्रौतसूतरेषु ब्राह्मणग्रन्थेषु च प्राप्यते। 


स्मार्तयागाः 

स्मार्तयागानामपि द्विधा विभागः कर्तुं शक्यते। तत्र प्रथमः, येषां यागानां 
विधानं विभिन्नवेदशाखासम्बद्धेभ्यो गृह्यसूत्रेभ्यः कृतं प्राप्यते, द्वितीयः, येषां 
यागानां निर्देशो विभिन्नाभिः स्मृतिभिः पुराणश्च प्राप्यते। गृह्यसूत्रोक्तयागेषु 
चरुपाकविधानाद्‌ एते यागाः “पाकयज्ञ इत्यभिधानेन व्यवह्ियन्ते। पारस्कर- 
गृह्यसूत्रानुमतेन पाकयज्ञश्चतुर्धा विभक्तुं शक्यते। तत्र प्रथमः ` 'हुतयज्ञः , अत्र 
देवतामुद्दिश्य केवलं हवनविधानं क्रियते, द्वितीयः . “श्रहुतयज्ञः” अत्र हवनं 
बलिहरणञ्चोभयं विधानं क्रियते, तृतीयः “श्राशितयज्ञः"', अत्र॒ काञ्चिद्‌ 

२४ सारस्वती सुषमा [ ५३ व. १-२ अ. 
मङ्गलकामनामधिकृत्य केवलं ब्राह्मणभोजनं विधीयते, चतुर्थः ““आहुतयज्ञः'", अत्र 
वेदादिसच्छास्त्राणां भागवतादिपुराणानाञ्च श्रवणविधानं कृतमवलोक्यते। 
गृह्यसूत्रान्तरेषु सामान्येन पाकयज्ञानां संख्या सप्त दृश्यते, तेषां नामानि 

चेत्थं विद्यन्ते-- ओपासनहोमः, वैश्वदेवः, पार्वणम्‌, अष्टकाश्राद्धं, मासिकं श्राद्धं, 
श्रवणाकर्म, शूलगवश्चेति। एतेषां प्रथमतस्त्रयो यागा अद्यापि ब्राह्यणगृहेषु 
प्रचलिताः सन्ति। ““अतिथिदेवो भव” इति श्रुत्युक्तपरम्परामनुश्रित्य स्मृतिग्रन्थेषु 
अतिथिसेवामूलको नृयज्ञ: पञ्चमहायज्ञेष्वन्यतमरूपेण प्रतिपादितः। तद्यथा-- 

अध्यापनं ब्रह्मयज्ञः पितृयज्ञस्तु तर्पणम्‌। 

होमो दैवो बलिर्भेतो नृयज्ञोऽतिथिपूजनम्‌।। (मनु० ३।७०) 


श्रोतयागानां दुर्बोधतया टुःसम्पाद्यतया च साम्प्रतमेतेषामनुष्टानमत्यल्पमेव 
दृश्यते, परं स्मार्तयागानान्तु लोकानुरागतया सुबोधत्वात्‌ सर्वत्र बाहुल्येनानुष्ठानं 
दरीदृश्यते। अत्रेदमेव कारणं पश्यामो यत्‌ स्मृतिपुराणादिषु पञ्चदेवोपासनाया 
महन्महत्त्वं प्रतिपादितं विद्यते। तत्र॒ विधित्रयेण उपासनायाः प्रकारो निर्दिष्टः, 
तद्यथा--जपात्मकविधिः, होमात्मकविधिः, अभिषेकात्मकविधिश्चेति। जपस्य 
आहतेर्वा उच्च-उच्चतर-उच्चतमसंख्यावृद्धिपरिमाणेन याग-महायागातियागरूपेण 
भेदत्रितयं जायते। शास्त्रेषु विभिन्नदेवतोपासनाया विधिसम्पूर्तये जपसंख्या 
आहतिसंख्या वा निर्धारिता विद्यते। यागनिर्धारितजपसंख्याया द्विगुणिता महायागे 
त्रिगुणिता अतियागे सामान्येन विधीयते। विष्णुयागपद्धत्यनुसारं होमात्मकविष्णु- 
यागसम्पूर्तये षष्टिसहस्राधिकमेकलक्षमाहतिसंख्या निर्धारिता प्राप्यते। महाविष्णु- 
यागाय विशतिसहस्राधिकलक्षत्रयमाहतिसंख्या निर्धारिता विद्यते। एवमेव 
अतिविष्णुयागसम्पादनाय अशीतिसहस्राधिकं लक्षचतुष्टयमाहुतिसंख्या निर्धारिता 
दृश्यते। 
यज्ञपञ्चाङ्गम्‌ 


ब्राह्मणग्रन्थेषु यज्ञस्य यागस्य वा पञ्चाङ्गानि प्रतिपादितानि सन्ति, तानि 
यथा देवता, द्रव्यम्‌, मनः, ऋत्विक्‌, दक्षिणा चेति। सर्वेषां यज्ञा्गानां 
स्ववेशिष््यमनिवार्यत्वञ्च वरीवति। तत्र॒ देवतादिव्यैश्वर्यसम्पन्ना त्रिधा विभक्ता 
भवन्ति, तद्यथा-आजानदेवता, कर्मदेवता, आजानजदेवता चेति। आजानदेवता 
हि प्राकृतदेवता उच्यन्ते, परमेश्वरसङ्कल्पप्रभवा इमे देवा वाय्वाकाशादिरूपाः 

ज्ये.भा.पू. २०५५ वि..] यज्ञतत््वमीमांसा २५ 


सूर्यचन्द्रनक्षत्रादिरूपाश्च सन्तोऽहर्निशं सृष्टिं सञ्चालयन्ति। कर्मदेवता हि 
वेदोक्तकर्मानुष्ठानेन उत्तरोत्तरं देवकोटि प्राप्नुवन्तः कर्मबलेन देवतात्वमधिगता इन्द्र 
वरुण-कुबेराद्यभिधेया जायन्ते। आजानजदेवतास्तु प्राकृतदेवताभिराविर्भाविताः। 
वसु-रुद्रादित्या दिव्यपितरो मरुदगणाश्चेति रूपाः प्राणिनां कर्मसाक्षिणो भूत्वा 
कर्मानुसारं तेभ्यो यथासमयं फलं प्रयच्छन्ति। 


इमे देवाः समकालमेवानेकत्रात्मानं प्रकटयितुं प्रभवन्ति, अपि च 
तादृशमलोकिकसामर्थ्यमधिकुर्वाणा भवन्ति यद्‌ एकः सदपि नेजसामर्थ्यमहिम्ना 
नैकरूपमादधति। सन्दर्भेऽस्मिन्‌ निरुक्तकारो यास्को ब्रह्मसूत्रभाष्यकार आचार्य 
शङ्धरश्च नितरां संस्मरणीयो। तद्यथा महाभाग्याद्‌ देवताया एक आत्मा 
बहुधा स्तूयते, एकस्यात्मनोऽन्ये देवा प्रत्यङ्गानि भवन्ति, इतरेतरजन्मान 
इतरेतरप्रकृतयो भवन्ति, तासां महाभाग्यादेकैकस्या अपि बहूनि नामधेयानि 
भवन्ति। (नि. ७।२) 

एकेका देवता बहुभी रूपैरात्मानं प्रविभज्य बहुषु यागेषु युगपदं गतां गच्छतीति 
परेश्च न दृश्यते, अन्तर्धानादिक्रियायोगात्‌। (व्र.सू.शां.भाष्यम्‌-- १।३।२७) 

यज्ञस्य द्वितीयमङ्गं हविर्द्रव्यरूपं भवति, यच्च यज्ञेषु पुरोडाशादिरूपेण 
तिलजवादिरूपेण च दीयमानं भवति। अग्नौ देवतोदेश्येन दीयमानं हविर्देवेभ्योऽ- 
मृतरूपेण प्राप्यते, तदेव देवानां जीवनाधारकं जायते, यथा हि शतपथत्राह्मणे-- 
““इतः प्रदानाद्धि देवा उपजीवन्ति, यदन्नं होमान्‌ जुहोति, देवानेव 
तत्प्रीणाति'*८१३।२।१।९)। सन्दर्भेऽस्मिन्‌ हारीतस्मृतौ महर्षैरद्गिरसो वचनमिदमेवं 
प्राप्यते, तद्यथा- 

यज्ञेन देवा विमला भवन्ति यज्ञेन देवा अमृतत्वमाप्नुयुः। 

यज्ञेन पापेर्बहभिर्विमुक्ताः प्राप्नोति लोकान्‌ परमस्य विष्णोः।। 


मन्त्रो हि यज्ञस्य तृतीयमङ्गं भवति। मीमांसकदृष्ट्या शाब्दिको मन्त्रवर्णः 
चैतन्यदेवतारूपो भवति, अतो हेतोस्तन्मन्त्रप्रभावेणेव अग्नौ प्रहुतं हविर्दवेभ्यो 
योग्यमाहाररूपं जायते। देवताया मन्त्रस्य च मिथः सम्बन्धादेव मन्त्रे चेतन्यदेवता- 
सान्निध्यं जायते। निरुक्तकारो यास्कोऽपि तथेव निर्दिशति, तद्यथा- 

यत्काम ऋषिर्यस्यां देवतायामार्थपत्यमिच्छन्‌ स्तुति प्रयुङ्क्ते, तदैवतः स 
मन्त्रो भवति।। (नि. ७।१) 

२६ सारस्वती सुषमा [ ५३ व. १-२ अ 


ऋत्विजो नाम यज्ञेषु विभिन्नकर्मकर्तृत्वेन यजमानवृता ब्राह्यणा भवन्ति, इमे 
वेदज्ञानसम्पन्ना याज्ञिकविधानसम्पादनकुशलाश्च  भवितव्याः। श्रौतयाग- 
परम्पराणामेतेषां संख्या चतुर्गणेषु विभक्ता भवति। ऋगादिवेदसम्बद्धतया क्रमशो 
होता, अध्वर्युः, उद्गाता, ब्रह्मा चेति चत्वारो गणप्रमुखा भवन्ति। सोमयागे 
प्रत्येकस्मिन्‌ गणे चत्वारश्चत्वारः ऋत्विजो भवन्ति। एतेषां नामानुरूपं 
कार्यविभाजनं जायते। शास्त्रेषु यज्ञपत्नीत्वेन दक्षिणायाः समुल्लेखः प्राप्यते। यथा 
लोके “विना पत्नी कथं धर्म आश्रमाणां प्रवर्तते इत्युक्त्या पत्नीं विना 
धर्मादिकार्यस्य पूर्णता नैवोक्ता, तथेव यज्ञस्यापि पूर्णता तदीयपत्नीरूपां दक्षिणां 
विना नैव सम्पत्स्यते। दक्षिणाविरहितो यज्ञः श्रुतिस्मृतिपुराणोक्तफलसाधनेऽसमर्थो 
दृश्यते। अत एव “निर्दक्षिणों हतो यज्ञः" इति स्मृतिवचनमत्र प्रमाणं भवति। 


यज्ञस्य सर्वविधपरिपूर्णताये प्रोक्तपञ्चाङ्गेषु सर्वस्याप्यङ्गस्य यथाविधि 
सम्पादनमावश्यकं भवति। यदि नाम॒ अङ्गेषु मनागपि न्यूनता जायते, तर्हि 
यज्ञस्वरूपेण वेगुण्यमागच्छति, येनाभीष्टफलं नासाद्यते। 


वेदेषु यद्यपि कामनाबाहुल्येनापि बहवो यागा निर्दिष्टाः सन्ति, तथापि 

मुख्यरूपेण स्वर्गावाप्िरेव सर्वविधयज्ञस्य प्रधानफलं जायते। मीमांसकानां स्वर्गरूपं 
कर्मफलमेव दर्शनान्तरेषु मोक्षः, निर्वाणं, केवल्यं वा ॒निरूप्यते। अत एव 
मुमुक्षुजनानां लोकिककर्मण्यनासक्तपुरुषाणामपि यज्ञदानादिकर्मणां निषेधो न क्रियते, 
यथा हि गीतायां भगवता श्रीकृष्णेनोपदिष्टम्‌-- 

यज्ञदानतपःकर्म न त्याज्यं कार्यमेव तत्‌। 

यज्ञो दानं तपश्चैव पावनानि मनीषिणाम्‌।। (गी ० १८।५) 

इति यक्षतत्वमीमांसायां स्वात्माभिप्रायः। 


((-0. 98111011118118010 (111५6151 (0661101. 14111266 0 6810011 


श्रीमद्धागवतप्रस्थाने शब्दस्वरूपस्य 
तत्प्रमाणत्वस्य च विमर्शः 


डो ° विन्ध्येश्चरीप्रसादमिश्रो विनयः 


उपाचार्यः 
उज्जयिनीस्थ-विक्रमविश्चविद्यालयस्य 
संस्कृतप्राध्ययनकेन्द्रे (स्नातकोत्तरसंस्कृतविभागे) 


९ && ‰ 


स्तुमः शब्दात्मकं शब्दप्रेरकं शब्दकारणम्‌। 

शब्दप्रमाणगं ब्रह्म कृष्णं श्रुत्यन्तविग्रहम्‌।। १।। 

तन्नुमः शास्त्रनिःस्यन्दं पुराणानाञ्च भूषणम्‌। 

वेदान्तस्य पृथग्‌ हद्यं प्रस्थानं सर्वसम्मतम्‌।।२।। 

स्वोपज्ञं रसभाष्य्च ब्रह्मसूत्रकृतो मुनेः। 

वेदव्यासस्य सर्वस्वं श्रीमद्भागवतं सदा।।३॥।। 

वन्दामहे च शास्त्रीयां कामपि प्रत्नपद्धतिम्‌। 

तांस्तांश्च सम्प्रदायस्थानाचार्यान्‌ भगवत्परान्‌।।४।। 

प्रमाऽप्रमा प्रमेयञ्च प्रामाण्यं प्रमितिस्तथा। 

यदाश्रित्य विराजन्ते चैतन्यं तदुपास्महे।।५।। 

अथ श्रौतप्रस्थानभूता उपनिषदः, स्मार्तप्रस्थानान्तर्गता श्रीमद्भगवद्गीता, 

दर्शनप्रस्थानात्मकानि च ब्रह्मसूत्राणीति वेदान्तस्य श्रस्थानत्रयी' विद्रत्सु प्रथितेव, 
श्रीमद्धागवतं पुनश्चतुर्थ, सर्वसमन्वयप्रस्थानं', श्रुत्यन्तद्रुमस्य द्रुतं रसरूपं 
फलम्‌--अर्थोऽयं ब्रह्मसूत्राणामित्यभियुक्तवाचोयुक्त्या, बादरायणसन्द्ब्ध- 
शारीरकसूत्राणाञ्च ^रसभाष्य'मिति नः प्रतिपत्तिः। ननु कल्पितं निष्ममाणक- 


मिदमभिमतं, पारम्परिकाचार्येष्वप्रतिष्ठितत्वाद्‌ ग्रन्थस्यास्य च पुराणपरिसीम्नयेव 
व्यवस्थितत्वादिति चेत्‌, न, सर्ववेदेतिहासानां सारं सारं समुदधृतम्‌ । 





१. श्रीमद्धागवते- १।३।४३। 

०९८८ 


सारस्वती सुषमा | ५३ व. १-२ अ. 
इत्युपक्रम्य, 
सर्ववेदान्तसारं यद्‌ ब्रह्मात्मैकत्वलक्षणम्‌। 
वस्त्वद्धितीयं तन्निष्ठं केवल्येकप्रयोजनम्‌ ।। 
इत्यन्तम्‌, 


सर्ववेदान्तसारं = श्रीभागवतमिष्यते तो २ 
सर्ववेदान्तसारं हि श्रीभागवतमिष्यते ।। 
इत्युपसंहतिवचनपर्यन्तं च स्वयमेव प्रन्थकृन्निरूपणसोलभ्यात्‌- 
म न < ३ 
महिमा शुकशास्त्रस्य वक्तव्यो वेदपारगः ।। 


यावत्कर्णगता नास्ति शुकशास्त्रकथा क्षणम्‌ ।। 
एकं भागवतं शास्त्रं मुक्तिदानेन गर्जति। "|| 
शुकशास्त्रकथायाश्च कलां नार्हन्ति षोडशीम्‌ ।। 
यश्च भागवतं शास्त्रं वाचयेदर्थतोऽनिशम्‌ ।। 
श्रीमद्धागवतं शस्त्रं यत्र भागवतैर्यदा ।। 
श्रीमद्धागवतं शास्त्रं नित्यं यैः परिसेवितम्‌। 
पितुर्मातुश्च भार्यायाः कुलपड्क्तिः सुतारिता ।। 
इति पद्यस्कन्दादिपुराणान्तरसङ्कीर्तनादथ च, 
श्रीमद्धगवद्गुणवर्णनप्रधानं भागवतशास्त्र ॒प्रारिप्सुर्वेदव्यासः' ` इति 
स्वामिश्रीधराचार्यवर्यैः, 
“शास्त्रे स्कन्धे प्रकरणेऽध्याये वाक्ये पदेऽक्षरे। 
एकार्थं सप्तधा जानननविरोधेन मुच्यते ` । 


“शास्त्रार्थो दशधा हि सा' ` इत्येवमादिषु च श्रीमद्रल्लभाचार्यैरपि श्रीमद्‌ 

भागवतस्य तथात्वव्याहरणात्तदव्याहतम्‌। अपि च, ग्रन्थोक्ते सर्ववेदान्तसारमित्य- 

१. श्रीमद्धागवते- १२।१३।१२; २. तत्रैव-१२।१३।१५। 
३. श्रीपद्मपुराणस्थे श्रीमद्धागवतमाहात्म्ये-३।२; ४. तत्रैव-३।२७। 
५. तत्रेव-३।२८; 
७. तत्रैव-३।३७। 

८. श्रीस्कन्दपुराणोक्तभागवतमाहात्म्ये-३।१२; ९. तत्रैव-३।१५। 
१०. श्रीश्रीधराचार्यकृत^भावार्थदीपिका रीकाया उपक्रमे'। 
११. श्रीमद्रल्लभाचार्यकृत^तत््वार्थदीपनिबन्धे' भागवतार्थप्रकरणे, कारिका-२। 
१२. तत्रैव, कारिका-३। 


६. तत्रैव-३।२९। 

ज्ये.भा.पू. २०५५ वि.] श्रीमद्‌भागवतप्रस्थाने शब्दस्वरूपस्य ““ २९ 


स्मिन्‌ पदे "सर्वेति" सङ्ग्रहादस्य विविधवेदान्तानां, केवलाद्रेतविशि्टाद्रंतशद्धाद्रेत- 
द्रेताद्रेतप्रभृतीनां मिथः समन्वयोऽपि न शक्यस्वीकरणः। किञ्च, “पिबत भागवतं 
| ट र ^. थारसनिषेवणमन्तरेणे न ` न, 9 र क) 
रसमालयम्‌' ` इत्यत्र, “लीलाक त्यत्र च रसपदस्य प्रयोगात्‌ 
5 वा 
`जन्माद्यस्य यतः. इति , जन्माद्यस्य 
= येष्वपि > ~~~ 
यतोऽन्वयादिरतश्चार्थेष्वभिज्ञः स्वराडि" त्यनेन ग्रन्थारम्भसामर्थ्याद्‌ रसभाष्यताऽ- 
प्यस्य वेदान्तसूत्राणामविरुद्धेवेति सिद्धम्‌। 
अथ प्रकृतमनुसरामः, 
वेदान्तस्य पृथक्‌ तुर्य प्रस्थानं तत्त्वदर्शनम्‌। 
सद्धर्मभक्तिशास्त्रञ्च श्रीमद्धागवतं स्थितम्‌।। 
किन्त्वत्रास्ति पुराणत्वं बहुविद्यात्वमप्यतः। 
संश्िलिष्टं दर्शनं - गूढं विवेक्तव्यं प्रयत्नतः।। 
दर्शनं प्रत्येकं प्रमाणप्रमेयाचारभेदेन मुख्यतस्तरिधा प्रवर्तते, ज्ञानमीमांसायास्तु 
प्रमाणप्रघट॒ एवान्तर्भावात्‌। श्रीमद्धागवतं च प्रमेयप्रधानं सत्तत्त्वप्रतिपादनपरं 
भगवल्लीलाकथारसमधुरमपूर्वं शास्त्रं तथाऽप्यत्र प्रमेयप्रमाणादीनां स्फुटं 
प्रतिपादनमद्रेतवेदान्तानुगुणं किञ्चिद्‌ वैशिष्टयमवगाहमानञ्चोपलभ्यते। प्रमाणानां 
निबन्धनञ्चात्रेकादशस्कन्धे त्रेधा-- 
श्रुतिः प्रत्यक्षमेतिह्यमनुमानं चतुष्टयम्‌। 
० विरज्यते ५ 
प्रमाणेष्वनवस्थानाद्‌ विकल्पात्स विरज्यते ।।इति। 
परत्यक्षेणानुमानेन निगमेनात्मसंविदा। 
१ विचरेदिह ६ 
आद्यन्तवदसज्ज्ञात्वा निःसङ्गो विचरेदिह ।। 
इत्यात्मकञ्च, पुनः- 
ज्ञानं विवेको निगमस्तपश्च प्रत्यक्षमेतिह्यमथानुमानम्‌। 
~ - ०९ = 
आद्यन्तयोरस्य यदेव केवलं कालश्च हेतुश्च तदेव मध्ये ।। 





१. श्रीमद्धागवते-१।३।३; २. तत्रैव-११।४।४०। 
३. ब्रह्सूत्रे, प्रथमाध्याये द्वितीयसूत्रम्‌; ४. श्रीमद्धागवते- १।१।१। 
५. तत्रैव-११।१९।१७; ६. तत्रैव-११।२८।९। 


७. तत्रेव-११।२८।१८। 

इत्येवमिति, श्ुतिर्निगमो वेति संज्ञया शब्दप्रमाणं तदनु प्रत्यक्षमेतिह्यमनु- 
मानञ्चेत्याहत्य चतुर्णामङ्गीकारोऽत्रावसीयते। न च, निगमेनात्मसंविदेति द्वितीयस्थल 
उक्तत्वाद्‌ आत्मसंविदाख्यं पञ्चममपि कल्पनीयमिति जातु भ्रमितव्यम्‌, तस्य प्रत्यक्ष 
एवान्तःपातात्‌, यथाहुर्भागवतभावार्थदीपिकाकाराः श्रीश्रीधरस्वामिनः - 

आत्मसंविदा स्वानुभवेन 

प्रत्यक्षं स्वानुभवः ` । इति। 

अपि चात्मसंविदेति पृथगुपादानात्परत्यक्षेण तद्‌ व्यतिरेक इति टीकाग्रन्थो न 

मूलमाटीकत इति चेन्मुग्धैः केश्चिदुडङ्क्येत, तदपि न चतुरचेतोहरम्‌, प्रथमपदेन 
विषयेन्द्रियसम्पकजस्यैव स्थूलबोधस्य द्वितीयेन चात्मविमर्शख्यस्य सूक्ष्मबोधस्यो- 
दिष्टत्वात्‌, अद्धैतप्रस्थानवदत्र॒श्रीमद्धागवतप्रस्थानेऽपि प्रकारान्तरेणेन्द्रियजन्यं 
तदजन्यमिति प्रत्यक्षदरेविध्यकक्षीकारादित्युक्तचातुरविध्यमेव साधीयः। 


अथ किं तावदत्र प्रमाणसामान्यलक्षणं तद्विना विवक्षितेऽर्थे प्रमाणप्रवृत््य- 
शक्यत्वादिति चेच्छरूयताम्‌-- 
न न्यरूपीद्यपि स्पष्टं कण्ठतो मुनिनाऽमुना। 
शुकतातेन शास्त्रेऽस्मिन्‌ प्रमाणस्याथ लक्षणम्‌।। 
तथापि ग्रन्थनिर्मन्थप्रक्रियोत्थं प्रकल्प्यते। 
मूलानुसारि तदीकाकृद्धिरप्यनुमोदितम्‌ ।। 
तदित्थम्‌-- 


“सदसतोः सदसद्रूपेण ज्ञापकं प्रमाणम्‌” इति लक्षणमाविष्कर्तुं शक्यते। 
अयमाशयः-तद्रति तत्कारकं ज्ञानं प्रमा, यथा रजतत्ववति रजते रजतप्रकारकं 
ज्ञानम्‌, प्रकृते वस्तुरूपत्रह्मणि वस्तुरूपत्वज्ञानम्‌। एतदेव सतः सद्रूपेण ज्ञानम्‌। 
तथेव, अतद्रत्यतत्प्रकारकं ज्ञानमपि प्रमैव। यथाऽरजतत्ववति शुक्तिकादौ पूर्वमिदं 
रजतमित्याकारकं भ्रान्तबोधोत्पत््या पश्चादाप्तवाक्येन स्वयं तदभ्युपगमेन वा 
तन्निरस्यत इति भ्रमभङ्गे नेदं रजतमिति शृक्तिकेयमिति बोधोऽपि यथार्थपरत्वेन 
परमेव, दार्टान्तिके अवस्तुभूते प्रपञ्चे पूर्वं मोहादेतत्सत्यमित्यभ्युपेयते, 
अविद्याकामकर्मजन्यभोगरागादिवासनादिमहिम्ना, परस्तात्‌,  ^“(त्वय्यद्वितीये 
१. श्रीमद्धागवते ११।२८।९ इत्यत्र भावार्थदीपिकाख्यश्रीधरीटीका। 

२. तत्रैव-१९१।२८।१८ इत्यत्र भावार्थदीपिकाख्यश्रीधरीटीका। 

भगवन्नयं श्रमः" , “मायामात्रमिदं राजन्‌ नानात्वभ्रममात्मनि, ` 
'“नानात्वभ्रममात्मनि'" , `“ संसृतिर्न तु वास्तवी" ` त्यादिरूपेण नैतत्सत्यमिति 
यज्ज्ञानमुत्पद्यते तस्यापि प्रमात्वं वक्तुमुचितमेव। एतदेव, “असतोऽसद्रुपेण 
ज्ञानम्‌ । इत्थमत्र प्रमात्वं द्विविधम्‌-सतः सज्ज्ञानमसतश्चासज्ज्ञानमिति। 
एतयोरुभयोर्यत्करणं साधकतममन्तःकरणवृत्तिरूपं चक्षुरादीन्द्रियरूपञ्च तदुभयमपि 
यथायथं प्रमाणभेदेषुपयुज्यमानत्वाद्‌ भागवते प्रमाणमिति निसृष्टार्थः। एतदेव 
कारिकामुखेनाभिदध्महे-- 

प्रमा सदसतोरज्ञानं सदसद्रूपकञ्च यत्‌। 

प्रमाणञ्च तदुद्धासवृक्तिरिन्द्रियमेव च।। 

इति वैशद्यं विस्तरज्चास्मदीये सन्दर्भान्तरे द्रष्टव्यम्‌ । 


श्रीमद्भागवते शब्द्प्रमाणस्वरूपम्‌- 


श्रीमद्धागवतशास्त्रे शब्दसन्दर्भाः प्रसङ्गानुगतास्तत्र॒ तत्र॒ विप्रकीर्णा 
उपलभ्यन्ते। तेषु केचन शब्दस्य स्वरूपनिरूपकाः। केचिच्छन्दार्थसम्बन्ध- 
प्रतिपादकाः, अन्ये शब्दवृत्त्यभिव्यञ्जनपराः शिष्टा विशिष्टाश्च श्रुतिरूपशब्दस्य 
प्रमाणत्वबोधका इति पययिणात्र॒वित्रियन्ते। अथ प्रथमं शब्दस्वरूपविमर्शो 
यथा- 
“शब्दव्रह्म सुदुर्बोधं प्राणेन्दरियमनोमयम्‌। 
अनन्तपारं गम्भीरं दुर्विगाह्यं समुद्रवत्‌ ।। 
अत्राहुः भावार्थदीपिकाकाराः--शब्दत्रह्येति। स्वरूपतोऽर्थतश्च दुरविज्ञेयम्‌। 
तच्च सुक्षमं स्थूलं चेति द्विविधम्‌। तत्र सूक्ष्मं तावत्स्वरूपतोऽपि दर्ञेयमित्याह- 
प्राणेन्द्रियमनोमयम्‌। प्रथमं प्राणमयं पराख्यम्‌, ततो मनोमयं पश्यन्त्याख्यम्‌, तत 
इन्द्रियमयं मध्यमाख्यं तस्य वाग्व्यञ्जकत्वेन वागिन्द्रियप्रधानत्वात्‌। किञ्च, 
अनन्तपारम्‌। समष्टिप्राणादिमयस्य निर्विशेषस्य च तस्य कालतो देशतश्चा- 


१. श्रीमद्भागवते-१०।५९।३०; २. तत्रैव- १२।४।२५। 
३. तत्रेव-११।११।२१; ४. तत्रैव-११।११।२। 


५. शश्रीमद्धागवताभिमतं प्रमाणसामान्यलक्षणं प्रमाणप्रयोजनञ्च' (विन्ध्येश्वरीप्रसादमिश्रो विनयः) 
“सारस्वती सुषमा" (सम्पूर्णानन्दसंस्कृतविश्वविद्यालयस्य शोधत्रमासिक) स्वर्णजयन्त्यङ्के प्रकाशितम्‌। 


६. श्रीमद्धागवते- ११।२१।३६। 

परिच्छेदात्‌, अर्थतोऽपि दुर्ञेयत्वमाह- गम्भीरं निगृढार्थमतो दुविगाहय 
मतिप्रवेशानर्हम्‌' ।। 


वयन्त्वत्र, श्रीमद्धागवते शब्दत्रह्म पख्रह्येति ब्रह्णोऽपि व्यावहारिकं 
व 1 अत्तन" र च 
द्विधात्वं, द ब्रह्मणी ` इति श्रुत्युक्तिवद्‌ यथा-- 
शाब्दे ब्रह्मणि निष्णातः परस्मिंश्च भवान्‌ खलु।` 
शब्दे परे च निष्णातं ब्रह्मण्युपशमाश्रयम्‌' ` 
शब्दे ब्रह्मणि निष्णातो न निष्णायात्‌ परे यदि। 
श्रमस्तस्य श्रमफलो ह्यधेनुमिव रक्षतः ` ।। इति। 
तत्र शब्दब्रह्म वेदात्मकं, परह्य च, "यतो वाचो निवर्तन्ते “न तत्र 
७ शरुतिसहस्रोपलक्षितं 9 ॥ विवेक 
वाग्गच्छती' त्यादि सदसतः परं वेदादिभिर्मुग्यमिति विवेकः। 
तत्रापि शब्दत्रह्मणः स्वरूपत्रयम्‌-आधिभोतिकमाधिदैविकमाध्यात्मिकञ्चेति। तत्र 
आधिभोतिकम्‌-प्राणमयम्‌, आधिदैविकम्‌--इन्द्रियमयम्‌, आध्यात्मिकम्‌-- 
मनोमयम्‌. इत्येवं व्यवस्थितिः। एतदपि क्रमेण-- 


प्रथममनन्तपारं--ध्वन्यात्मकविच्छित्तिभेदाद्‌  अकारादिवर्णसमाम्नायमयं 
विविधरूपं गणनानर्हं प्राणवृत्तिबन्धनं वैखर्याख्यं वाचः पदम्‌। 


द्वितीयं, ततः सृक्ष्ममिन्द्रियमयमिन्द्रियाधिष्ठातृदेवतानिर्वर्तितक्रमरूपताकं 
बुद्धयुपादानं गम्भीरं निगूढं मध्यमाख्यं वाग्वितानम्‌। 


तृतीयं, वर्णाद्यविभागरूपं ततोऽपि सृक्ष्मतरं मनोमयमन्तःकरणपरिणाममयं 
केवलं स्फुरणात्मकं सङ्कल्पात्मकम्‌, अत॒ एव दुर्विगाह्यं॑तात्पर्यावधारणाक्षमं 
पश्यन्त्याख्यम्‌। 

यथाह, शाब्दिकधुरीणो हरिवृषभोऽपि- 


वैखर्या मध्यमायाश्च पश्यन्त्याश्चैतददभुतम्‌। 
अनेकती थभेदायास््रय्या ह ८ 
अनेकतीर्थभेदायास््रय्या वाचः परं पदम्‌ । इति। 


„ तत्रैव, “भावार्थदीपिका'; २. मैत्रायण्युपनिषदि-६।२२। 
, श्रीमद्धागवते-२।४।१०; ४. तत्रैव-११।३।२१। 

. तत्रैव-११।११।१८। 

, तैत्तिरीयोपनिषदि, ब्रह्मवल्ल्यध्याये तृतीयेऽनुवाके नवमे चानुवाके। 

„ केनोपनिषदि-१।२; 


< ^ ^ 2 


८. वाक्यपदीये, ब्रह्मकाण्डे, कारिका- १४२ 

तन्तरेष्वपि- 
“स्थानेषु विवृते वायौ कृतवर्णपरिग्रहा। 
वैखरीवावक्प्रयोक्तृणां प्राणवृत्तिनिबन्धना।। 
केवलं वबुद्धयुपादाना क्रमरूपानुपातिनी। 
प्राणवृृत्तिमतिक्रम्य मध्यमा वाक्‌ प्रवर्तते।। 
अविभागा तु पश्यन्ती सर्वतः संहतक्रमा। 
स्वरूपज्योतिरेवान्तः सूक्ष्मा वागनपायिनी ।। 
भगवतः सृष्टिलीलायां शब्दब्रह्मणः साक्षान्मूर्तिः परमेष्ठी 
प्रजापतिर्हिरण्यगर्भः, तस्यैव दहराकाशे नादात्मकस्य ओङ्कारस्य प्रस्फोटस्तेन 
चाक्षरसमाम्नायस्तदनु चत्वारो वेदास्तदङ्गानीतिहासपुराणादीनि च प्रादुर्बभूवुर्यथा 
भागवत एव-- 
कल्पो यत्राभवद्‌ ब्रह्मा शब्दत्रह्येति यं विदुः। 
स वै विश्वसृजामीशो वेदादीन्‌ मुखतोऽसृजत्‌। 
एवं व्याहृतयश्चासन्‌ प्रणवस्तस्य दहतः। 
स्पर्शस्तस्याभवज्जीवः स्वरो देह उदाहतः। 
ऊष्माणमिन्द्रियाण्याहुरन्तःस्था बलमात्मनः। 
स्वराः सप्त विहारेण भवन्ति स्म प्रजापतेः।। 
शब्दत्रह्मात्मनस्तस्य व्यक्ताव्यक्तात्मनः परः। 
ब्रह्मावभाति विततो नानाशक्त्युपवंहितः ` ।। 
अपि च, द्वादशेऽपि स्कन्धे तत्रैव-- 
“समाहितात्मनो ब्रह्मन्‌ ब्रह्मणः परमंष्ठिनः। 
हृद्याकाशादभून्नादो वृत्तिरोधाद्विभाव्यते।। 


१. सिद्धान्तशैवसन्दर्भे अष्टमप्रकरणे (द्रष्टव्यम्‌- वाक्यपदीये ब्रह्मकाण्डस्य १३१९ कारिकायां 
श्रीसूर्यनारायणशुक्लकृतं भावप्रदीपाख्यं व्याख्यानम्‌ (चौखम्भ-संस्कृत-संस्थान, वाराणसी, 
षष्ठटसंस्करणं, प° १४२,१५१) 

२. श्रीमद्धागवते-३।१२।३४-४८। 

ततोऽभूत्‌ त्रिवृदोद्ारो योऽव्यक्तप्रभवः स्वराट्‌। 

यत्तल्लिङ्गं भगवतो ब्रह्मणः परमात्मनः।। 

तस्य ह्यासंस्त्रयो वर्णा अकाराद्या भृगृद्रह। 

ततोऽक्षरसमाम्नायमसुजद्भगवानजः। 

अन्तःस्थोष्मस्वरस्पर्शहस्वदीर्घादिलक्षणम्‌।। 

तेनासौ चतुरो वेदांश्चतुभिर्वदनेर्विभुः। 

पुत्रानध्यापयत्तास्तु ब्रहयर्षन्‌ ब्रह्मकोविदान्‌ ।। 
इत्येवं शब्दब्रह्मणः प्रवृत्तिरनन्तरमनेनैव शब्दात्मकवेदेनार्थात्मिका जगदुत्पत्तिः, 
यथाऽऽह मनुरपि भगवान्‌- 

सर्वेषां तु स नामानि कर्माणि च पृथक्‌ पृथक्‌। 

वेदशब्देभ्य एवादौ प्रथवसंस्थाश्च निर्ममे ।। 


श्रीमद्धागवतदर्शने जीवब्रह्मणो व्यावर्तिका 


शाक्तिरपीयं पश्यन्त्याख्या 
अविद्यारूपा वागेव, यथोक्तमेकादशे- 


स एष जीवो विवरप्रसूतिः प्राणेन घोषेण गुहां प्रविष्टः 
मनोमयं सृक्ष्ममुपेत्य रूपं मात्रा स्वरो वर्ण इति स्थविष्ठः ।। इति। 


अथ पख्रह्म, शब्दागोचरं 


सर्वकारणकारणमव्यक्तमविवृतमोद्काररूपं 
श्रीहरिरेव, यथाहुः श्रीभागवतकाराः- 


अतः परं सृक्ष्मतममव्यक्तं निर्विशेषणम्‌। 
अनादिमध्यनिधनं नित्यं वाङ्मनसः परम्‌ ।। 
स वाच्यवाचकतया भगवान्‌ ब्रह्यरूपधृक्‌। 
नामरूपक्रिया धत्ते सकर्माकर्मकः परः ` || 


तत्र व्यक्तस्य शब्दब्रह्मणोऽपि न प्रसक्तिस्तस्यावाड्मनसगोचरत्वात्‌, यथोक्तं 
तत्रेव-- 


१. श्रीमद्धागवते-१२।६।३७-४५; 
३. श्रीमद्धागवते-११।१२।१७; 
५. श्रीमद्धागवते-२।१०।३६। 


२. मनुस्मृतौ-१।२१। 
४. तत्रेव-२।१०।३४। 

यतोऽप्राप्य न्यवर्तन्त वाचश्च मनसा सह। 

अहं चान्ये इमे देवास्तस्मै भगवते नमः ।। 
= गिरां र 

नमो गिरां विदूराय... । 


नैतनमनो विशति वागुत चक्षुरात्मा 
प्राणेन्द्रियाणि च यथानलमयिषः स्वाः। 

शब्दोऽपि बोधकनिषेधतयाऽऽत्ममूल- 
मर्थोक्तमाह यदृते न निषेधसिद्धिः ।। 

ननु, “हद्याकाशादभून्नादो वृत्तिरोधाद्विभाव्यतेत इत्यत्र, 
ततोऽभूत्‌ त्रिवृदोद्कारो योऽव्यक्तप्रभवः स्वराट्‌। 
यत्तल्लिङ्गं भगवतो ब्रह्मणः परमात्मनः।। 
शृणोति य इमं स्फोटं सुप्तश्रत्रे च शन्यदृक्‌। 
येन वाण्व्यज्यते यस्य व्यक्तिराकाश आत्मनः।। 
स्वधाम्नो ब्रह्मणः साक्षाद्वाचकः परमात्मनः। 
स सर्वमन््ोपनिषद्वेदनीजं सनातनम्‌।।` 

इत्यत्र च ओङ्कारस्य पखरह्मरूपता शक्यानुसन्धाना “तस्य वाचकः प्रणवः” ` “साक्षाद्‌ 


वाचकः परमात्मनः” इत्यादि भगवत्सम्मतप्रामाणिककव्चनेषु निरूपितत्वात्‌। 
अपि च- 

"“ओमित्येतदक्षरमिदं सर्व, तस्योपव्याख्यानं भूतं भवद्भविष्यदिति 
सर्वमोद्कार एव, यच्चान्यत्‌ त्रिकालातीतं तदप्योद्धार एव ` इत्यादिभिः 
श्रुतिमन््रवर्णीरपि समर्थितत्वादस्य वेदादीनां बीजरूपता सनंकारणकारणता अथ च 
पख्रह्मता निर्बधिव। श्रीमद्भागवते पुनश्च, 





तत्रेैव-८।३।१०। 
तत्रैव-११।३।३६। 

तत्रैव- १२।६।३९-४१। 
श्रीमद्धागवते- १२।६।४१। 


१. तत्रैव-३।६।४०; 

२. तत्रैव-८।५।२६; 

५. तत्रैव-१२।६।२७; 

७. योगसूत्रे १।२७; 

९. माण्डुक्योपनिषदि-१।१। 


^ ¢) ० 4 

ततोऽक्षरसमाम्नायमसृजदभगवानजः। 
तेनासौ चतुरो वेदांश्चतुरिर्वदनैर्विभुः। 
सव्याहतिकान्सो्कारांश्चातुहत्रिविवक्षया ` ।। 
इत्युदीर्य, अश्षरसमाम्नायादनन्तरं सृज्यमानवेदादिभिश्चास्य सहावस्थानत्वा- 
दुच्चारणादिपारवश्यात्कार्यत्वमथ चानित्यत्वमप्यस्मिन्‌ दुष्परिहरमित्युभयोर्मध्य 
विरोधः कथं सङ्गमनीय इति चेत्तदपि सुकुमारशेमुषीविलसितमेव। 
ओङ्कारापरपर्यायः प्रणवो द्विविधः। सर्वकारणरूपोऽव्यक्तः परत्रह्यात्मकः, 
कार्यरूपः शब्दात्मकश्च। यदाह च स्वयं श्रुतिरपि-- 
“एतद्र सत्यकाम: परं चापरञ्च ब्रह्य यदोद्कारः'' ता इति। 
अपि च, 


परः परतरं ब्रह्म ज्ञानानन्दादिलक्षणम्‌। 

प्रकर्षेण नवं यस्मात्परं ब्रह्म स्वभावतः।। 
अपरः प्रणवः साक्षाच्छब्द्रूपः सुनिर्मलः। 
प्रकर्षेण नवत्वस्य हेतुत्वात््रणवः स्मतः ।। 


इति सूतसंहितायामपि प्रतिपादितत्वात्‌ 


श्रीमद्धागवतभावार्थदीपिकाख्य- 
श्रीधर्य्यामिपि- 


“इमं स्फोटमव्यक्तमोद्कारम्‌” `| 
“सनातनं सदैकरूपं तस्य ब्रह्मरूपत्वात्‌'**। 


इत्थ परापरत्वसन्धानान्नात्र विसङ्गतिरधिकन्तु परिणतप्रज्ञे स्वयमेव 
विभावनीयम्‌। 


अथ प्रस्थानेऽस्मिन्‌ शब्दार्थयोमिथः सम्बन्धः किंल्लक्षण इति 
जिज्ञासायामुच्यते-विगलितमोहावरणानां योगिनां ज्ञानिनां भगवद्धक्तानां दृष्या 


श्रीमद्धागवते-१२।६।४३-४४। 

प्रश्नोपनिषदि, पञ्चमे प्रश्ने, द्वितीयो मन््रः। 

वाक्यपदीये, ब्रह्मकाण्डस्य सूर्यनारायणशुक्लकृतरीकायामुद्धृतौ श्लोकौ। 
श्रीमद्धागवते-१२।६।४० इत्यत्र “भावार्थदीपिका'। 

तत्रैव-१२।६।४१ इत्यत्र “भावार्थदीपिका'। 


९) 


न 

कार्यकारणरूपो मोहावृतान्तःकरणानामविद्याकामकर्मनिरतानां संसारिणां कृते 
प्रत्याय्यप्रत्यायकभावो व्याकृतिपराणां तत्वदरिनाञ्च कृते वाच्यवाचकरूप इति 
त्रिधा। तत्सङक्षेपेणात्र विव्रियते, यथा कार्यकारणसम्बन्धः- समग्रस्य कार्यात्मकस्य 
जगत उद्भूतिः कारणात्मना शब्देनैव, “स भूरिति व्याहरत्स भूमिमसृजत्‌'" ` इति 
श्रवणात्‌, “शब्दस्य परिणामोऽ यमित्याम्नायविदो विदुः। छन्दोभ्य एव प्रथममेतद्‌ 
विश्वं व्यतर्तत'"।। इति स्मरणाच्च। श्रीमद्धागवतेऽपि- स सर्वमन्त्ोप- 
निषद्वेदबीजं सनातनम्‌। तस्य ह्यासंस्रयो वर्णां अकाराद्या भृगद्रह।। धार्यन्ते 
येस्त्रयो भावा गुणानामार्थवृत्तयः'" || इति प्रगुदाहतवचनैरर्थरूपस्य प्रपञ्चजातस्य 
शब्दकारणता निपुणमुपवर्णिता तथैवात्र स्वामिपादा अपि- 


“इदानीं ततः सर्वप्रपञ्चोत्पत्तिप्रकारमाह- तस्य हीति। त्रयस्त्रिसंख्यायुक्ता 
भावा यैरकारोकारमकारेर्धा्यन्ते तत्कारणत्वात्‌। तानेवाह-गुणाः सत्त्वादयः, 
व ग 99 ४ 
नामानि ऋग्यजुःसामानि, अर्था भूर्भुवः स्वर्लोका वृत्तयो जाग्रदाद्याः'” । इति। 
अपि चेतस्मादेव प्राचां महर्षीणां वराणां शापानां भविष्यदुक्तीनाञ्च 
चरितार्थत्वम्‌, तन्न तिरोहितं श्रीमन्द्रागवतस्यैवंविधबहकथानुशीलनजुषां विदुषाम्‌। 


अयमत्राशयः-- सर्वेष्वपि शब्देषु अर्थोद्धावनक्षमत्वमिति राद्धान्तः, 
अज्ञानस्यावरणशक्त्या शब्दानां सर्जनात्मिका स्वाभाविकी शक्तिः प्रायस्तिरोहितेव 
सन्तिष्ठते। योगेन तपसा भगवद्धक्तिमहिम्ना सा कस्यचित्‌ कृते 
कदाचित्कस्मिंश्चिदंशे यदा समुदघास्यते तदेव वरशापयोरन्वर्थकत्वमुपपद्यत इति 
सिद्धान्तसारोऽत्र समुननेयः। 

परमार्थतया समेऽपि शब्दा (लोकिका वैदिका वा) भगवत्पराः; किन्तु 
विक्षेपाख्ययाऽज्ञानस्य द्वितीयशक्त्या समेषाम्‌ “अयं घटोऽयं पटः इत्यात्मकः 
सङ्केतो लोकिकेन कोशाप्तवाक्यादिसङ्धेतग्रहसाधनेन निर्धर्यति, 
लौकिकैर्व्याकरणादिशास््रर्व्यवस्थीयते, लौकिकैश्च व्यवहारविद्धिरुपादीयते; किन्तु 
केषाञचिन्मन्त्रवर्णानां सच्चिदानन्दस्वरूपाणां श्रीभगवन्नाम्नां च प्रसङ्गं सत्यपि 
व्यावहारिकप्रत्याय्यप्रत्यायकभावसम्बन्धे उत्कृष्टप्रमलक्षणभक्तिसम्पन्नानां कृते 
तत्स्वरूपमाविर्भवन्न बाध्यत इत्यजामिलादिप्रसङ्गाः सविमर्श विभावनीयाः। इत्थं 
सदक्षेपेण शब्दार्थयोः कार्यकारणभावसम्बन्धः परमार्थतोऽभ्युपगन्तव्य एव। 





१. तेत्तिरीयत्रह्मणे-२।२।४।२; २. वाक्यपदीयें-१।१२०। 
३. श्रीमद्धागवते- १२।६।४१-४२; ४. तत्रैव “भावार्थदीपिका'। 

प्रत्याय्यप्रत्यायकभावस्तावद्‌ बोध्यबोधकभावो यथा- गौरिति पदेन 
सास्नादिमतः प्राणिविशेषस्य बोधः। अयञ्च लौकिकेषु शास्त्रेषु बहूविधमाम्ना- 
तत्वान्नेह प्रतन्यते, तथेव वाच्यवाचकभावोऽप्यवगन्तव्यः, श्रीमद्धागवते तु- 

स वाच्यवाचकतया भगवान्‌ ब्रह्मरूपधृक्‌ । 

नामरूपक्रिया धत्ते सकर्माकर्मकः परः ।। 

इत्येषा भक्तिसिद्धान्तदृष्टिः, 
ज्ञानमेकं पराचीनैरिन्द्रियत्रह्य निर्गणम्‌। 
अवभात्यर्थरूपेण र 

अवभात्यर्थरूपेण भ्रान्त्या शब्दादिधर्मिणा ।। 
इत्ययञ्च ज्ञानदृष्ट्या सिद्धान्तसार इति दिक्‌। न च, जातौ शक्तिग्रहो व्यक्त वेत्यत्र 
संशीतिः समुत्नेया, व्यक्तिवादे आनन्त्यव्यभिचारवज्जातिपक्षेऽप्यर्थक्रिया- 
कारित्वविरहस्य केषाञ्चिन्मते लक्षणाया आवश्यकत्वस्य केषाञ्चिच्चाक्षेपाङ्गीकार- 
गौरवस्य दुर्वारत्वात्‌। अपि च, भागवतदरशने व्यक्तिवज्जातिरप्यनित्यैव, वस्तुनि 
पखत्रह्यणि उभयोरपि कल्पितत्वात्‌, यथोक्तं षष्ठे स्कन्धे- 

ठ ३ कृतमप्रासङ्गिकेन 
जातिव्यक्तिविभागोऽयं यथा वस्तुनि कल्पितः । इति केन। 
ननु वृत्तिं विना शब्दो नार्थावबोधे पर्याप्नोतीति श्रीमद्धागवते शब्दस्य 

वृत्तिमधिकृत्य किमपि न प्रसाधितमिति यदि केश्चिदुच्येत, तदपि न क्षोदक्षमम्‌, 
तत्र॒ अभिधाया, गुणवृक्ेर्व्यञ्जनायाश्च सुस्पष्टसङ्केतितत्वात्‌, यथा च क्रमेण 
सङ्कतकानि पद्यानि- 
५५ ॥ 4 
स्वधाम्नो ब्रह्मणः साक्षाद्वाचकः परमात्मनः । 
इत्यत्र मुख्यायाः सङ्केतः 


सैषा विष्णोर्महामायाऽबाध्ययाऽलक्षणा यया। 
मुहन्त्यस्यैवात्मभूता भूतेषु गुणवृत्तिभिः।। 





१. श्रीमद्धागवते-३।३२।२६; २. तत्रैव-३।३२।२८। 
३. तत्रैव-६।१५।८। ४. तत्रैव- १२।६।४१। 
५. तत्रैव-१०।८७।१; ६. तत्रैव-१२।६।२९। 

ज्ये.भा.पू. २०५५ वि.] श्रीमद्‌भागवतप्रस्थाने शब्दस्वरूपस्य...“ २९ 


इत्यादौ गौणीवृत्तेः संसूचनम्‌। एवमेव, 
= व्यञ्जितस्पर्शस्वरोष्मान्तस्थभूषिताम्‌ । 
ओङ्काराद्‌ व्यञ्जितस्पर्शस्वरोष्मान्तस्थभूषिताम्‌ । 
येन वाग्व्यज्यते यस्य व्यक्तिराकाश आत्मनः ।। 


इत्येवमादौ च॒ व्यञ्जनाया अपि सद्धावोऽवधारयितुं शक्यः। ननु 
साहित्यिकेराविष्कृतस्य नूतनव्यापारस्य व्यञ्जनाख्यस्य तत्पूर्ववर्तिन्यस्मिन्पुराणमणोौ 
कुतः सङ्गतिश्चेन्न, बीजरूपेण सर्वेषां भावानां सर्वस्मिन्ननेहसि शक्यसम्भवादिति 
सर्वं निरवद्यम्‌। 

अथेदानीं श्रुतिरूपशब्दस्य प्रमाणरूपता प्रमाणसङ्गतिश्च यथा--प्रमाण- 
मुपक्रम्यते-- 

एतस्मिन्‌ भागवतप्रस्थाने पृवेक्ति मुख्यप्रमाणसद््रहश्लोके-- श्रुतिः 
प्रत्यक्षमेतिह्यमनुमानं चतुष्टय मित्यत्र श्रुतिप्रमाणस्य प्रथमतया ग्रहणा- 
दस्याभ्यर्हितत्वं स्फुटमवधारयितुं सुलभम्‌। सर्वे वेदान्ताश्च तामेव परमप्रमाणत्वेन 
समाम्नासिषुरिति विदन्त्येव विद्रांसः। प्रमाणशरीरन्चात्र, सदसतोः सदसद्रूपेण 
ज्ञापकमित्युक्तपूर्वम्‌। यद्यपि श्रीभगवानेवात्र वस्तुतः परं प्रमाणत्वेन प्रमाणमूलत्वेन 
चा्गीकृतः- 

परं प्रमाणं भगवाननन्तः । 

नमः प्रमाणमूलाय कवये शास्त्रयोनये। 

इत्यादौ विस्पष्टमुक्तत्वात्‌। किञ्च, “एष स्वयंज्योतिरजोऽप्रमेयः" ` इत्यादिभि- 
वचनैः श्रीमति भगवति न वस्तुतो लौकिकानां प्रमाणानां प्रसक्तिस्तस्यात्मस्वरूप- 
त्वात्सर्वभूतानामात्मनश्च स्वतःसिद्धत्वादिति। सिद्धे ह्यात्मनि प्रमातरि प्रमित्सोः 
प्रमाणान्वेषणा भवति। न हि पूर्वमित्थमहमित्यात्मानमप्रमाय पश्चात्म्रमेयपरिच्छेदाय 
प्रवर्तते, न ह्यात्मा नाम कस्यचिदप्रसिद्धो भवति, तथापि भ्रुत्यादिभिरतद्‌- 
धर्मध्यारोपणमात्र निवर्त्यते, न चाज्ञातार्थज्ञापकं संसाध्यत इति प्रमाणप्रवृत्तित्र 
व्यावहारिक्येव। अतः श्रीमद्भागवते शब्दविषयेऽपि- 





१. श्रीमद्धागवते-११।२१।२३९; २. तत्रैव- १२।६।४०। 
३. तत्रेव-११।१९।१७; ४. तत्रैव-३।२२।२०। 
८. तत्रैव-१०।१६।४४; ६. तत्रैव-११।२८।३५। 

सारस्वती सुषमा [ ५३ व. १-२ अ. 


“शब्दोऽपि बोधकनिषेधतयात्ममूलमर्थोक्तमाह यदृते न निषेधसिद्धिः' । 
इत्युक्त्वा तस्योपचारिकत्वमेव प्रसाधितम्‌। विवृतज्चात्र स्वामिपादेः-- शब्दोऽपीति, 
शब्दोऽप्यात्ममूलमात्मनि प्रमाणं सदर्थोक्तमर्थादुक्तं यथा भवति तथा आह 
न साक्षात्‌; कुतः? बोधकनिषेधतया स्वस्यैव बोधकस्य निषेधरूपत्वात्‌। "यतो 
वाचो निवर्तन्ते अप्राप्य मनसा सह', "यद्वाचानभ्युदितं येन वागभ्युद्यते। तदेव 


ब्रह्म त्वं विद्धि" । “यन्मनो न मनुते......... " “न चक्षुषा पश्यति कश्चिदेन- 
मित्यादिश्रुतेः। 


ननु तर्हिं नैवाह श्रुतिः किमिदमुच्यते--अर्थोक्तमाहेति। तत्राह--यदृत इति। 
अथात आदेशो नेति नेति, अस्थूलमनणु", “यतो वाचो निवर्तन्ते", 
'यद्राचानभ्युदितम्‌' इत्यादिनिषेधस्य यदवधिभूतं ब्रह्म ऋते विना सिद्धर्नास्ति, 
सर्वस्य निषेधस्य सावधित्वात्‌ । इति। 


अतो निगमापरपर्यायस्य श्रुतिप्रमाणस्य मायोपात्तस्यैव जगदादिरूपेण 
प्रतिभासमानस्य ब्रह्मणः स्वरूपे व्यवहारदशायामेव क्वचिद्‌ कस्मिंश्चिदेव काले 
सद्कतिः - 
अगजगदोकसामखिलशक्त्यवबोधकं ते। 
क्वचिदजयाऽऽत्मना च चरतोऽनुचरेन्निगमः।। 


इति श्रतिस्तुतिप्रसद्गेऽपि भगवता भागवतकारेण प्रत्यपादि। अर्थात्‌ सृष्टयादिसमये 
मायया क्रीडतो नित्यं चालुप्तेश्वर्यतया भगवतः स्वरूपे कदाचिदेव 
निगमानामनुचरणं न सार्वकालिकमित्यभ्युपगन्तव्यम्‌। 


अतः “सत्यं ज्ञानमनन्तं ब्रह्म”, “य: सर्वज्ञः स सर्ववित्‌" इत्यादि- 
भिर्वचनेः सत्स्वरूपस्येव ब्रह्मणः पारमार्थिकत्वमभिसन्धायासतश्च प्रपञ्चस्य 
प्रातिभासिकत्वमेव श्रुतीनां वास्तविकोऽभिप्रायः। 


"पुरुषविधोऽन्वयोऽत्र चरमोऽन्नमयादिषु यः। 
+ = ~ 1 
सदसतः परं त्वमथ यदेष्ववशेषमृतम्‌ ।। 
इति. श्रीमद्भागवते निगमनुतिः। अत्राहुः भावार्थदीपिकाकृतः- 





१. श्रीमद्धागवते- ११।३।३६। 
२. तत्रैव-११।३।३६ इत्यत्र “भावार्थदीपिका'। 


३. तत्रेव- १०।८७।१४; ४. तत्रेव-१०।८७।१७। 

ज्ये.भा.पू. २०५५ वि.] श्रीमदभागवतप्रस्थाने शब्दस्वरूपस्य ~ ४१ 


अन्नमयादिषूपदिश्यमानेषु यश्चरमो श्रह्यपुच्छं प्रतिष्ठा" इति पुच्छत्वेनोक्तः, 
स त्वमिति सम्बन्धः। ननु तथाऽप्यनननमयादिष्वन्वितत्वेऽ सङ्गत्वव्याहतिरेव, तत्राह- 
सदसतः परं त्वमथ यदेष्ववशेषमृतमिति। सदसतः स्थूलसृक्ष्मान्नमयादेः परं 
व्यतिरिक्तं तत्साक्षिभूतम्‌। अवशेषमवशिष्यत इत्यवशेषमवाध्यमत एव ऋतं 
सत्यम्‌। तहिं किमर्थं तेष्वन्वय उक्तः? शाखाचन्द्रवच्छुद्धस्वरूपलक्षणार्थम्‌। तथा 
हि-'स वा एष पुरुषोऽन्नरसमयस्तस्येदमेव शिरः" इत्यादिना स्थुलसृक्ष्क्रमेण 
पञ्चकोशानुपदिश्य, “तस्य पुरुषविधतामन्वयं पुरुषविधः" इति पुनः 
पुनस्तदन्वितत्वेनालक्ष्य श्रह्मपुच्छं प्रतिष्ठा" इति सर्वसाक्षिशुद्धस्वरूपनिरूपण- 
मित्यनवद्यम्‌ | 


एवमेव प्रकारान्तरेण समर्थयामासुः सुबोधिनीकृतः श्रीमद्रल्लभाचार्याः -- 


ततोऽत्र देहे कश्चिदान्तरो वर्तते य एवंविधो यदुपरि समागता अन्नरसादयो 
भवन्ति। अन्यथा भस्मोत्कर एव राशीभूताः स्युः। नन्वन्नमयान्वय एव भगवतो 
भवतु, को विशेष इति चेत्‌, तत्राह--अत्रान्नमयादिषु यश्चरम इति। 
अन्नमयप्राणमयमनोमयविज्ञानमयानन्दमयेषु चरम आनन्दमयः, स तु सर्वान्तरः, 
आनन्दमयत्वादेव न तस्य प्रयोजनमन्यदस्ति। किञ्च, यत्किञ्चिज्जगति कार्य तस्य 
सर्वस्य त्वमेव नियन्ता तदाह-सदसतः परं त्वमिति। यत्सदसतः कार्यकारणयोः 
परं नियन्तृत्वेन विचारितं ब्रह्म तत्त्वमेवेत्यर्थः। ` 

पद्धत्याऽनया सतः परमात्मनस्तत्वमुपपद्यते श्रुतिवचनेरिति पूर्वोक्त 
लक्षणांशानुगतप्रमाणत्वमेतेषां सङ्गच्छते तथेव, 

तस्माद्रा एतस्मादात्मन आकाशः सम्भूतः ' इत्याद्युक्तिभिर्यदाद्यन्तवत्तद- 
सदिति बोधोत्पादनाल्लक्षणस्य द्वितीयांशेऽप्यचरितार्थतेति सुवचम्‌। इत्थं सतः 
सद्रूपेणासतश्चासद्रूपेण बोधनत्वादस्य प्रमाणरूपतेत्यवसेयम्‌। 

यत्त॒ वेदेष्विन्द्रादिदेवतोपासनद्रारेण यज्ञादिभिर्व्णाश्रमाचारादिधर्मविधानंश्च 
स्वर्गाद्यामुष्मिकं पुत्राद्याप्तिरूपमेहिकसुखमेवोदिष्टं न॒ परमार्थवस्तुनिरूपणमिति 
केचिदाचक्षीरंश्चेत्तदसत्‌- 





१. श्रीमद्धागवते-१०।८७।१७ इत्यत्र भावार्थदीपिकाः। 
२. तत्रैव- श्रीसुबोधिनीरीका। 
३. तैत्तिरीयोपनिषदि-२।१। 

४२ सारस्वती सुषमा [ ५३ व. १-२ अ. 


फलश्रुतिरियं नृणां न श्रेयो रोचनं परम्‌। 
श्रेयोविवक्षया प्रोक्तं यथा भेषज्यरोचनम्‌।। 
एवं व्यवसितं केचिदविज्ञाय कुबुद्धयः। 
फलश्रुतिं कुसुमितां न वेदज्ञा वदन्ति हि।। 
कामिनः कृपणा लुब्धाः पुष्पेषु फलबुद्धयः। 
अग्निमुग्धा धूमतान्ताः स्वं लोकं न विदन्ति ते।। 
न ते मामङ्ग जानन्ति हदिस्थं य इदं यतः। 
उक्थशस्त्रा ह्यसुतृपो यथा नीहारचक्षुषः || 
ते मे मतमविज्ञाय परोक्षं विषयात्मकाः। 
यजन्ते देवता यज्ञैः पितृभूतपतीन्‌ खलाः।। 
उपासते इन्द्रमुख्यान्देवादीन्न तथैव माम्‌। 
इष्टवेह देवता यन्ञैरगत्वा रंस्यामहे दिवि।। 
एवं पुष्पितया वाचा व्याक्षिप्तमनसां नृणाम्‌। 
मानिनां चातिस्तब्धानां मद्रार्ताऽपि न रोचते ।। 
इति म्रन्थोक्तभगवद्रचनेर्वेदार्थानभिज्ञानां कामकामानां श्रुतिपरमार्थावबोधने 
भ्रान्तत्वान्नात्र पू्वोक्तप्रमाणसद्गतेर्बाधः। 
ननु प्रवृत्तस्य स्वर्गादिफलश्रवणात्‌ कृतोऽस्य वेयर्थ्यमिति चेदुच्यते-- 


वेदोक्तफलश्रुतिरियं भैषज्यरोचनमिव बहिर्मुखानां नृणां मोक्षविवक्षयाऽवान्तरफलैः 
कर्मसु रुच्युत्पादनमात्रम्‌। यथा-- 


शिखा ते वर्धते वत्स गुड्चीं श्रद्धया पिबः । 

“पिब निम्बं प्रदास्यामि खलु ते खण्डलड्डकान्‌' ।। 
इत्यादिभिः प्रलोभनैः पिता माता वा तनयमौषधपानाय प्रेरयति, तथेवात्रापि 
वेदोक्तयागादीनां फलपरतां निरूप्य तद्रारेणान्तःकरणशुद्धं कामयमाना 


्रतिर्भगवत्यपि मोक्षमेव पुरस्कुरुते। कथं तहं कर्ममीमांसका वेदस्य 
फलपरत्वमेवामनन्तीत्याह-एवमिति। व्यवसितं वेदस्य वास्तविकमभिप्रायं ये 





१. श्रीमद्भागवते ११।२१।२३-३.४। 

कुबुद्धयः फलमुग्धास्ते न॒ जानन्ति कुसुमितां फलप्ररोचनां प्रत्येव परमार्थ- 
वुद्धित्वात्‌। अत्र किं कारणं कश्च श्रुतीनां वास्तविकोऽर्थ इत्यभिप्रत्य वदति स्वयं 
भगवानेव- 
वेदा ब्रह्मात्मविषयास्त्िकाण्डविषया इमे। 
परोक्षवादा ऋषयः परोक्षं मम॒ च प्रियम्‌ ।। इति। 
अयम्भावः--कर्मज्ञानोपासनमिति त्रिकाण्डत्वं व्यश्नुवानानां वेदानां 
ब्रह्यात्मविषयत्वमेव किन्तु शुद्धान्तः करणैरेवेतद्नुध्यते तेरेव बोद्धव्यमपि 
सामान्यैरितरेरनधिकारिभिर्वृथा कर्मत्यागेन भ्रंशप्रसङ्गादिति। ननु जमिन्यादयो वेदज्ञाः 
किमिति तथा न वदन्तीति तद्रहस्यमाह भगवान्‌-वेदिके ऋषिभिस्तेषां तत्तवं 
परोक्षपद्धत्या निरूपितं यतो देवाः प्रत्यक्षद्विषः परोक्षप्रिया, अहमपि च परोक्षप्रिय 
एवास्मीति यथाऽऽह स्वयं श्रुतिरेव-- 
परोक्षप्रिया ~ „र 
`"पराक्षप्रिया इव हि देवाः प्रत्यक्षद्विषः“ ।। इति। 
एवं रीत्या श्रुतिरूपशब्दप्रमाणस्य, सद्रूपपरमात्मनोऽसद्रूपस्य च संसारस्य 
तत्तद्रूपतानिरूपण एव परमतात्पर्यम्‌। 
| =, चते सर्वैरहमेव भ द भ वेटविदेव ग ३ 
वेदश्च सर्वैरहमेव वेद्यो वेदान्तकृद्‌ वेदविदेव चाहम्‌ । 
इति श्रीमद्धगवद्गीतोक्तवचनसङ्गत्या वस्तुतो भगवानेव वेदार्थमपि 
सम्यग्वेत्ति, नान्यः। यथोक्तं तेनेव श्रीमद्धागवतेऽपि- 
किं विधत्ते किमाचष्टे किमनूद्य विकल्पयेत्‌। 
र्ट “~ न्वे, भ्व १ भ ५ 
इत्यस्या हदयं लोके नान्यो मद्वेद कश्चन ॥। 
अतः स्वयं स एव एतान्‌ प्रश्नान्‌ यथायथमुत्तरयन्‌ प्रोवाच-- 
मां विधत्तेऽभिधत्ते मां विकल्प्यापोह्यते त्वहम्‌। 
एतावान्‌ सर्ववेदार्थः शब्द आस्थाय मां भिदाम्‌।। 
मायामात्रमनृद्यान्ते प्रतिषिध्य प्रसीदति । 


तात्पर्यमस्य विवृण्वन्तः श्रीश्रीधरस्वामिनो निगदन्ति- 





१. श्रीमद्धागवते-११।२१।३५; २. वृहदारण्यकोपनिषत्‌-४।२।२। 


३. श्रीमद्धगवद्गीता- १५।१५; ४, वेदभारत्याः। 


८. श्रीमद्धागवते- ११।२१।४२; ६. श्रीमद्धागवते- ११।२१।४३। 

“अर्थतोऽपि (श्रुतेः) दर्ञेयत्वमाह-किमिति। कर्मकाण्डे विधिवाक्ये: किं 
विधत्ते? देवताकाण्डे मन्त्रवाक्यैः किमाचष्टे? प्रकाशयति। ज्ञानकाण्डे किमनूद्य 
विकल्पयेन्निषेधार्थमित्येवमस्या हदयं तात्पर्य मत्‌ मत्तोऽन्यः कश्चिदपि न वेद। 
ननु तर्हिं त्वं मत्कृपया कथय, ओमिति कथयति- 


मामेव यज्ञरूपं विधत्ते, मामेव तद्देवतारूपमभिधत्ते, न मत्तः पृथक्‌ । 
यच्चाकाशादिप्रपञ्चजातं, "तस्माद्रा एतस्मादात्मन आकाशः सम्भूतः" इत्यादिना 
विकल्प्यापोह्यते, निराक्रियते, तदप्यहमेव न मत्तः प्थगस्ति। कुत इत्यपेक्षायां 
सर्वविदार्थं सङ्क्षेपतः कथयत्ति- शब्दो वेदो मां परमार्थरूपमाश्रित्य भिदां 
मायामात्रमित्यनृद्य “नेह नानास्ति किञ्चन' प्रति प्रतिषिध्य प्रसीदति निवृत्तव्यापारो 


भवति ।'* इति श्रीमद्धागवतप्रस्थाने श्ुतिप्रमाणस्य स्वरूपं सङ्गतिश्च दिङ्मात्रमत्र 
विवेचिते विदुषां मनोमोदायेति शम्‌। 


१. तत्रैव “भावार्थदीपिका। 

निपातार्थनिर्णयसमीक्षणम्‌ 


डो. परमहसमिश्रः 'हसः' 
ए-३६, बादशाहवाग, वाराणसी 


8 ® ® 


निपातार्थनिर्णयसन्दर्भेऽस्मिन्‌ सर्वप्रथमं निपातशब्द एव समाकृषति 
विमर्शम्‌। कश्चिदपि पदार्थपारदृश्वा निपातशब्दनिष्पत्तिप्रसङ्गे प्रागेव विग्र 
शक्नोत्येव यत्‌ कथं निपतन्ति पदानि प्रयोगेष्विति? किं ते निपात्यन्तऽदृश्येन 
हेतुना केनापि। कथमेतदकस्मात्‌ सम्पद्यते? निपतनं नामापि किमेतत्‌? पारतन्त्य- 
प्रथाप्रथितेषा प्रथा किमेषा? स्वातन््यतो वा घटते निपतनमिदं किमिति? 
किमुदेश्यकमिदं निपतनं निपातनं वेति ? उच्चैः स्थानात्‌ पतनमेव निपातो भवति। 
किं तत्स्थानम्‌? नि+पत धातूपसर्गाभ्यां निष्पन्नेऽस्मिन्‌ पदानामुच्चावचेष्वर्थेषु 
निपातनकर्चत्वस्य कर्ता च को भवितुमर्हति? कर्चत्वं कुत्र वर्त्तते? किं स्वयं 
पदेऽथवा कस्मिंश्चिदज्ञातादृश्यकर्तरीति जिज्ञासा: स्वभावत एवोद्यन्त्येव। 

प्रसङ्गेऽस्मिन्‌ स्मरामि महामाहेश्वरस्य श्रीमतोऽभिनवगुप्तपादाचार्यस्योक्ति- 
मेकाम्‌- 

(तेन बोधमहासिन्धोरुल्लासिन्यः स्वशक्तयः । 
आश्रयन्त्यर्मय इव स्वात्मसद्घडचित्रताम्‌ ॥। 

वस्तुतस्सिन्धोरूर्मय इव बोधादुल्लसनशीलाः शक्तय एव 
नामाख्यातोपसर्गनिपातादिपदप्रयोगहेतुभूताः  प्रयोक्तुरात्मशक्तयः स्वात्मनः 
सङ्घटनादेव वैचित्रयतामाश्रयन्ति। शब्दार्थेषु ग्राह्यग्राहकात्मना तत्तत्परामर्शरूपतायां च 
परिस्फुरन्ति।तत्र मन्ये, निपातानां पातनमपि शक्तिसमुच्छलनरूपमेव। यथा घोर- 
तर्योऽपराशक्तयः पुद्गलान्‌ विषयेष्वेवाधस्तात्‌ सम्पातयन्ति, तथेव विवक्षायां 
समुच्छलिताः समुन्मिषिताश्च विमर्शंशक्तिप्रवाहशाखास्वरूपा इच्छाज्ञानशक्तयः 
सद्घडिताः संत्य: शब्दार्थबोधसोविध्योदेश्यसमायोजनसम्मषणसम्परज्ञानसन्दर्भान्‌ 
समभिव्यञ्जयितुं पदांशान्‌ पातयन्ति। परिस्थितिवशादेते विभिन्नेषु तत्तद्धावभावितषु 


१. श्री्रालोक-३।१०२। 

निपातेषु भाषायां परिभाष्यन्ते विद्रद्धिरिति। परिणामतोऽर्थावबोधरूपस्य भावस्य तत्र 
पूर्णता परिदृश्यते। लिखितमेतदेव प्रविभाव्य माहेश्वरेणाभिनवेन-- 


“कामस्य पूर्णतातत््वं सद्घटे प्रविभाव्यते' ।। इति। 
अतः प्रथमं निबन्धेऽस्मिन्‌ वाक्तत्त्वमेव प्रविविच्यते- 


विजयतां विश्वस्मिन्‌ वाक्तत्त्वम्‌। वाचश्चिन्मयत्वं दिव्यत्वं च दर्शयता 
आथर्वणेन महर्षिणा समुदीरितं यत्‌- 


देवीं वाचमजनयन्त देवास्तां विश्वरूपाः पशवो वदन्ति। 
सा नो मन्द्रेषमूर्जं दुहाना धेनुर्वागस्मान्‌ उपसुष्टतेतु।। 
इयं वाग्‌ देवी अस्ति। दिवु-क्रीडाविजिगीषाव्यवहारदयुतिस्तुतिमोद- 
मदस्वप्नकान्तिगतिषु इति धात्वर्थसमुन्मेषे सर्वार्थसम्पादनसामर्थ्यं वाचि निहितं 
निश्चितं समुपलक्ष्यते। भगवती श्रुतिर्विवृणोति--एतां देवा अजनयन्त। तन्त्रशास्त्र 
देवा इन्द्रियवर्गः। करणेश्वर्य एव विश्वस्मिन्‌ शारीरिकीं वाचं निष्पादयन्ति। ऋते 
करणेश्वर्या वाचश्चमत्काररूपं भावसम्प्रषणमसम्भवम्‌। सम्प्रषणीयता चिदाकाशे 
चेतस्श्चमत्कृतिमयी चपलारूपिणी क्षणप्रभा विद्युच्छशक्तिरेव। शतहदा सती 
मातृका जनयति शब्दान्‌। शब्देषु ज्ञानरूपिणी शक्तिरेव शाश्वतं समुल्लसति। 
वदव्याहतिरियं मन्त्राणां मातृका देवी शब्दानां ज्ञानरूपिणी ज्ञानानां चिन्मयातीता, 
शृन्यानां शृन्यसाक्षिणी। इयमेव ज्ञानरूपिणी शक्तिः शब्देषु शाश्वतं समुल्लसन्ती 
अर्थसत्तां स्फारयति विस्तारयति सम्प्रेषयति च ` कर्णकुहरेषु। सर्वत्र विश्वस्मिन्‌ 
तरङ्गायिता विशिष्टे स्तरे यन््रेश्च सुग्राह्या वेद्यतया वेद्या भवति इयमेव वाग्दवी। 
परावाक्‌ परमात्मनः परोक्षता, तस्यान्तरिकं रहस्यरूपत्वं च स्वात्मन्येव 
धारयन्ती, पश्यन्तीरूपे च॒ दार्शनिकार्थगर्भत्वं निष्पादयन्ती, मध्यमाक्रमेण 
शब्दार्थसम्बन्धान्‌ आतन्वती, वखरीरूपेण भावसम्भूतिपरम्परां परत्र सम्प्रषयन्ती 
विश्वं सृक्ष्मतया स्थूलतया स्वात्मसात्‌ कुर्वती भाषायां बीजमन्त्रार्थरहस्यरूपान्‌ 
समुल्लासयति, सहव पशूनां वाग्व्यवहारेऽपि सम्पूर्णतया प्रतिष्ठिता उभयथा 
चमत्कारं व्यनक्ति-- 


देवीं वाचमजनयन्त देवास्तां विश्वरूपाः पशवो वदन्ति। 
सा नो मन्द्रेषमूर्जं दुहाना धेनुर्वागस्मानुपसृष्टतैतु ।। 


१. श्रीतन््रा० ३।१४७०। 
२. शु° य° काण्वसंहिता- ११।१८।१९२५। 

इत्येषा देव्यथर्वशीर्षतः समुन्मिषन्ती श्रुतिरेतस्या धेनोर्दुग्धरूपेण रसास्वादने 
समर्थाया एतस्याः कृपया जीवने सार्थक्यसमन्वितां दिव्यामूर्जस्वलामूर्जा, जयार्थं 
जागरूकतया जीवितुं च समाहयति। शुक्लयजुर्वेदकाण्वसंहितायाम्‌ आजङ्गमीति 
क्रियास्थाने 'आगनीगन्ति इति सम्पूर्णा क्रियैव निपातरूपेण समापतिता नूत्नं 
निपातोदाहरणं प्रस्तौति । 

छन्दस्वत्याः सरस्वत्याः संस्कारेण समन्विता संस्कृतभाषा व्याकरणप्रधाना। 
व्याकरणं कथं संस्कृतभाषां व्याकर्तुं शश्वद्‌ यतते? अस्य प्रश्नस्योत्तरं स्वयं महामाहेश्वरो 
भगवान्‌ पाणिनिरेव ददाति। स लिखति-- स्वतन्त्रः कर्ता। इदं सूत्रं स्वातन्त्यवादस्य 
्रतिष्ठापकं सूत्रम्‌ कर्तुः स्वातन्त्र्ये या शक्तिः समुल्लसति सेव विमर्शरूपिणी शक्तिः। 
विमर्श एव स्वातन््यम्‌ स्वातन््यमेव कर्तुरानन्दः। अनेनेवानन्देन सदान्दोलितः कर्ता 
शाश्वतं विग्रं शाश्वतं सरष्टुं समर्थो भवति। बहवो भाषावेज्ञानिकाः कथयन्ति भाषायाः 
स्रोतसः परिज्ञानं नेवाद्यावधि समाविष्कृतम्‌; किन्तु केवलं तन्त्रशास्त्रमेवोत्तरयति यद्‌ 
भाषाया मूलं निश्चप्रचं विमर्शशक्तिरेव। 

जगच्चित्रं समालिख्य स्वात्मतूलिकयात्मनि । 


स्वयमेव तदालोक्य प्रीणाति परमेश्वरः ।। 
श्लोकमाध्यमेन समुद्घोषयति महार्थमञ्जरीकारो महेश्वरानन्दो यत्‌ 
स्वात्मफलके स्वात्मतूलिकया जगच्चित्रस्य रचनं तस्य दर्शनं तेन सम्प्रणनं च 
विमर्शस्यैव चमत्कार इति। तथेव-- 
चिदाकाशमये स्वाङ्गे विश्वालेख्यविधायिने । 
सर्वाद्धुतोद्धवभुवे न्व १ ३ 
सर्वाद्धुतोद्धवभुवे नमो विषमचक्षुषे ।। 
इत्युक्त्यनुसारं सर्वाद्धुतानामुद्धवभूमिर्विमर्श एव। विमर्शशक्त्यैव विषमचक्षर्भगवान्‌ 
शिवः स्वात्मानं विश्वरूपेण विस्तारयति, स्वयमेव तस्मिन्‌ प्रतिष्ठते, विमर्शशक्त्यैव 
सर्वप्राथम्येन छन्दस्वत्याः संस्कारसम्पन्नतासंवलितां संस्कृतां वागूपेण परा-पश्यन्ती- 
मध्यमा-वेखरीक्रमेण भाषां समवतारयति। एवं संस्कृतभाषाया शब्दार्थसम्बन्धे सर्वत्र 
स्वयं समुज्जृम्भते। एतदेव भाषास्रोतसो रहस्यम्‌। 
एतादृशी संस्कृतभाषा प्रकाशरूपा चिच्छक्त्या समन्विता आमर्शकतया 
ज्ञानशक्त्या च समन्विता सर्वाकारयोगिनीं क्रियाशक्तिं स्वात्मनि सम्यगधिष्ठाय 
प्रवत्तिता निजानन्दविश्रान्ता शाश्वतीयं देवभाषा। 
१. शु०यऽ काण्वसंहिता-३१।२।१६। 
२. श्रीतन्त्रसारः (महामाहेश्वरोऽभिनवः) प° २१, चोखम्भा-सुरभारती प्रकाशनम्‌। 
३. शिवदृष्टिः, मङ्गलश्लोकः। 

४८ सारस्वती सुषमा [ ५३ व. १-२ अ. 
महामाहेश्वरेण पाणिनिना नटराजनादनिर्बन्धिन्याः ढक्काया नादं श्रुत्वा 
नादशक्तियोगादेव नादानुसन्धानसाहाय्येन माहेश्वराणां सूत्राणामाविष्करणं कृतम्‌। 
नादनिनादनादिनीं वीणावादिनीं स्मारं स्मारं समग्रामष्टाध्यायेषु सट्ुग्रथितां 
व्याकरणविद्यां वेखरीविद्यया व्यञ्जीत्‌। इत्येषा सुव्यक्ता साक्षात्‌ सरस्वती सुरभारती 
शेवस्वाभाव्यं विभासयन्ती मातृकारूपे व्यवततार। महामाहेश्वरः श्रीमदभिनवो 
मातृकारूपां सरस्वतीं स्तोति-- 

आदिमुखा कादिकरा टादिपदा पादिपाश््वयुङ्मध्या। 

यादिहदया भगवती संविद्‌ सरस्वती जयति ।। 


मातृकारूपेण समभिव्यक्ता सरस्वतीयं सुरभारती निखिलविश्वरहस्य- 


गर्भगभीरतायाः प्रातीक्यं परातन्वती समुल्लसति। मातृकेव भाषा-वाङ्मयव्याकरण- 
मूलिका चेति। 


संस्कृतभाषायाः शारीरिक तन्त्रं सुबन्त-तिडन्त-कृदन्त-तद्धित-समास- 
लिङ्गवचनविशेषणोपसर्गाव्ययादीनामवयवानां समायोजनिकया शक्त्या सन्तन्यते। 
एतेष्ववयवेषु अव्ययतन्त्रे निपातानां समुन्मेष एवात्र विशेषतो विमृश्य इति 
निबन्धविषयानुदेशसाकाङक्षतो जागत्तितराम्‌। 


निपातानां सम्बन्धे शास्त्रेषु सम्यक्तया सविस्तरं प्रतिपादितं वर्तते। 
भर्तृहरिर्विवृणोति निपातमेवम्‌- 
निपाता द्योतकाः केचित्‌ पृथगर्थाभिधायिनः । 
आगमा इव केऽपि स्युः सम्भूयार्थस्य वाचकाः ।। 
श्लोकेऽस्मिन्‌ निपातानामनियतस्वरूपत्वमेवोपसर्गवदिति  द्योतितम्‌। 
केचिन्निपाता द्योतकाः केचिद्‌ वाचकाः। केचिद्‌ आगमवत्‌ सम्भूय वाचकाः। 
केचिदर्थवन्तः केचिदनर्थवन्तश्च भवन्ति, अनर्थकानां निपातानामागमवत्‌ 
परवृत्तिर्भवति। ते सम्भूयार्थस्य वाचका भवन्तीति। विशिष्टार्थाभिधायिनां निपातानां 
गुणे: सह सम्बन्धो भवति। यद्यपि द्योतकत्वमुपसर्गेऽपि भवति; किन्तु उपसर्गाः 
स्वतन्त्रप्रयोगानर्हा भवन्ति। निपातानां प्रयोगो नामाख्यातपदयोनाङ्गत्वेन भवत्यपि तु 
स्वतन्त्रप्रयोगो भवति निपातानामिति। नैरुक्तिकं निर्वचनमप्यत्र विचारणीयमेव। 
यास्कः कथयति निपातविषये- 


“अथ निपाताः। उच्चावचेष्वर्थेषु निपतन्ति“ । 


१. श्रीतन्त्रालोके (अष्टमे भागे), रहस्यपञ्चदशिका, पृ. ५५९। 
२. वाक्यपदीयम्‌ (वाक्यकाण्डम्‌) १९२; ३. निरुक्ते-१।२। 

नास्यशास्त्रे समुदीरितम्‌-- 
प्रातिपदिकार्थयोगाद्‌ धातुच्छन्दोनिरुक्तयुक्त्या च॒ यस्मान्निपतन्ति पदे, 
तस्मात्‌ प्रोक्ता निपातास्तु । 
बृहदेवतायां लिखितं वर्तते निपातविषये- 
इयन्त इति संख्यानं निपातानां न विद्यते । 
वशात्‌ प्रकरणस्यैवैते निपात्यन्ते पदे पदेः ।।इति। 
ऋक्‌प्रातिशाख्येऽपि निपातसम्बन्धे सन्द्न्धम्‌- 
निपातानामर्थवशान्निपातनादनर्थकानामितरे च सार्थकाः । 
नेयन्त इत्यस्ति संख्येह वाङ्मयमिताक्षरे चाप्यमिताक्षरे च ये। 
इममर्थं भतृहरिः स्फोरयति निपातसम्बन्धिनीषृक्तिषु।। 


काशिकायां विश्लिष्टं वर्तते यद्‌ निश्चितः पातो येषामिति निपाताः। 
अर्थाभिधानेषु स्वक्रियायामसमर्थाश्चादयोऽव्ययाः सिद्धाः। तथा चाह नामाख्यात- 
प्योगेष्वर्थादभिन्ना निपतन्ति निपाताः । 

वस्तुतः पदानां चत्वार एव भेदा भवन्ति-१. नाम, २. आख्यातः, 
३. उपसर्गः, ४. निपातश्चेति। निपातसम्बन्धेऽत्र श्रीमतां ड. हरिश्चन्द्रमणित्रिपाठिनां 
सम्प्रति सम्पूर्णानन्दसंस्कृतविश्वविद्यालये प्रकाशननिदेशकानां कृतिः 
'निपातार्थनिर्णयः' इति शुभाभिधेया सम्यगवलोकिता मया। समुद्रमन्थनवत्‌ 
सम्यगालोडितेयं वारुणी रचना शेषशेमुषीसंविरज्जुवन्रदृढया शक्त्या, सम्प्राप्तानि 
च॒ हालाहलहल्लोहलकल्लोलरहितानि पीयुषसंवलितानि विविधान्यमूल्यानि 
रत्नानीति दृढं वक्तुं शक्यते। शताधिकाभिराप्तोक्तिप्रमाणितेयं कृतिः साम्प्रतं स्वतः 
प्रामाण्यं भजते। चमत्कृतिमयी सूक्षमेक्षिकाशक्तिस्र समुल्लसति।- शक्तेन सूक्ष्मतया 
समीक्षितविषयानुशीलनसामर्थ्येन संवलिता निपातशक्तिपातसुधाधवलितेतेषां 
विद्रद्ररेण्यानां प्रतिभाविभाऽत्र स्वाभाव्यभव्यतयाऽवलोकयितुं शक्यते। 


सर्वप्राथम्येन किमप्यस्मदीयमिति हदयोद्गारतः प्रागेव समुपोदघातसन्दर्भे 
सुधीभिरेभिर्वरुणा निपाता एव स्मारिताः। वरुणस्तु पीयूषरसात्सकं तत्त्वमेव वर्षति। 


१. नास्यशास्त्र, १५; २. बृहदेवता २।९२। 
३. ऋकृप्रातिशाख्ये- १२।२६., प्र० २१९ (सं.सं.वि.वि., वाराणसी)। 
४. का० १।३।१। 

वस्तुतो वरुणस्तु शब्दार्थसम्बन्धसुधासमुद्रस्याधिष्ठातृदेव एव। शब्दार्थयोः 
शक्तिपातसन्निहितार्थप्रथनमेव  रसवद्धावभव्यतामाविष्करोति। योजनिकया 
शक्त्याऽर्थावबोधसम्बोधसम्बन्धे निपाता विबोधयिषामेव विस्तारयन्ति। 
व्याकरणदृशा व्युत्पन्ना: सिद्धाश्च शब्दा वाक्यविन्यासोपन्यस्ताः प्रयोक्तुः 
वेचारिकतामेवाभिव्यञ्जयन्ति। तत्र॒ शब्दार्थसमभिव्याहारव्यवहारवेद्यतोद्योतनं 
भाषायाः सामर्थ्ये निर्भरं भवति। विचारका व्याहरिन्त यत्‌ चिदाकाशतो 
भाववारिराशिसंवाहिका काचिद्‌ वारुणीवारिदमालेवार्थराशि वर्षति। तत॒ एव 
निपतन्ति निपाता अन्वर्थतो वागर्थसोदामिनीचमत्कृतिचमत्काररूपा एव। 


प्राणिनां प्राणापानवाहक्रमे सूर्यसोमतत्त्वयोरुन्मेषसमुल्लासविलासक्रमे सूर्यतः 
शब्दाः सोमतश्चार्थां निष्क्रामन्तो मिलित्वा वाचां चिन्मयत्वं सम्पादयन्ति। तत्र 
सोमतत््वसम्पर्काद्‌ हरिश्न्द्रमणिस्रवदमृतमयी सरस्वती निपातार्थनिर्णये सर्वत्र 
सहदयेः साक्षात्कर्तुं शक्यते। सारस्वतोऽयं प्रवाहः परमाम्बायाः पराकालिक्याः 
प्रसादेन शोक्ल्यसमूद्धिसमिद्धप्रातिभप्रतिभूतिसम्भूतिभाषां वरिष्ठानां सारस्वतसपर्यायां 
सम्पूर्णतया समर्पितजीवनानां वाग्वारुणीवरदानवरेण्यानां मणिमहोदयगुरुवर्याणां 
शक्तिपातनेव प्रवाहित इति स्पष्टमेव । श्रीमन्तः कालिकाप्रसादशुक्लमहोदया 
वाग्वारुणीवेधसः कचिद्‌ देवरूपा एवासन्‌। अतः कृतिरियं सर्वशुक्लायाः 
सरस्वत्या वरदानरूपिण्येवेति नास्ति संशीतिलेशः। 


वाग्देव्या वाङ्मयविकासक्रमे, नामाख्यातोपसर्गनिपातेति पदानां चातुर्विध्यं 
शस्त्राचार्यस्सुपरीक्षितमेव । चतुर्विधपदविभागरूपसिद्धान्तस्य विकासक्रमं विचारयता 
विदुषांद्‌ वरेण्येन मणिमहोदयेन सम्यगेव प्रतिपादितं यद्‌ एष ॒विकासक्रमः 
संहिताकालतोऽपि प्राक्कालिकोऽस्तीत्यनुमीयते। स्कन्दस्वामिनो दुर्गाचार्यस्य सम्मतं 
्रस्तुवता मणिमहोदयेन निपातार्थनिर्णयस्य प्राक्कालीनं सूत्रमेवाविष्कृतं यत्‌ 
“कस्यचिच्छब्दग्रामस्यार्थतिरोहणं हि नामातिसुविपुलकालव्यवहारसापेक्षम्‌'' । 
तदद्यापि पुराविद्धिर्नाधिगतं यद्‌ वैदिककालादपि प्राक्‌ कस्मिन्‌ कालखण्ड 
पदविभागविकासक्रमेऽर्थतिरोहितिरुपपन्नतया भवितुं लग्ना। 


निपातार्थप्रामाण्यमुपपादयता मणिमहोदयेन ऋप्रातिशाख्यं नारायणभट्- 
शोनकादयश्च सम्यक्‌ स्मृतिपथमानीता इति। तेषां सदुक्तिभिः प्रमाणयितुं च 
प्रायत्यत यन्निपातानां परामर्शोऽर्थेपियिक एव। महामुनिपाणिनिदृशा निपातानामपि 
चातुर्विध्यं ख्यापयता सुगभीरशा्त्रार्थशेलीं परिशीलयता श्रीमणिमहोदयेन निपातानां 
क्रमिका व्याकरणसिद्धान्तदृष्टिः सुपरीक्षितेति। एवमेव निपातानां द्योतकत्व- 
वाचकत्वपक्षयोश्च कार्यकारणतार्थभूयस्त्वनामपदव्यवहारतत्त्वद्योतकमूलकत्वादि- 
विविधा पक्षाश्च सम्यक्तया समीक्षिता दृश्यन्ते। एवमेव क्रमशः शास्त्रान्तरप्रयोग- 

प्रामाण्यसमुपस्थापनद्रारा निपातानां विभक्तिभाक्त्वं नामाख्यातनामधातुमूलकत्वं 
विभक्तिप्रतिरूपकत्वं स्वरधातूपसर्गोपश्लेषजन्यस्वभावसमृद्धिं च प्रतिपादयता 
विद्रद्ररेण्येन महदायाससाध्याध्यवसायमाध्यमेन व्याकरणशास्त्रे पथिकृतत्वमेव 
प्रास्थाप्यत। सत्यमेव समुदीरितं विदुषा यत्‌--"अनुसन्धानप्रबन्धममुं निर्मातुकामेन 
मया महदसोविध्यमनुभूतम्‌......... मधुकरवृत््याश्रितेन संस्कृतवाङ्मयाकर- 
ग्रन्थरत्नान्येव विशेषतः समालोडितानीति'। 

तत्र॒ प्रथमेऽध्याये निपातानामेतिहासिकविकासक्रमेण सहेव भाषा- 
शास्त्रार्थविकासक्रमश्च वर्ण्यविषयत्वेनाद्गीकृताविति। अध्यायेऽस्मिन्‌ संस्कृतभाषाया 
मोलिकोद्रमस्थाननिर्धारणे विविधान्‌ विचारान्‌ सम्यग्रूपेण परीक्ष्य ऋग्वेद एव 
मूलमुद्गमस्थानमिति दृढं सिद्धान्तितम्‌। वैखरीरूपेण वाग्व्यापारे सुव्यक्ता वाग्‌ 
ऋग्वेद एव प्रामाण्यपुरःसरं विश्वभाषाविद्धिरनिरधार्यते। सर्वप्राचीनो वाग्देव्याः 
शब्दविग्रह ऋण्वेद एव। एतस्मादपि प्रागरग्यजुःसामसमन्विता श्रुति्व्यसिद्रारा 
विभाजनात्‌ प्राक्‌ श्रुतिपारम्पर्यप्रवाहरूपिणी गुरोर्गर्वन्तरक्रमण शिष्यप्रशिष्यक्रमं 
स्वीकृत्य पारस्परिकविचारसम्प्रषणसामर्थ्यशालिनी युगान्तं यावत्‌ प्रचलिताऽऽसीत्‌। 
भावानामादानप्रदानानुसन्धाने नामाख्यातोपसर्गाणां सम्बन्धे न कापि नियामिका 
शक्तिरभविष्यत्‌। निपातानां स्वच्छन्दतया निपतनेऽपि तत्र॒ महत्सोकर्यसोविध्य- 
सन्दर्भसमाहितिः प्रचलिताऽभविष्यदिति वक्तुमितिहास एव आधारभूतप्रमाणम्‌। 


अस्यामवस्थायां संस्कृतभाषाया मूलगुद्रमस्थानमस्मद्दृशा नूनं तपस्यमानानां 
महर्षीणां मस्तिष्केऽभ्यानर्षितव्रह्यप्रकाशरशिमद्रवसुधासम्भाररूपमेव भवितुमर्हति। 
शतपथत्राह्यणे ऋषित्वसन्दर्भे सन्दृब्धमस्ति यत्‌-"तदेनान्‌ तपस्यमानान्‌ ब्रह्म 
अभ्यानर्षत्‌। तदेतेषां ऋषित्वं सिद्धम्‌'। ऋषयो मन्त्रद्रष्टारः इत्युक्तावपि 
मन्त्रदर्शनपरम्परायां संस्कृता देवी वाग्रपेणैवावातीतरत्‌। अस्मादेव कारणादियं देवी 
वागित्युच्यते। अत एव वक्तुं शक्यते यत्‌ संस्कृताया नामाख्यातोपसर्गनिपात- 
प्रपातेषु काचिद्‌ विचित्रा दिव्यता शाश्वतं समुल्लसति। 

यत्किञ्चिद्‌ भवेद्‌ ऋग्वेदे मातृकाशरीरिणी सरस्वती शश्वद्‌ ऋच एव 
रोति। मातृका एव लिपिः। एतदेव हदि निधाय महाकविना कालिदासेन 
समभिव्याहतम्‌- 

““लिपेर्यथावद्प्रहणेन वाङ्मयं नदीमुखेनेव समुद्रमाविशत्‌'* । 

आधुनिकेर्वेदिशिकेः स्वदेशीयैश्च वेदेशिकशिरोमणिभिर्भाषावेज्ञानिकेर्विविधा 

अप्रकल्प्यप्रकल्प्याः कल्पनाः प्रकल्पिता भारतीयैर्मनीषिभिर्मनीषिताः प्रातिशाख्य 





१. निपातार्थनिर्णयः, प्र० ३१। 

क्रमोपवृंहिताः पतञ्जलिमहाभाष्यपुलकायिता व्याकरणसिद्धान्तसमथिताः शब्दार्थ- 
सामरस्यसङ्कल्पिता विचारा एव सर्वैः स्वीकर्तुं योग्य निष्कर्षतो मान्याः सन्तीति। 

भारतीया दृष्टिः संस्कृतामेव मोलिकीं भाषां स्वीकरोति। अत्रत्या एव 
यायावराः संन्यासिनोऽधीतिबोधाचरणप्रचारणोदेश्येन प्रेरिता विश्वस्मिन्‌ 
संस्कृतवाङ्मयविस्तारमकुर्वन्‌। अत्रत्या वणिजो वाणिज्यव्यवसायाध्यवसायसिद्धा 
वाग्विपणनेऽपि नेपुण्येन पूर्णतया प्रमाणभूता विश्वस्मिन्‌ संस्कृतामपि 
प्रसारितवन्तः। एतदेशीयैरग्रजन्मभिर्वाङ्मयविस्तारेण सह वृत्तवेदग्ध्यप्रवुद्धा विश्वं 
चारित्रिकशिक्षयापि समनुगृहीतवन्तः। एतदेवोदिश्य लिखितं मनुना- 

(एतदेशप्रसूतस्य सकाशादग्रजन्मनः । 
स्वं स्वं चखतरं शिक्षेरन्‌ पृथिव्यां सर्वमानवाः ।। 

तथ्यमेतदाधृत्य वक्तुं शक्यते यद्‌ विश्वभाषापरिवारे संस्कृतेव 
सर्वप्राचीनतया प्रतिष्ठिता मोलिकी भाषा। भारतीयवाग्धारा स्रोतस्विनीव 
सारस्वतसमुद्रगामिनी सुरनिम्नगाऽऽस्ते। यूरोपादिदेशीया वाग्धारा अस्या एव 
स्रोतस्विन्याः प्रवाहप्रणालिकाः कालक्रमेण विलसन्तीति निश्चप्रचम्‌। 

आचार्यश्चतुरसेनशास्त्री स्वकीये “भारत महान्‌ इति लोकविश्रुते ग्रन्थ 
लिखति यत्‌ ““कश्यप(केस्पियन)समुद्रतरे कश्यपो मरीचिपुत्रो न्यवसत्‌। तषु दराषु 
विभिन्नानि पुराणकालिकानि स्थानानि सम्प्रति कालक्रमात्‌ परिवत्तितानि। चाक्षुषे 
मन्वन्तरे भरता ग्रीसादिदेशान्‌ विजित्य तत्र राज्यं स्थापितवन्तः। आर्याणामात्मीय 
ईरानदेशे बहूनि देवनामप्रभावितानि स्थानानि सन्ति। सर्वे समुपासका दशा 
जातयश्च प्राग्‌ भारतीयसंस्कृतिसंस्कारसम्पन्ना आसन्‌। 


आङ्ग्लभाषायां संस्कृतशब्दानां प्राचुर्यं समुदघोषयति यद्‌ आङ्ग्लभाषाया 
अपि प्रसविनी संस्कृतेवासीत्‌। तद्यथा-- 
मिन्स-मनस्‌, मिन्स्टर-मन्दिर, सावरेन-स्वराजम्‌, विक्टरी-विजयश्री, सेन्ट- 
सन्त, प्रीष्ट-पुरोहित, मिसेज-महिषी, सितार-सप्ततार, इम-डमरु, फोनीसियन- 
फणीसियन (एको वेदिकजातिसमुदायविशेषः), बेबीलोनियन-- बाहुबलिनः, 
रशिया-ऋषिदेशः, अटलांटिक-अतलान्तकः, पेसिफक-प्रशान्तः, हंगरी-शृङ्खरो, 
अडोर-आदर, मेन-मानवः, इडयुूटी-दायित्वम्‌, अलेक्जेन्डर-अलक्षे्द्रः, ग्रीस- 
गिरीशः, पाथ-पथिन्‌, काड-गौः, इण्टरनल-आन्तरिकः, माइण्ड-मनस्‌, वायस्‌- 
वाणीप्रभृतयस्तद्धवतत्समशब्दाः समुद्घोषयन्ति यत्‌ सम्पर्णेषु यूरोपीयेषु भूभागेषु 
प्राक्‌ संस्कृतभाषायाः प्रचार आसीदेवेति। पनामासमुद्रमेलापकस्थले यज्ञभस्मनः 
१. मनुस्मृतिः-२।२०। 

प्राप्तिः, राज्ञो दशरथस्य शिलाताप्रपत्रादीनि प्रमाणानि संस्कृतभाषाया एव 
मोलिकतां ख्यापयन्ति। 

मालिनीविजयोत्तरतन्त्रे तृतीयाधिकरे वर्णानां बीजयोनिविभेदभिन्नानां 
सृष्टिसन्दर्भं भगवान्‌ चन्द्रशेखरः समुदीरयति यत्‌- 

अघोरो भगवदिच्छाशक्त्या सम्प्रवृद्धः सन्‌ योनि (स्पर्शान्तःस्थोष्मवर्णराशि) 
विक्षोभ्य स्वशक्तिभिस्तत्समानश्रुतीन्‌ वर्णान्‌ असजत्‌। योनिवरण्प्रसारस्येदमेकं 
शास्त्रीयमुदाहरणम्‌। तैर्वण्रिव शास्त्राणि वेदाश्च पुनः पुनः सम्भवन्ति । 


सत्यमेव लिखितं विदुषा मणिमहादयेन यद्‌, ““एवंविधायां संस्कृत- 
भाषायामाविष्कृताः सर्वज्ञानशाखाः स्वीयामात्मोपलब्धिं ख्यापयन्ति। वेदिक- 
साहित्येऽपि शब्दसाध्वसाधुविज्ञानस्य, अर्थराशेः सङ्कोचविस्तारस्य, वणगिमस्य, 
वर्णविकारस्य, वर्णनाशस्य, वर्णविपर्ययस्य, धात्वर्थस्य, धात्वर्थातिशयस्य च 
पार्यवाणिको निर्णयस्तत एवोररीक्रियते। वस्तुतः सर्वविधानां निर्णयानां कृते 
श्रुतिरेव स्वतः प्रमाणीभूतेति"*। 

तथेव संस्कृतभाषायां लिखितानि पुष्कलशास्त्राण्यपि स्वतः प्रमाणानि। 
यतस्ते अघोरादिशक्तिशक्तीश्वरेरेव प्रवर्तितानि सन्ति। नामाख्यातोपसर्गनिपात- 
पदानां विभाजनमपि सर्वप्राथम्येन चत्वारि वाक्‌-परिमिता पदानि, तानि 
विदुतब्रह्मणा ये मनीषिणः" इति ऋग्वेदवचन एव सम्प्राप्यते। अस्मिन्नव सन्दर्भ 
विद्वद्ररेण्येन लेखकेनकः सिद्धान्त एव प्रतिष्ठापितः, तद्यथा-- 


"“पदविभागोऽयं निश्चप्रचं विज्ञानसम्मतः। अस्य विमर्शनमृग्यनुर्वाजस- 
नेयिप्रातिशाख्येष्वथ च॒ बृहदेवता-अर्थशास््र-मीमांसा-नास्यशास्त्रादिग्रन्थेष्वप्या- 
साद्यते। एवं संस्कृतवाङ्मयस्य प्रथिततरासु सर्वास्वपि ज्ञानशाखासु 
पदचातुर्विध्यस्य सिद्धान्तः सिद्धान्तितो वर्तते“ । 


अनन्तानामनन्तार्थानां च निपातानां स्वभावविषये उपसर्गविभक्तिप्रत्यय- 
स्वरप्रतिरूपकाश्च निपाता भवन्तीति सिद्धान्तमाश्रित्य प्रातिभपरामशप्रमाणे- 
कनिपुणेन मणिमहोदयेन भूरिश आयाससाध्यमहाप्रयासाद्‌ निपातानां वर्गीकरणं 
कृतम्‌। तद्यथा-- 

१. उपसर्गप्रतिरूपकाः, २. विभक्तिप्रतिरूपकाः, ३. तिड्स्रतिरूपकाः, 
४. स्वरप्रतिरूपकाः, सोदाहरणभेदप्रभेदाश्च सक्षमतया समीक्षिता दृश्यन्ते। 
एतदतिरिक्तं स्वोपज्ञाश्च मिथुनीभूता धातुक्रोडीकृता नामक्रोडीकृतादयो निपातभदा 
प्रस्तूय स्वकीयं प्रावीण्यवलक्षण्यं प्रतिष्ठापितमिति दृढं वक्तुं शक्यते । 


१. मालिनीविजयोत्तरतन्तरम्‌-३।२६-२७; २. तदेव-३।२९। 
३. निपातार्थनिर्णयः, प° ४; ४. तदेव, पृ०७-१५ आदिषु पृष्ठेषु द्रष्टव्यम्‌। 

मनोभावमूलकेषु निपातेषु प्रयोगविषयको राद्धान्तिको निर्णयोऽप्यत्र 
प्रतीकतया विभ्राजते। हर्षातिरेकीयादयश्च चतुर्दशविधा निपाता आवेदिकसाहित्यं 
भोजदेवादिसाहित्यवाङ्मयपर्यन्तं सम्यक्‌ परामृष्टाः सन्ति। वैदिकलोकिक- 
संस्कृतसाहित्यशास्त्रीयभाषयोर्निपातकृतभेदनिरूपणप्रसङ्गे परिवृढस्य विदुषोऽदृष्यं 
वेदुष्यं सर्वविमृश्यतयाऽवलोक्यते। 


एवमेव निपातार्थनिर्णयस्य द्वितीयेऽध्याये निपाताव्ययोपसर्गेषु विद्यमानानां 
विसंवादा अपि सुष्टु परामृष्टाः सन्ति। वेदिकभाषायां प्रातिशाख्ययास्कादिप्रयुक्त- 
निपातनिर्वचनं विधाय पाणिनिप्रयुक्तव्याकरणव्योम्नि च प्रोढतया सङ्ग्रह- 
ग्रहिलतागाम्भीर्य भाषावगाहनगरिष्ठता च प्रद्शिता वर्तते सत्त्वासत्त्वगन्धिनां 
निपातानां तुलाबोधके चित्रे चित्रायितं वेचित्र्यमेतयोर्निपाताव्ययविसंवादयोः 
स्वाध्यायिनां कृते महत्सोविध्यनिर्भरमिति। प्रसङ्धेऽस्मिन्‌ प्रमाणतया नारायणभ- 
इोऽप्युदधृतः। केवलं विसंवाद एव नैव; किन्तु तेषामन्योन्यसंसक्तवृत्तिमत््वं च ` 
विचारितं विदुषा लेखकशिरोमणिना मणिमहोदयेन। 

तृतीयेऽध्याये निपाता द्योतका वाचका वेति प्रसङ्गे प्रकृतितत्तवविचारक्रमे 
भृशं परामृष्टं निपातानामर्थवाचकताविषये। स्वात्मनो विचारान्‌ प्रमाणयितुं 


शाकटायन-यास्क- पाणिनिप्रामाण्यं प्रस्तुवता विदुषा तत्पश्चाद्धाविनां विचारा 
अपि प्रोढतया समुपस्थाप्य समीक्षिता: सन्ति। 


चतुर्थेऽध्याये उपसर्गाणां पदविज्ञानस्य यादृशं विवेचनं कृतं वर्तते, तदन्यत्र 
दुर्लभमेव, उपसर्गाणां प्रयोगविज्ञानं प्रतिपाद्य तेषामर्थविकास क्रमोऽपि प्रदरितो वर्तते। 


निपातानामर्थविकासक्रमं प्रदर्शयता विदुषा विभिन्नेषु रूपेषु निपातानां का 
स्थितिर्वर्तते, तस्याः सोदाहरणविमृष्टिः प्रस्तुता वर्तते। वक्तुं शक्यते यद्‌ 
निपातार्थनिर्णयनाम्नीयं रचना निपातशक्तिपातसंश्लेषणविश्लेषणविमर्शविषये 
सर्वातिशायिनी कृतिरूपेण संस्कृतसाहित्ये प्रतिष्ठापिता वर्तते। सम्पूर्णा कृतिर्मया 
सम्यग्‌ विमर्शविषयीकृता। सर्वत्र समानरूपेण विदुषो मणिमहोदयस्य रहस्यग्राहिणी 
शक्तिः समर्थतया समुन्मिषतीति सम्यगनुभूतम्‌। प्रोढिपुरस्सरां प्रत्यन्तप्रस्थान- 
प्रतिष्ठितां निपातनिर्णयार्थं सम्पराप्तप्रतिरूपां प्रव्यक्तप्रविवेकां रचनां प्राप्य 
संस्कृतसुरभारती सुप्रसन्ना मणिमहोदयं दिव्येन यशाःकायेन ^नास्ति येषां यशःकाये 
जरामरणजं भयम्‌ इति वरदानेनानुगरहणातीत्यनुभवामि स्वतश्चाशीः- 
पीयुषवसेनाभिषिञ्चामीति शम्‌। 

अष्टाध्याय्या स्पतानामाचा्यणिा परिचयः 
डो ० गिरिजेशकुमारदीक्षितः 


उपाचार्यः, व्याकरणविभागस्य 
सम्पृणनिन्दसंस्कृतविश्वविद्यालये 
वाराणस्याम्‌ 


2 ® ‰ 


येनाक्षरसमाम्नायमधिगम्य महेश्वरात्‌ । 
कृत्स्नं व्याकरणं प्रोक्तं तस्मै पाणिनये नमः ।।१।। 
वाक्यकारं वररुचिं भाष्यकारं पतञ्जलिम्‌ । 
पाणिनिं सूत्रकारं च प्रणमामि मुनित्रयम्‌ ।।२।। 
पाणिनिविनिर्मिताऽष्टाध्याय्येव व्याकरणस्य मूलमिति सर्वेऽपि शाब्दिका 
जानन्ति स्वीकुर्वन्ति च। तत्राऽष्टाध्याय्यां पाणिनिप्रणीतानि षण्णवत्युत्तरेकोन- 
चत्वारिशच्छतसंख्याकानि (३९९६) सूत्राणि विद्यमानानि सन्तीत्यपि नाविदितं 
शाब्दिकिसम्प्रदायनिष्णातानां सुधीजनानाम्‌। तत्रेतादृशी जिज्ञासा यदा जायते 
यदेतादृशाः कियन्तोऽन्ये सन्ति विद्वांसः प्रमाणभूता आचार्या ये नामग्राहपुरस्सरं 
पाणिनिनाऽष्टाध्याय्यां स्मृतास्तदा सृक्षमेक्षिकया पर्यालोचनानन्तरं प्रतीयते 
यदेवम्भूताः केवलं दशसंख्याकाः सन्त्याचार्या येषां नामानि तत्तत्सूत्रेषु पाणिनिना 
सादरं गृहीतानि सन्ति। तेषां नामानि यथा-- 
१. आपिशलिः, २. काश्यपः, ३. गार्ग्यः, ४. गालवः, ५. चाक्रवर्मणः, 
६. भारद्वाजः, ७. शाकटायनः, ८. शाकल्यः, ९. सेनकः, १०. स्फोटायन इति। 


अत्रोपरिनिर्दिष्टानामेतेषां समेषामाचार्याणां पोर्वापर्यक्रमो यतः सुस्पष्टो नास्त्यतो 
वर्णक्रमानुरोधेनात्रेते निर्दिष्टाः सन्ति। अतः परमिदानीं तेषां समेषामत्र निर्दिष्टानामाचार्याणां 
यथाक्रमं यथामति यथाशास्त्रञ्च सङक्षेपेण परिचयः समुपस्थाप्यत। 
१. आपिशलिः (३०० वि.पू.) 

अस्य वैयाकरणस्योल्लेखोऽष्टाध्याय्याम्‌--“वा सुप्यापिशलेः" इत्यत्रेक- 
स्मिन्नेव सूत्रे साक्षादवलोक्यते। अपरत्र “(क्रौड्यादिभ्यश्च'" इत्यत्र क्रौड्यादि- 
१. पाऽसू ६।१।९२; २. तदेव-४।१।८०। 

५६ सारस्वती सुषमा [ ५३ व. १-२ अ. 


गणपाठऽपि पाणिनिना आपिशलिपदस्य समावेशो विहितः। अन्यत्र काशिकायां 
न्यासं महाभाष्ये महाभाष्यप्रदीपे तन्तरप्रदीपादिग्रन्थेषु अपि वैयाकरणस्यास्यो 
ल्लखोऽवाप्यते। एकस्मिन्‌ स्थले काशिकायामापिशलिशब्दस्य व्युत्पत्तिरपि प्रदशिता 
वर्तते। तद्यथा--आपिशलस्यापत्यमापिशलिराचार्यः । अत इञ्‌ । इति। 


आचार्यः पाल्यकी्तिः शाकटायनव्याकरणस्यामोघानाम्न्यां वृत्तौ “अष्टका 
आपिशलपाणिनीयाः' इत्येवं लिलेख। अनेनेदमनुमीयते यत्‌ पाणिनिव्याकरणवद्‌ 


आपिशलिव्याकरणमपि अष्टस्वध्यायेषु विभक्तमस्ति। अस्य कृतयो वक्ष्यमाणाः 
सन्ति। तद्यथा- 


१. आपिशलिव्याकरणम्‌, २. धातुपाठः, ३. गणपाठः 


, ४. उणादिसूत्रम्‌, 
५. शिक्षा, 


६. कोषः, ७. अक्षरतन्त्रम्‌, ८. सामप्रातिशाख्यमिति। 
२. काश्यपः (३००० वि.पू.) 


अस्य वयाकरणस्योल्लेखः पाणिनिना सूत्रद्रये कृतः। तत्र प्रथमं सूत्रम्‌- 
तृषिमृषिकृषेः काश्यपस्य'* , द्वितीयञ्च सूत्रम्‌--“नोदात्तस्वरितोदयमगार्ग्यकाश्य 
पगालवानाम्‌ इति। तत्र प्रथमे सूत्रे स्वतन्त्रेण काश्यपस्योल्तेखो द्वितीये सूत्रे 
च॒ गार्ग्यगालवाभ्यां सह काश्यपस्योल्लेखोऽस्ति। काश्यपव्याकरणमद्यावधि 


नोपलब्धम्‌। यजुर्वेदप्रातिशाख्ये काश्यपमतानामुल्लेखो दृश्यते। अस्य विदुष 
कृतयो निम्नलिखिताः सन्ति। 


१. काश्यपकल्पः, २. काश्यपीयसूत्रम्‌, ३. काश्यपसंहिता, ४. छन्दः- 
शास्त्रम्‌, ५. शिल्पशास्त्रम्‌, ६. अलङ्कारशास्तरम्‌, ७. पुराणञ्चेति। 


३. गार्ग्यः (३९०० वि.पू.) 


अस्य वैयाकरणस्य पाणिनिना त्रिषु सूत्रेषूल्लेखः कृतः। तत्र प्रथमं सूत्रम्‌ 
अड्गाग्यगालवयोः' इति। अत्र गालवेन सहास्योल्लेखः। द्वितीयं सूत्रम्‌-- “ओतो 
गार्ग्यस्य इति। अत्र स्वतन्तरूपेणास्योल्लेखः। तृतीयञ्च सूत्रम्‌- नोदात्तस्वरितोदय 
मगार्ग्यकाश्यपगालवानाम्‌'' इति। अत्र काश्यपगालवयोर्नामभ्यां सहास्योल्लेखोऽस्ति। 
१. काशिका, पा०सूु०४।२।४५; 


२. न्यासः, पा०सू०४।२।४५। 
३. महाभाष्यम्‌, पा०सु०४।२।४५; ४. महाभाष्यप्रदीप, पा०सूु०५।१।२१। 
५. तन्त्रप्रदीपः-७।३।८६; ६. काशिका, पा०सू० ६।२।३६। 
७. पा०सु०४।१।९५; ८. तदेव-३।२।१६१। 
९. तदेव-१।२।२५; १०. तदेव-८।४।६७। 
११. यजु०प्राति° ४1५; १२. पा०सू०७।३।९९। 
१३. तदव-८।३।२०; १४. तदेव-८।४।६७। 

ज्ये.भा ५ वि.] अष्टाध्याय्यां स्मृतानामाचार्याणां परिचयः ५७ 


शब्दानां निरुक्तिप्रसङ्गे शाकटायनेन सहास्यापि विदुषो नाम विशेषेण 
दृश्यते। शाकटायनमतानुसारं सर्वे संज्ञाशब्दा धातुजा (व्युत्पन्ना) भवन्ति। 
गार्ग्यमतानुसारं न सर्वे धातुजा (व्युत्पन्ना) भवन्ति, अपि तु अनकेऽव्युत्न्ना अपि 
सन्ति । प्रातिशाख्येऽपि अस्य विदुषः चर्या वर्तते। 


अयं गार्ग्यशब्दो गोत्रप्रत्ययान्तः। एतेनास्य पितुर्नाम गर्ग इति निश्चीयते। 
गर्गश्च वेयाकरणभरद्राजपुत्र आसीत्‌। यद्यपि गार्ग्यव्याकरणमुपलब्धं नास्ति, तथापि 
पृवोक्तप्रमाणैरेतस्य व्याकरणं सवङ्गपूर्णमिति एेतिहासिकाः स्वीकुर्वन्ति। अस्य 
कृतयो वक्ष्यमाणाः सन्ति। तद्यथा-- 


१. निरुक्तम्‌, २. सामवेदपदपाठः, ३. सामतन्त्रम्‌, ४. भूवर्णनम्‌, ५. तक्ष- 
शास्त्रम्‌, ६. तन्त्रशास्त्रम्‌, ७. देवर्षिचरितम्‌, ८. लोकायतशास्त्रञ्चेति। 


४. गालवः (३९०० वि.पू.) 

पाणिनिना चतुर्षु सूत्रेषु गालवस्योल्लेखः कृतः। तत्र प्रथमं सूत्रम्‌. 
हस्वोऽङ्यो गालवस्य" इति। द्वितीयं सूत्रम्‌-““तृतीयादिषु भाषितपुंस्कं पुवद्‌- 
गालवस्य'' इति। तृतीयं सूत्रम्‌-- “अड्‌ गार्ग्यगालवयोः” इति। अत्र गार्ग्येण 
सहास्योल्लेखः। चतुर्थञ्च॒सूत्रम्‌--““नोदात्तस्वरितोदयमगाग्यकाश्यपगालवानाम्‌ 
इति। अत्र गार्ग्यकाश्यपयोर्नामिभ्यां सहास्योल्लंखोऽस्ति। 


भाषावृत्तौ' पुरुषोत्तमदेवः “इकां यण्भर्व्यवधानं व्याडिगालवयोरिति 
वक्तव्यम्‌'* इति गालवव्याकरणविषयकं गालवमतं समुपस्थाप्य "दध्यत्र. इत्यस्य 
स्थाने “दधियत्र' “मध्वत्र इत्यस्य स्थाने मधुवव्र' इत्येवमुदाहरति। 


एतेनेदमनुमीयते यत्‌ पाणिनिनाऽपि कदाचिद्‌ गालवमतमभिलक्ष्यव 
भ्वादयो धातवः" इत्यस्य स्थाने “भूवादयो धातवः" इत्येवं सूत्रं प्रणीतमिति। 
यद्यपि तत्र तत्र टीकाग्रन्थेषु “भूवादयो धातवः' इत्यस्य भूश्च वाश्च भूवो, आदिश्च 
आदिश्च आदी, भूवो आदी येषां ते भूवादयः, भूप्रभृतयो वासदृशाश्च य त 
धातुसंज्ञका भवन्तीत्येवं रीत्या व्याख्यानं विधाय सम्यक्‌ समाधानं विहितम्‌, 
तथापि पाणिनिना गालवप्रभावेणेत्थमाचरितमित्यपि कैश्चित्‌ स्वीक्रियते। 


१. तत्र नामानि सर्वाण्याख्यातजानीति शाकटायनो नैरुक्तसमयश्च न सर्वाणीति गाग्यों 
वैयाकरणानां चैके। (निरुक्तम्‌- १।१२)। अन्यत्र निरुक्तम्‌-१।३,१२।२३१। 
२. ऋ ०प्रा० १।१५;६।३६;११।१७,२६;१३।३१., वाशत्रा ४ । १६५७। 





, पा०सू० ६।३।६१; ४. तदेव-७।१।७४। 
५, तदेव-७।३।९९; ६. तदेव-८।४।६७। 
७. भा०वृ० ६।१।७३; ८. पा०सू० १।३।१। 

५८ सारस्वती सुषमा [ ५३ व. १-२ अ 
महाभाष्यकारो महर्षिः पतञ्जलिः-- "कुतोऽयं वकारः' 2 इत्येवं सन्दिह्य 
माङ्गलिक आचार्यो महतः शास्त्रौघस्य मङ्गलार्थं वकारमागमं प्रयुङ्क्ते" इत्येवं 
समाधानवाक्येनोपसंहरति। 


महाकविः कालिदासोऽपि कुमारसम्भवस्य तृतीये सर्गे मन्ये 
गालवमतमनुसृत्येव “त्रियम्बकम्‌” इति प्रयुक्तवान्‌। तद्यथा-- 
स दवदारुद्रुमवेदिकायां शार्दूलचर्मव्यवधानवत्याम्‌ । 
आसीनमासन्नशरीरपातस्तरियम्बकं संयमिनं ददर्श ।। 


गालवस्यान्याः कृतयो निम्नलिखिताः सन्ति। तद्यथा- 


१. गालवसंहिता, २. ब्राह्मणग्रन्थः, ३. क्रमपाठः, ४. शिक्षा, ५. निरुक्तम्‌, 
६. दवतग्रन्थः, ७. शालाक्यतन्त्रम्‌, ८. कामसूत्रम्‌, ९. भूवर्णनमिति। 
५. चाक्रवर्मणः (३००० वि.पू.) 


अष्टाध्याय्यां पाणिनिना “ई चाक्रवर्मणस्य" इति सूत्रेऽस्य वैयाकरणस्य 
^~ उणादिसूत्रेषु {6 ट (प ० नक 1 = 
नाम गृहीतम्‌। उणादिसूब्रेषु “कपश्ाक्रवर्मणस्य'' इति सूत्रेऽप्यस्योल्लेखोऽ वाप्यते। 
एतदतिरिक्तं भद्रोजिदीक्षितेन स्वकीये शब्दकोस्तुभेऽस्य वैयाकरणस्य मतं 
नामोल्लखपुरस्सरं समुपस्थापितम्‌। अयं कश्यपमुनेः पौत्र इत्येतिहासिकाः 
स्वीकुर्वन्ति। चक्रवर्मणोऽपत्यं पुमान्‌ "चाक्रवर्मण" इति व्युत्पत््याऽस्य पितुर्नाम 
चक्रवर्मेति निश्चीयते। चाक्रवर्मणस्य व्याकरणविषयकमेकमपि सूत्रं वुत्रापि 
नोपलभ्यते। अस्य महानुभावस्य कृतिविषयेऽपि किमपि. प्रमाणं नास्ति। 
६. भारद्वाजः (३००० वि.पू.) 


अष्टाध्याय्यामस्य वेयाकरणभारद्राजस्य नामोल्लेखः पाणिनिना ““ऋतो 
भारद्राजस्य'” इत्येकस्मिन्नेव सूत्रे कृतो विद्यते। यद्यपि “"कृकणपर्णाद्‌ भारद्राजे' 
इति सूत्रेऽपि “भारद्राज' इत्यस्योल्लेखो दृश्यते; किन्तु तत्र॒ भारद्राजशब्दः 


१. महामच्वम्‌,पा०स्‌०१।२३।१; २. कुमारसम्भवम्‌-३।४४। 

२. पा०सूु०६।१।१२३०; ४. पञ्च ०उणा०३।१४४। दश ०उणा०७।११। 

५. यत्त॒ कश्चिदाह चाक्रवर्मणव्याकरणे द्रयपदस्यापि सर्वनामताभ्युपगमात्‌ तद्रीत्यायं प्रयोग 
इति तदपि न, मुनित्रयमतेनेदानीं साध्वसाधुविभागः। तस्यैवदानीन्तनशष्टर्वेदाङ्गतया 


परिगृहीतत्वात्‌। दृश्यन्ते हि नियतकालाः स्मृतयः। यथा--कलो पाराशरी स्मृतिरिति। 
शब्दको ० १।१।२७। 


६. पा०सृु०७।२1६३; ७. तदेव-४।२।१४५। 

काशिकास्थव्याख्यानप्रामाण्येन भारद्राजदेशवाची एव गृह्यते, न त्वाचार्यवाचीति। 
तद्यथा--““कृकणपर्णाद्‌ भारद्राजे"' ` इत्यस्य व्याख्यानप्रसङ्गे काशिकायाम्‌-- 
"भारद्वाजशब्दोऽपि देशवचन एव॒ न॒ गोत्रशब्दः” इत्यवाप्यते। अतो 
भारद्राजशब्देनानेनाचार्यभारद्राजस्य ग्रहणं न भवति। तस्मादेकत्रेवास्य महानुभावस्य 
स्मरणं पाणिनिना कृतमिति सम्पन्नम्‌। 


शास्त्रेष्वनेके भारद्वाजा वर्णिताः . सन्ति। तद्यथा--१. सुकेशभारद्राजः, 
२. गर्दभीविपीतभारद्राजः, ३. कृष्णभारद्राजः ४. द्रोणभारद्राजश्चेति। 


इत्थं भारद्राजबाहुल्यादत्र कस्य भारद्वाजस्य ग्रहणमभीप्सितमिति 
जिज्ञासायामेतिहासिकेरुच्यते यद्‌ बार्हस्पत्यभरद्राजस्य पुत्रो द्रणभारद्राज एवात्र 
भारद्राजपदेन व्यवहत॒ इति। अस्य विदुषो वंयाकरणस्य नाम भाषिकसूत्र 
प्रातिशाख्ये चापि दृष्टिपथमायाति। 
अस्य कृतयो वक्ष्यमाणाः सन्ति। यथा-- 
१. भारद्राजव्याकरणम्‌, २. भारद्राजवार्तिकम्‌, ३. आयुर्वेदसंहिता, 
४. अर्थशास्त्रमिति। 
७. शाकटायनः (३००० वि.पू.) 
पाणिनिनाऽष्टाध्याय्यामस्य वैयाकरणस्य नाम्नो ग्रहणं त्रिषु सूत्रेषु कृतमस्ति। 
तत्र॒ तावत्‌ प्रथमं सूत्रम्‌-“लडः शाकटायनस्य” इति। द्वितीयं सूत्रम्‌-- 
व्योर्लघुप्रयत्नतरः शाकटायनस्य ” इति। तृतीयञ्च सूत्रम्‌-- त्रिप्रभृतिषु 
४५ 
शाकटायनस्य" इति। 
9 ८ अत्रार्थे 
शाकटायनमतानुसारं सर्वे शब्दा धातुजा अर्थात्‌ व्युत्पन्ना भवन्ति । अत्रार्थे 
काशिकायामपि जयादित्य: शाकटायनं निदिंशति। तद्यथा-- 
नाम च धातुजमाह निरुक्ते व्याकरणे शकटस्य च तोकम्‌ । 
पदार्थविशेषसमुत्थं ० भ, ९ 
यन्न पदार्थविशोषसमुत्थं प्रत्ययतः प्रकृतेश्च तदूह्यम्‌ ।।इति। 


पा०सू० ४।२।१४५; २. काशिका, पा०सू०-४।२।१४५। 
भा०सू० २।१९,३।९; ४. ते°प्रा० १७।३,मै०प्रा०२।५।२। 
पा०सू० २।४।१११; ६. तदेव-८।३।१८। 
तदेव-८।४।५०। 

तत्र नामाख्यातजानीति शाकटायनो नैरुक्तसमयश्च । (निरु०१।१२) 

काशिका, पा०स्‌०३।३।१। 


© © © ~ ~ ~ 

६० सारस्वती सुषमा [ ५३ व. १-२ अ 


ि च | १ 


पङ्क्तेरस्या अर्थं विवृण्वता जिनेन्दरबुद्धिना न्यासे लिखितं यत्‌- “तदेवं 
निरुक्तकारशाकटायनदर्शनेन त्रयी शब्दानां प्रवृत्तिः। जातिशब्दाः, गुणशब्दा 
क्रियाशब्दा इति, न सन्ति यदृच्छाशब्दा इति। अथवा जातिगुणशब्दानामपि 
क्रियाशब्दत्वमेव, धातुजत्वात्‌। ततश्चैकैव शब्दानां प्रवृत्तिः- क्रियाशब्दा इति । 


व्युत्पत्तप्रदानेऽयं महान्‌ निपुणः। एकस्य प्रातिपदिकस्य व्युत्पत्तिरयमनेकै- 
धातुभिः प्रदर्शयति। ऋक्तनत्र प्रातिशाख्ये चास्य विदुषो वैयाकरणस्य नाम्नश्चर्चा 
बाहुल्यन दृरयते। काशिकाकारोऽपि-- अनुशाकटायनं वैयाकरणा 
उपराकटायनं वयाकरणा इत्युदाहत्यास्य नाम सादरं गृहणाति | 


महाभाष्ये महर्षिणा पतञ्जलिनाऽपि शाकटायनस्य जीवनप्रसङ्गमभिलक्ष्यैका 
विशिष्टा घटना उद्धृता वर्तते। तद्यथा-- “अथवा भवति वै कर्चिञ्जाग्रदपि 


वर्तमानं कालं नोपलभते । तद्यथा वैयाकरणानां शाकटायनो रथमार्गे आसीनः 
शकटसार्थं यान्तं नोपलेभे । 


प्रायः सर्वेऽपि आचार्या स्वीकुर्वन्ति यदुपसर्गा विंशतिसंख्याकाः सन्ति। 
किन्तु शाकटायनमते-- “अच्छ, श्रद्‌, अन्तर' इत्येते त्रयोऽतिरिक्ता उपसर्गाः 
सन्ति। एवं शाकटायनमते त्रयोविशतिसंख्याका उपसर्गां भवन्ति। अत्रार्थे 
बृहदेवतायां शौनकः शाकटायनं निर्दिशति। तद्यथा- 


अच्छ श्रदन्तरित्येतान्‌ आचार्यः शाकटायनः 

उपसर्गान्‌ क्रियायोगान्‌ मेने ते तु त्रयोऽधिकाः ˆ ।। इति। 

अष्टाध्याय्याम्‌ “नडादिभ्यः फक्‌" इति सूतरान्तर्गते नडादिगणपाठे 
पाणिनिना शकटशब्दस्य पाठः स्वीकृतोऽस्ति। तथा च शकटशब्दात्फकि कृते, 
आयन्‌-अदेशे च कृते शाकटायनशब्दस्य सिद्धिर्भवति। एवं रीत्या शाकटायनस्य 
पितुर्नाम “शकट' इत्यनुमीयते। अनन्तदेवमतानुसारमयं काण्वस्य शिष्य आसीत्‌। 
तद्यथा शुक्लयजुःप्रातिशाख्यभाष्ये-- असौ पदस्य वकारो न लुप्यते। असस्थाने 
स्वरे परे शाकटायनस्याचार्यस्य मतेन। काण्वशिष्यः सः, पुराणे दर्शनात्‌। तेन 





१. न्यासः,पा०सूु९०३।२३।९; २. ऋक्तन्त्रम्‌-१।१। 

३. ऋ०प्रा० १।१६,१३।२३९, वाज °प्रा०३।९,१२,८८;४।५,१२९,१९१। 
४. काशिका,पा०सू० १।४।८६; ५. तदेव-१।४।८७। 

६. महाभाष्यम्‌, पा०सू०३।२।११५; ७. वृहदेवता-२।९५। 

८. पा०सू०४।१।९९। 

शिष्याचार्ययोरेकमतत्वात्‌ काण्वमतेनाप्ययमेव। यद्वा शाकटायन इति 
काण्वाचार्यस्यैव नामान्तरमुदाहरणम्‌' इति। यद्यपि साम्प्रतं शाकटायनप्रणीतं 
व्याकरणं नोपलभ्यते, तथाप्यन्यत्र समुपलब्धैः प्रमाणैर्निश्चीयते यदस्य व्याकरणे 
लौकिकानां वैदिकानाञ्च शब्दानां विस्तृतमन्वाख्यानमासीत्‌। 


अस्यान्याः कृतयोऽधोनिर्दिष्टाः सन्ति। तद्यथा-- १. देवतग्रन्थः, 
२. निरुक्तम्‌, ३. कोषः ४. ऋक्तन्त्रम्‌ ५. लघु-ऋक्तन्त्रम्‌, ६. सामतन्त्रम्‌, 
७. पञ्चपाद्युणादिसूत्रम्‌, ८. श्राद्धकल्पश्चेति। 


८. शाकल्यः (३१०० वि.पू.) 


अस्य शाकल्यस्य नाम पाणिनिनाऽष्टाध्याय्यां चतुर्षु सूत्रेषु गृहीतम्‌। तत्र 
तावत्‌ प्रथमं सूत्रम्‌-“सम्बुद्धो शाकल्यस्येतावनार्षे* इति। द्वितीयं सूत्रम्‌. 
इकोऽसवर्णे शाकल्यस्य हस्वश्च'” इति। तृतीयं सूत्रम्‌-- लोपः शाकल्यस्य. 
इति। चतुर्थ सूत्रम्‌-“सर्वत्र शाकल्यस्य ” इति। एतदतिरिक्त 
शोनकप्रातिशाख्ये कात्यायनप्रातिशाख्ये चास्य वैयाकरणस्य चर्या वर्तते। 


अयं शाकलनाम्नाऽपि व्यवहतः। प्रमाणज्चात्र महषिपतञ्जलेर्महाभाष्यम्‌। तत्र 
महाभाष्ये शाकल्यनियमानामुल्लेखः पतञ्जलिना शाकलनाम्ना कृतः। तथा च 
वार्तिकम्‌-सिन्नित्यसमासयोः शाकलप्रतिषेधः'” इति। पाणिनिनाऽष्टाध्याय्यामपि 
“शाकलाद्वा इति सूत्रे शाकलशब्दस्योल्लेखः कृतः। अत्र॒ सूत्र 
"“सङ्ाङ्कलक्षणेष्वञ्यजिजामण्‌" न इति सम्पूर्ण सूत्रमनुवर्त्य-- 
'शाकलशब्दात्सद्धादिषु प्रत्ययार्थविशेषणेषु वाऽण्प्रत्ययो भवति तस्येदमित्येतस्मिन्‌ 
विषये इति सूत्रार्थः क्रियते। तथा च “शकलस्य गोत्रापत्यम्‌" इत्यर्थे “गर्गादिभ्यो 
यञ्‌” `` इत्यनेन यजि कृते “शाकल्यः' इति निष्पद्यते। अनन्तरं शाकल्यशब्दाद्‌ 
गर्गादियञन्तात्‌ “कण्वादिभ्यो गोत्र” इति प्रक्तारथेऽणि कृते “आपत्यस्य च 
तद्धितेऽनाति" इत्यनोपत्ययकारस्य लोपे शाकलशब्दात्‌ “तदधीते तद्रेद'” ` 


१. शुक्लयजुःप्रातिशाख्यभाष्यम्‌-४।१२९; २. पा०सू० १।१।१६। 
३. तदेव-६।१।१२७; ४. तदेव-८।३।१९। 

५. तदेव-८।४।५१; ६. ऋक्प्राति०२।१३,२२;४।१३;१२३।३१। 
७. वाज ° प्राति ० ३।१०; ८. महाभाष्यम्‌, पा०सु०° ६।१।१२७। 

९. पा०सू० ४।३।१२८; १०. तदेव-४।३।१२७। 

११. तदेव-४।१।१०५; १२. तदेव-४।२।१११। 

१३. तदेव-६।४।१५१; १४. तदेव-४।२।५९। 

इत्यनेन कृतस्याण्प्रत्ययस्य “श्रोक्ताल्लुक्‌'" इत्यनेन लुकि “शाकलाः' इति, तेषां 
सङ्घः ˆशाकलः' !शाकलकः' वेति व्युत्पत्त्या शाकलशाकल्ययोर्न कश्चन भद इति 
निश्चोयते। प्रातिशाख्ये अपि (शाकलः इति नाम्नाऽयं वेयाकरणः स्मृता वतत। 

एतिह्यविदोऽपीदमेव निर्धारयन्ति यत्‌ शाकलः शाकल्यश्चक एवेति। 
अस्यापि विदुषो व्याकरणं वेदिकलोकिकोभयशब्दव्युत्पादकमासीत्‌। यद्यपीदानी 
शाकल्यव्याकरणं नोपलभ्यते, तथापि कवीन्द्राचार्यकृतग्रन्थसूच्याम्‌ (गायकवाड- 
ग्रन्थमालायां प्रकाशितायाम्‌) शाकल्यव्याकरणस्य नामावलोक्यते। 

एतेषामन्ये ग्रन्था निम्नलिखिताः सन्ति। तद्यथा-- 


१. शाकलचरणम्‌, २. ऋण्वेदपदपाठः, ३. माध्यन्दिनिपदपाटश्चति। 
९. सनकः (२९५० वि.पू.) 


अष्टाध्याय्यां पाणिनिना केवलमेकस्मिननेव सूत्रे “गिरेश्च सेनकस्य ' 


इत्यत्रास्य वैयाकरणस्य नाम गृहीतमस्ति। एतदतिरिक्तमस्य विदुषो वैयाकरणस्य 
सम्बन्धे कुत्रापि किमपि नोपलभ्यते। 


१०. स्फोटायनः (२९५० वि.पू.) 


पाणिनिनाऽष्टाध्याय्यामस्य वैयाकरणस्योल्लेखः केवलमेकस्मिन्‌ सूत्र 
"“अवङ्स्फोटायनस्य'' ` इत्यत्र कृतो वर्तते। “स्फोटोऽयनं पारायणं यस्य स 
स्फोटायनः = स्फोटप्रतिपादनपरो वैयाकरणाचार्यः'` इति काशिकाव्याख्यानावसरे 
पदमञ्जर्य्या हरदत्तः। व्याकरणे स्फोटस्य चास्ति महन्महत्त्वमिति समेऽपि विद्वांसो 
जानन्त्येव। स्फोटवाट एव वैयाकरणानां प्रधानवादः। वैयाकरणानां 
शब्दनित्यत्वेऽयं स्फोट एव ॒हेतुः। पदमञ्चर्य्या हरदत्तकृतमुपर्यक्तं व्याख्यान 
मनुसृत्यैव मन्ये एवमुच्यते यत्‌ स्फोटग्रवर्तकः स्फोटायन एव। 

अस्य विदुषो प्रन्थप्रणयनादिविषये किमपि कुत्रापि नावलोक्यते। 


एवमष्टाध्याय्यां स्मृतानामाचार्याणां सङ्क्षिप्तं विवरणमत्र यथामति 
समुपस्थापितम्‌। मन्येऽनेन सङक्षिप्तेनापि विवरणेन विद्यानुरागिणो जिज्ञासवश्च 
नूनमेवोपकृता भविष्यन्तीति शम्‌। 


ॐ 
१. पा०सू० ४।२।६४; २ 
३. कवीन्द्राचार्यकृता ग्रन्थसुची, पृ०३; ४ 
५. तदव-६।१।१२३; ६ 


. ऋ०प्रा० १।६४;११।१९,६२। 
. पा०सू० ५।४।११२। 
, पदमञ्जरी, पा०सूु° ६।१।१२२। 

शाब्दबोधविमर्ः 


डों० रमाकान्तपाण्डेयः 

विभागाध्यक्षः, व्याकरणस्य 

संन्यासीसंस्कृतमहाविद्यालये 
वाराणसी 


९6 && ‰ 


समस्तमपि पाणिनिव्याकरणं भागद्रये विभक्तं विद्यते। तत्र॒ प्रथमः 
प्रक्रियाभागः, द्वितीयस्तु दर्शनभागः। शाब्दबोधशक्तिलक्षणप्रभृतिविचारा 
दर्शनभाग एव प्राप्यन्ते। तत्र न केवलं वाक्यवाक्यार्थविचारो मीमांसाशास््र एवः; 
अपि तु पाणिनिव्याकरणेऽपि वाक्यवाक्यार्थविचारा वर्तन्ते। तत्र॒ वेयाकरण- 
सिद्धान्तप्रतिपादनप्रसङद्गे जिज्ञासा समुदेति यत्‌ के च ते सिद्धान्ता 
इति। तज्जिज्ञासायां प्रथमं तावद्‌ वाक्यस्फोट एव मूर्धन्यतमः सिद्धान्तः 
्राप्यते। तस्य प्रामुख्यं महावैयाकरणेन नागेशेन वैयाकरणसिद्धान्तलघुमञ्जुषायां 
प्रत्यपादि। 

तत्र वाक्यस्फोटो मुख्यः। तत्र वाक्यञ्च तत्‌ स्फोटो वाक्यस्फोट इति 
कर्मधारये वाक्यमेव स्फोट इत्यर्थः प्रतीयते। 


अन्यदर्शनशास्त्रापेक्षया व्याकरणदश्नि किमपि वैशिष्ट्यं प्रतिभाति। यतो हि 
व्याकरणदश्नि शब्दो वाक्यमित्यपि भवति। अर्थात्‌ प्रत्यये, प्रकृतौ, एकस्मिन्‌ 
शब्देऽपि वाक्यत्वव्यवहारो वरीवर्ति। 

तत्र॒ मानन्तु--उच्यतेऽर्थबोधनाय प्रयुज्यत इति विग्रहे वच्‌-परिभाषणे 
इत्यस्माद्‌ धातोः कर्मण्यर्थे ऋहलोर्ण्यत्‌ इति सूत्रेण ण्यत्म्त्यये उपधावृद्धौ 
चजोरिति कुत्वे शब्दस्य संज्ञायां वाक्यशन्दो निष्पद्यते। शब्दसंज्ञाया अभावे 
कुत्वनिषेधे सति "वाच्यः* (अर्थः) एवं रूपं भवति। 


१. वेयाकरणसि०लघुमञ्जूषा, पृ०१; २. पा०सू० ३।१।१२४। 

अनया व्युत्पत्त्या प्रतीयते यदर्थविषयकबोधजनकः शब्दो वाक्यम्‌। एवञ्च 
पदे, पदेकदेशे, प्रत्यये, प्रकृतौ च सर्वत्र वाक्यत्वव्यवहार इति व्याकरणस्य 
विशिष्टा पद्धतिः। एवञ्च “शब्दो वाक्यम्‌ इति पक्षे वाक्यार्थबोधः शाब्दबोध एव। 

स॒ च शाब्दबोधः क इति जिज्ञासायां व्याकरणशरणिः समुपस्थाप्यते। , 
शाब्दबोधप्रसङ्गे शक्तिग्रह आवश्यको यत्‌ कस्य शब्दस्य कस्मिन्नर्थे शक्तिरिति, 


एवञ्च शब्दानां शक्तिग्रहः केनोपायेन भवतु। ते चोपायाः कतिविधाः सन्तीत्यत्र 
न्यायमुक्तावल्यां प्रतिपादितं विद्यते-- 


शक्तिग्रहो व्याकरणोपमानकोशाप्तवाक्यादव्यवहारतश्च। 
वाक्यस्य शेषाद्धिवृतेर्वदन्ति सान्निध्यतः सिद्धपदस्य वृद्धाः ।। 
प्रथमतः शक्तिग्रहो वृद्धव्यवहाराद्‌ भवति। सर्वेषुपायेषु वृद्धव्यवहार एव 
शिरोमणिः। तद्यथा गृहीतशक्तिकेन केनचिदुत्तमवृद्धेन घटमानय' इति वाक्यप्रयक्ते 
प्रयोज्यवृद्धो घटमानयति। ततः “पटं नय' इत्युक्ते प्रयोज्यवृद्धः पटमपसारयति। 
एतादृशं प्रयोज्यप्रयोजकवृद्धव्यवहारं विलोक्य जिज्ञासुर्बालोऽन्वयव्यतिरेकाभ्यां 
घटमानय' इत्यादिवाक्यानां घटकर्मकानयनरूपेऽर्थे शक्तिं गृहणाति। अयमेव 
बोधः शाब्दबोध इत्युच्यते। अत एवालङ्कारिकेण आचार्यमम्मटेन काव्यप्रकाशे 
प्रोक्तम्‌- 
शब्दवृद्धाभिधेर्यांश्च प्रत्यक्षेणात्र पश्यति। 
श्रोतुश्च प्रतिपन्नत्वमनुमानेन चेष्टया।। 


अन्यथाऽनुपपत््या तु बोधेच्छक्तिं द्रयात्मिकाम्‌। 
अर्थापत्त्याऽवबोधेत सम्बन्धं त्रिप्रमाणकम्‌ ।। 


जिज्ञासुर्बालः प्रमाणत्रयेण शब्दार्थयोर्वाच्यवाचकभावात्मिकां शक्ति गटणाति। 
प्रयोज्यप्रयोजकवृद्धव्यवहारमवलोक्य व्युत्पित्सुर्बालः प्रथमतो घटानयनं प्रत्यक्षेण 
पश्यति। वाक्यं श्ृणोति। श्रत्वाऽनुमिनोति यदयं प्रयोज्यवृद्धो घटकर्मकानयन- 
विषयकन्ञानवान्‌ तादृशचेष्टादिमत्वाद्‌ इत्याद्यनुमानेन प्रथमतो वाक्ये वाक्यार्थ- 
निरूपितां शक्ते गृहणाति। एवं क्रमेण जायमानो बोध एव शाब्दबोधः। 
१. न्यायसिद्धान्तमुक्तावली, पृ०१०५। 
२. काव्यप्रकाशः, पृ०२२२। 

अ्थपि्तिप्रमाणद्राराऽपि शब्दार्थयोर्वाच्यवाचकभावात्मकः सम्बन्धो 
ग्रहीतुमशक्यः। 

अर्थापत्तिर्नम--““अनुपपद्यमानार्थदर्शनात्‌ तदुपपादकीभूतार्थान्तरकल्पन- 
मर्थापत्तिः'* । घटमानयेत्यत्र घटकर्मकमानयनमित्यर्थोऽनुपपन्नः, शक्तिमन्तरा, 
अतस्तदुपपादकीभूतस्य वाच्यवाचकभावस्य सम्बन्धस्य कल्पना क्रियते। 
एवञ्चार्थापत्त्याऽपि शक्तिः ग्रहीतुं शक्यते। शब्दप्रयोज्यो बोधः शाब्दबोध इति 
व्युत्पत्तिरपि गतार्था भवति। सोऽयं शाब्दबोधो व्यापारमुख्यविशेष्यकः फलमुख्य- 
विशेष्यको वेति, द्वैतं दार्शनिकानां निकाये। तत्र व्यापारमुख्यविशेष्यकशाब्दबोधो 
भद्रोजीदीक्षितप्रभृत्याचार्यरङ्गीक्रियते। फलमुख्यविशेष्यकशाब्दबोधो नव्यन्यायशिरो- 
मणिभिनगिशेरङ्गीक्रियते। तत्रादौ भदरोजीदीक्षितमतमालोच्यते। वाक्यस्फोटस्य 
मुख्यत्वाद्‌ वाक्यजन्यशाब्दबोधे पदार्थनिर्वचनमप्यावश्यकं विद्यते। अतस्तत्र धातोः 
फलं व्यापारश्चार्थः। तथोक्तं वैयाकरणभूषणग्रन्थे- 

फलव्यापारयोर्धातुराश्रये तु तिडः स्मृताः। 
फले प्रधानं व्यापारस्तिङर्थस्तु विशेषणम्‌।। 

अत्र प्राङ्नव्यमतभेदेन मतभेदो विराजते। तत्र प्राचीनमते फलव्यापारयोरिति 
द्विवचनेन फलनिरूपिता व्यापारनिरूपिता धातोः प्रथक्‌ शक्तिः, अत एव फले 
स्तोकादिरूपकर्मणोऽभेदेन ग्रामादिकर्मणश्च भेदसम्बन्धेनान्वयः। अतः “स्तोकं 
पचति" इत्यादिवाक्यानां प्रयोगः स्वयमेव सुसम्पन्नतामेति। 

यद्यपि फले व्यापारे च पृथकूशक्तिस्वीकारे व्यापारोदेश्यकफलविधेयकस्य, 
फलोदेश्यकव्यापारविधेयकस्य च बोधस्यापत्तिः समापतति। यतो हि उदेश्यविधेय- 
भावेनान्वयप्रयोजिकायाः पृथगुपस्थितेः सत््वात्‌। अत एव महावेयाकरणा 
नागेशभटाः फलविशिष्टव्यापारे व्यापारविशिष्टे फले च धातूनां शक्तिमङ्गीकुर्वन्ति। 
विशिष्टवाचकत्वे उद्ेश्यविधेयभावान्वयरूपदोषो नास्ति, प्रथगुपस्थितेः सत्त्वात्‌। 
अस्मिन्‌ पक्षेऽपि फलविशिष्टव्यापारे शक्तो तु फलस्य पदार्थेकदेशत्वेन तत्र पदार्थः 
पदार्थनान्वेतीति व्युत्पत्तिविरोधात्‌ कर्माद्यनन्वयापत्तिः, तन्यायास्वीकारे नित्यो घट 
इति प्रयोगापत्तिः, तस्मात्‌ प्राचीनमतमेव ज्यायः। उदेश्यविधेयभावेनान्वय- 
नियामकबव्युत्पत्तौ धातुभिन्नत्वविशेषणदानेनादोषात्‌। 


१. काव्यप्रकाशः, प° २२३। 

किञ्च, नव्यमते व्यापारविशिष्टफलत्वफलविशिष्टव्यापारत्वमिति शक्यता- 
वच्छेदकेऽतिगौरवम्‌। प्राचीननये तु व्यापारत्वं फलत्वञ्च शक्यतावच्छेदकमिति न 
दोषः, एकवृन्तगतफलद्रय इति न्यायेन, फले व्यापारे च खण्डशः 
शक्तरित्याधुनिकमतम्‌। 


मीमांसकास्तु फलमात्रं धात्वर्थं इति स्वीकुर्वन्ति। तेषां मते व्यापारः 
प्रत्ययार्थः, तत्त॒ न समीचीनम्‌, “लः कर्मणि चाकर्मकेभ्यः" इति सूब्रविरोधात्‌। 
न हि कुत्रचिद्‌ व्यापारः प्रत्ययार्थत्वेन दृष्टः, अत एवोक्तम्‌- 
"फलं धात्वर्थो व्यापारः प्रत्ययार्थं इति वदन्ति, तन्न, लः कर्मणि 
इत्यादिसूत्रविरो = = २ 
धात्‌। न हि तेन व्यापारस्य प्रत्ययार्थता लभ्यते" । 


कर्ता कर्म संख्या काल इति तिङर्थः, तत्र कर्तृकर्मणोः फलव्यापारयो- 
विशेषणम्‌, संख्याकर्तृप्रत्यये कर्तरि कर्मप्रत्यये कर्मणि विशेषणम्‌। कालस्तु 
प्राधान्याद्‌ व्यापारे विशेषणम्‌, प्रथमान्तार्थस्याभेदसम्बन्धेनाख्यातार्थऽन्वयः, क्रिया- 
भेदाय कालस्तु इत्यादिवचनानुरोधेन। आश्रयस्य समवायेन व्यापारेऽन्वयः। एवञ्च 
देवदत्तस्तण्डुलं पचति' इति वाक्यस्य देवद्तैककर्तृकस्तण्डुलनिष्ठकर्मतानिरूपको 
विक्लित्यनुकूलो वर्तमानकालिको व्यापार इति शाब्दबोधः प्राङ्मते सम्पद्यते। 


उप्र बीजन्तु “भावप्रधानमाख्यातं सत्त्वप्रधाननामानि' ` इति निरुक्तम्‌। तत्र 
भावप्रधानत्वन्नाम तिङर्थनिष्ठप्रकारतानिरूपितधात्वर्थनिष्ठविशेष्यताकबोध- 
जनकत्वम्‌। सत्तवप्राधान्यञ्च सत्त्वं द्रव्यं तन्नि्ठमुख्यविशेष्यताकबोधजनकत्वम्‌। एवं 
क्रमेण निरुक्तप्रामाण्यात्‌ प्राचीनैर्व्यापारमुख्यविशेष्यकं बोधमङ्गीकुर्वन्ति। 


नागेशास्तु कर्तृप्रत्ययसमभिव्याहारे व्यापारमुख्यविशेष्यकं बोधमङ्गीकुर्वन्ति। 
कर्मप्रत्ययस्थले फलविशेष्यकं बोधं स्वीकुर्वन्ति। अत॒ एव कारकप्रकरणे 
प्रौढमनोरमायां “हरिं भजतिः इत्यत्र हरिविशिष्टं भजनमिति वाक्यार्थः, “हरिः 
सेव्यते इत्यत्रापि एवमेवेति प्रतीकमादाय धात्वर्थं एव॒ विशेष्यः। इ्यस्तु 
विशेषः- तत्र फलांशो विशेष्यः, कर्तरि तु व्यापारांशो विशेष्य इति शब्दरते 
प्रपञ्चितम्‌। अत एव “हरिः सेव्यते इत्यादौ नागेशमते, हरिकर्मिका व्यापारानुकूला 
प्रीतिरिति शाब्दबोधः सञ्ञायते। तत्र॒ किं प्रमाणमिति जिज्ञासायां भाष्यमेव 





१. पा०सू० २।४।६९; २. परमलघुमल्जृषा, प° १०३। 
३. प्राढमनोरमा, कारकप्रकरणे; ४. तत्रैव। 


((-0. 9811101111811800 (111५6151 (0661100. 1411260 0 68104011 


ज्ये.भा.पू. २०५५ वि. ] शाब्दबोधविमर्शः ६७ 


प्रमाणत्वेन नागेशेरुपन्यस्यते। तत्र “सुपमात्मनः क्यचि" इति सूत्रे भाष्ये भाष्यकृता 
उक्तं॑यत्‌ पुत्रमिच्छति इत्यर्थे क्यच्प्रत्ययो भविष्यति, इष्यते पुत्र॒ इत्यर्थे 
क्यच्प्रत्ययो नभविष्यति, भिन्नार्थत्वात्‌। यदि कर्तरि कर्मणि उभयत्र 
व्यापारविशेष्यक एव बोधः स्यात्‌, पुत्रकर्मिकेच्छानुकूलव्यापार एवंरूपः, तदा 
भाष्योक्तभिन्नार्थत्वोकितर्व्यर्था स्यात्‌। अतः पुत्रमिच्छति इत्यत्र पुत्रकर्मिकेच्छानु- 
कूलव्यापार एव बोधः, इष्यते पुत्र इत्यादौ पुत्रकर्मिका व्यापारानुकूलेच्छा एवं 
बोधः, अतो भिन्नार्थत्वं भाष्यं सङ्गच्छते। 

नागेशमते इदं दूषणं समायाति यत्‌ कर्मप्रत्यये फलस्य प्राधान्ये तत्रैव 
कालान्वयः स्यात्‌। तथा सति व्यापारविगमेऽपि, . फलस्य सतत्वदशायां पपाच इति 
प्रयोगः स्यात्‌। एतन्निवारणायोच्यते यत्‌ फलस्य प्राधान्येऽपि साकाङ्क्षत्वाद्‌ 
विशेषणीभूते व्यापार एव कालस्यान्वयः, अत एव भूषणे उक्तम्‌-- “(क्रियाभेदाय 
कालस्तु संख्या सर्वस्य भेदिका इति। 

नागेशमतेऽपरोऽपि दोषः समापतति यत्‌ “पच्यते तण्डुलः* इत्यत्र 
फलविशेष्यकबोधस्वीकारे प्रधानीभूतधात्वर्थाश्रयत्वात्‌ तण्डुलस्य कर्तरत्वापत्तिः। 
प्रधानीभूतधात्वर्थाश्रयत्वमेव कर्तरृत्वमिति। एतन्निवारणायोच्यते यद्‌ नेदं 
करतृत्वलक्षणं यत्‌ प्राधानीभूतधात्वर्थाश्रयत्वमिति, अपि तु कर्तृप्रत्ययसमभिव्यावहारे 
प्राधानीभूतधात्वर्थाश्रयत्वं कर्तृत्वमिति लक्षणम्‌। (तण्डुलैः पच्यते इत्यादो 
कर्तृप्रत्ययसमभिव्याहाराभावेन नागेशमते नास्ति दोषः। 

यद्यपि नागेशभटमते “भावप्रधानमाख्यातम्‌, सत्त्वप्रधानानि नामानि" इति 
निरुक्तस्य विरोधः समायाति, * तथापि भावप्रधानमित्यत्र॒ भावपदेन फलं 
व्यापारश्चोभयं गृह्यते। एतावता कुत्रापि नास्ति विरोध इति। 


नैयायिकमतम्‌ 


तार्किकाः प्रथमान्तार्थमुख्यविशेष्यकबोधमद्गीकुर्वन्ति, प्रथमान्तार्थस्यैव लोके 
पराधान्यात्‌। तन्मते कृतिराख्यातार्थः, फलं व्यापारश्च धात्वर्थः, कृतेः समवाय- 
सम्बन्धेन, प्रथमान्तार्थेऽन्वयः। तद्यथा-- देवदत्तः ग्रामं गच्छति इत्यादिवाक्यस्य, 
देवदत्तनिष्ठसंयोगानुकूलव्यापारानुकूलकृतिमान्‌ देवदत्त इति बोधः सञ्ञायते। 


१. महाभाष्ये, प° १०३। 
२. वै ० भूषणसारे। 

किन्तु एतन्मते प्रथमान्तार्थस्य प्राधान्ये तत्रैव संख्याया अन्वयः स्यात्‌। तथा 
च “चन्द्र इव मुखं दृश्यते इत्यत्र चन्द्रस्यापि प्रथमार्थत्वेन, तत्रापि 
संख्यान्वयापत्तिस्तथा “चन्द्र॒ इव मुखे दृश्येते इत्यादौ सख्यायाश्चन्द्र॒ एवान्वयः, 
नतु मुखे। एतन्निवारणाय नैयायिकैः कार्यकारणभावस्थले इतराविशेषणत्वं 
निवेश्यते, तत्तु महद्गौरवम्‌। 

इतराविशेषणत्वनिवेशोेन कथञ्चिद्‌ निवहिऽपि “पश्य मृगो धावति" इत्यादो 
नैयायिकमते एकवाक्यताहानिः। अत्र॒ हि भाष्यकृता एकवाक्यता स्वीकृता। 
एकवाक्यता व्यापारमुख्यविशेष्यकबोध एव भविष्यति। तथा च उत्कटधावनस्यैव 
प्रतिपिपादयिषत्वेन धावनस्यैव कर्मतासंसर्गेण दर्शनक्रियायामन्वयः। एवञ्च 
वैयाकरणानां मते मृगकर्तृकं धावनकर्मकं प्रेरणाविषयीभूतं त्वत्कर्तृकं दर्शनमिति 
एकवाक्यतया बोधः। प्रथमान्तार्थवादिमते तु धावति इत्यपेक्षया मृग इति प्रथमान्तं 


पश्य इत्यपेक्षया त्वमिति प्रथमान्तं धावनाश्रयो मृगो दर्शनाश्रयस्त्वमिति बोधः। 
अत्र बोधे भाष्यविरोधः स्पष्ट एव। 


नैयायिकमते धावनस्यैव मृगविशेषणतया भाने एकत्र विशेषणतयाऽन्वित- 
स्यापख्र॒ विशेषणत्वायोग इति न्यायेन, दश्निऽन्वयानुपपत्तौ प्राधान्याद्‌ 
मृगस्येवान्वयः स्यात्‌। एवं सति मृगस्य दर्शनक्रियाकर्मत्वेन द्वितीयापत्तिः। एवं 
स्थिते अप्रथमासामानाधिकरण्यात्‌ शतूप्रत्ययापत्तिश्च, एवमपि द्वितीयाया 
दर्वारत्वेन, “पश्य मृग" इति वाक्यस्यैवासम्भवापत्तः। 


न च पश्य मृगो धावति' इदमेव वाक्यस्वरूपं स्यात्‌। वाक्यार्थबोधाय 
त्वमिति अध्याहार्यः। त्वमिति अध्याहारे वाक्यभेदप्रसङ्गरूपो दोषस्तदवस्थ: स्यात्‌। 
अतो नेयायिकमतानुरोधिशाब्दबोधो न समीचीनतां भजते। तस्माद्‌ भावप्रधान- 
माख्यातमिति निरुक्ताद्‌ भूवादिसूत्रस्थक्रियाप्रधानबोधकभाष्याच्च क्रियाप्राधान्यमेव 
निश्चीयते। 

तत्र हि का तर्हिं वाचोयुक्तिः, पचति, भवति, त्वं पचसि भवसि पक्ष्यति 
भवति, एषेषा वाचोयुक्तिः-पच्यादयः क्रिया भवतिक्रियायाः कर्त्यो भवन्ति 
इत्युक्तम्‌। अत्र॒ पचति भवति इत्यत्र पाककर्तृका भवनक्रिया इत्येव बोधः, 
नैयायिकसम्मते प्रथमान्तार्थमुख्यविशेष्यकबोधे तु भाष्योक्तबोधस्यासिद्धिः स्यात्‌। 
यतो हि पाकक्रियायाः प्रथमान्तार्थकत्वाभावात्‌ कर्तृत्वानापत्तेः। अतो व्याकरण- 


१. भूवादयो धातवः सूत्रस्थभाष्ये। 

सिद्धान्तसम्मतो व्यापारमुख्यविशेष्यकबोध एव स्वीकरणीय इति। अस्मिननव क्रय 
शाब्दबोधविषयककार्यकारणभावोऽपि विचारणीय इति जिज्ञासायां सत्यां कायं- 
कारणभावो विचार्यते। तत्र घटादिपदात्‌ पटादिविषयकशाब्दबोधवारणाय तत्पद- 
जन्यतद्विषयकशाब्दबुद्धित्वावच्छिन्नं प्रति, तत्पदजन्यतद्विषयकोपस्थितिः कारणम- 
वश्यमेवाङ्गीकरणीयम्‌। घटपदात्‌ पटोपस्थितेरभावान्न तद्विषयको शाब्दबोधः। 

एकसम्बन्धिज्ञानमपरसम्बन्धिनं स्मारयति" एवंविधया घटपदादेः समवायन 
तत्सम्बन्ध्याकाशविषयकोपस्थितिबलादाकाशविषयकशाब्दबोधवारणाय तत्पद- 
जन्यतद्विष्यकशाब्दबोधं प्रति तत्पदनिष्ठवृक्तिज्ञानाधीनतद्विषयकोपस्थितिः कारण- 
मिति स्वीकारे आकाशस्य वृत्तिज्ञानाधीनोपस्थितेरभावान्न शाब्दबोधापत्तिः। 
एतादृशकार्यकारणभावस्वीकारेऽपि घटपदाद्‌, यथा घटत्वप्रकारकघटविशेष्यक- 
शाब्दबोधो जायते, तथेव घटप्रकारकघटत्वविशेष्यको बोधो कथं न जायत इति 
जिज्ञासायामपरः कश्चन विशिष्टः कार्यकारणभावः कल्प्यते। तद्यथा-तत्पदजन्य- 
तत््रकारकतद्विशेष्यकशाब्दबोधं प्रति तत्पदनिष्ठतत्मकारकतद्विशेष्यकोपस्थितिः 
कारणम्‌। तथा च घटादिपदाद्‌ घटग्रकारकघटत्वविशेष्यकोपस्थितेरभावानन तादृश- 
शाब्दापत्तिः। अत्र पक्षे वृत्तिज्ञानमावश्यकं प्रतिभाति। तत्र घटकीभूता केति 
जिज्ञासायां समासेन तत्स्वरूपमुच्यते “पदपदार्थसम्बन्धत्वमेव वृक्तिः" । 

सा वृत्तिस्रिधा-- शक्तिः, लक्षणा, व्यञ्जनेति। तत्र शक्तेः किं स्वरूपमिति 
जिज्ञासायां प्रथमतो नैयायिकमतं प्रस्तूयते। नैयायिका ईश्वरेच्छारूपां शक्तिमङ्गी- 
कुर्वन्ति। सा चेच्छा द्विविधा-आद्या पदप्रकारिकाऽर्थविशेष्यिका, द्वितीया अर्थ 
प्रकारिका पदविशेष्यिका चेति। अत एवोक्तं विद्यते यत्‌- 

'अस्मच्छब्दादयमर्थोः बोद्धव्यः" इत्याकारा, “इदं पदममुमर्थं बोधयतु" 
इत्याकारा वेश्वरेच्छा शक्तिः, सैव सम्बन्धः। यद्यपि नैयायिकसम्मतेश्वरेच्छाशक्ति- 
विषयतासम्बन्धेन पदेऽर्थे बोधे च विद्यते। एतावता कः शक्यः किं शक्तमिति 
ज्ञातुमशक्यम्‌, तथापि बोधनिष्ठजन्यतानिरूपितजनकताकव््वसम्बन्धेन शक्तिविषयो 
वाचको बोधविषयत्वसम्बन्धेन, शक्तिविषयो वाच्य इति नातिप्रसङ्गः कुत्रापि। 


खण्डनम्‌ 
नैयायिकसम्मतेश्वरेच्छायाः शक्तित्वं न॒ सम्भवति। यदा इच्छायाः 
सम्बन्धत्वं सिद्धयेत्‌, तदैव तस्याः शक्तित्वं स्यात्‌। यतो हि आधाराधेयभाव- 


१. परमलघुमज्जूषायाः टी० पृ० ४५; २. तत्रैव, प०३०। 

नियामक एव सम्बन्धो भवति। प्रकृते च इच्छीयविषयताश्रयबोधनिष्ठजन्यता- 
निरूपितजनकताख्यविषयतासम्बन्धेनायमर्थः-इच्छावान्‌ अयं शब्दो न इच्छावान्‌ 
इति व्यवहारस्यादर्शनाद्‌ इच्छायाः सम्बन्धत्वाभावः। तत्र सम्बन्धो नाम सम्बन्धिभ्यां 
भिन्नो द्विष्ठो विशिष्टवुद्धिनियामकश्चेति। अत्र सम्बन्धलक्षणेऽशत्रयम्‌, तत्र द्विष्टः 
सम्बन्ध इति भर्तृहरेः सिद्धान्तः, अन्यच्च नैयायिकादीनां बोध्यम्‌। 


तद्यथा--घटवदभूतलमित्यत्र॒ घटभूतलयोर्यः संयोगाख्यः सम्बन्धः, स 
घटभूतलोभयसम्बन्धिभ्यां भिन्नः, उभयनिष्ठः, घटनिरूपितो यः संयोगस्तदाश्रयो 
भूतलमिति विशिष्टबुद्धिरपि, अतः संयोगसम्बन्धः सुतरां सिद्धयति। प्रकृते संयोग 
इव नैव सम्भवति; यतो हि घटशब्द इच्छावान्‌, घटपदार्थो वा इच्छावान्‌ इति 


व्यवहारो कुत्रापि न प्राप्यते। अत ईश्वरेच्छायाः सम्बन्धत्वनिरासे जाते 
शक्तित्वाभावः स्वतः एव सिद््यति। 


किञ्च, ईश्वरेच्छायाः शक्तित्वं कथमपि न सम्भवति, यतो हि घटपदस्यापि 
पटे शक्तत्वप्रसङ्गात्‌। घटपदात्‌ पटो बोद्धव्य इतीच्छाया विषयतया पटेऽपि सत्त्वात्‌। 
यदीश्वरेच्छीयघटपदजन्यबोधविषयत्वप्रकारतानिरूपितविशेष्यत्वं शक्तिरिति, न 
पटेऽतिप्रसङ्गः। किञ्च, यदीश्वरेच्छाशक्तिः स्वीक्रियते, तदा दण्डाद्‌ घटो जायतामिति 
इच्छाविषयत्वेनैव वहिज्ञानं स्यात्‌। एवं रीत्या व्याप्त्युच्छेदः स्यात्‌, 
संयोगादिसम्बन्धेन घटादिसम्बद्धानां चक्षुरादीनां घटादिबोधकत्वदर्शनात्‌। अत्रापि 
प्रमाणप्रमेययोः सम्बन्धान्तरमेवोचितम्‌। किञ्च, ईश्वरेच्छायाः शक्तिस्वीकारे 
आत्माश्रयो दोषः। आत्माश्रयत्वं नाम “स्वस्य स्वावच्छेदकत्वम्‌”' । नैयायिक- 


सम्मतेश्वरेच्छाया विस्तृतं स्वरूपमिदमस्ति-“इदमभिन्नशब्दनिष्ठजनकतानिरूपित- 
जन्यतावद्बोधविषयतावानर्थः'* इति। 


शक्तिसम्बन्धेन बोधं प्रति शब्दः कारणम्‌। अत्र कारणता जनकतारूपैव, 
शक्तिरूपः सम्बन्धोऽपि जनकताघटित एव। अतो जनकतावच्छेदकता जनकता 


जाता। अतः स्वस्य स्वावच्छेदकत्वेनात्माश्रयदोष इति। अत ईश्वरेच्छा इच्छा वेति 
नैव शक्तिः। 


कोण्डभट्प्रभृत्याचार्यणा मतम्‌ 


प्राङ्नव्यमतभेदेन व्याकरणशास्त्रे द्विविधा प्रवृ्तिर्वरीवतिं शास्त्रकाराणाम्‌। 
तत्रादौ भ्राच्यमतमुपस्थाप्यते। प्राचीनैः पदार्थनिरूपिता पदनिष्टशक्तिर्बोधजनकता- 


१. वैयाकरणसि°लघुमजञ्जृषारीका रत्नप्रभा-२०। 





२. परमलघुमञ्जूषा। 

रूपेति स्वीकृता। तत्र विषये कौण्डभटन प्रतिपादितम्‌- 
इन्द्रियाणां स्वविषयेष्वनादिर्योग्यता यथा। 
अनादिरर्थैः शब्दानां सम्बन्धो योग्यता तथा ।। 


कारिकार्थस्तु इन्द्रियाणामित्यत्र॒निष्ठत्वं षष्ठ्यर्थः, स्वविषयेषु इत्यत्र 
निरूपितत्वं सप्तम्यर्थः। इन्द्रियनिष्ठा इन्द्रियविषयघटादिनिरूपिता या कारणता, सा 
यथा अनादिस्तथा सकलशब्दनिष्ठा घटादिनिरूपिता योग्यताऽपि अनादिः। 
योग्यतायामनादित्वञ्च “इन्द्रियजन्यज्ञानप्रतियोगिकध्वंसव्याप्यत्वम्‌' ¦ व्याप्य- 
व्यापकभावो कालिकसम्बन्धेन बोध्यः। एवञ्चात्र॒ योग्यताशब्देन बोधजन- 
कताऽद्गीक्रियते। एतावता प्राचीनमते शक्तिर्बोधजनकतारूपेव ग्राह्या। 


प्राचीनसम्मतबोधजनकतारूपा शक्तिरपि नाङ्गीकर्तुं शक्या, सम्बन्धाभावात्‌। 
न हि बोधजनकतासम्बन्धेन पदं पदार्थवदिति विशिष्टवुद्धिः सञ्जायते। वृत्तिता- 
नियामकसम्बन्धेनैव वृत्तिपदेऽर्थे भवितुमर्हति; किन्त्वत्र बोधजनकतारूपा शक्तिः 
स्वरूपसम्बन्धेन पदे सत्त्वेऽपि पदार्थे निरूपकतासम्बन्धेन सा शक्तिर्विद्यते। स 
निरूपकतासम्बन्धो वृत्तितानियामकसम्बन्धो नास्ति। तस्मात्‌ सम्बन्धान्तरमेव 
कल्पनीयम्‌। अत एव नागेशेन मङ्खूषायां प्रत्यपादि-- 

“सम्बन्धान्तरमेव शक्तिः, स च सम्बन्धो वाच्यवाचकभावापरपर्यायः" । 


स॒ च वाच्यवाचकभावोऽखण्डः। स्वरूपसम्बन्धेन पदेऽर्थे सन्तिष्ठते। 
एतावता द्विष्ठः सन्‌ सम्बन्धतां भजते। एवं क्रमेण, यथा वृत्तिः शाब्दबोधे 
कारणीभूता विद्यते, तथैवाकाङक्षायोग्यता-सन्तिधिप्रभृतीनि सहकारिकारणानि 
विद्यन्ते। तत्राकाङक्षात्वन्नाम “पदार्थानां परस्पराकाङ्क्षा यथा-- नीलो घट इति। 
नीलपदार्थो घटपदार्थमाकाङ्क्षते, घटपदार्थो नीलपदार्थमाकाडक्षते, अत एव 
परस्परसाकाडक्षत्वादभेदसम्बन्धावच्छिन्ननीलत्वावच्छिन्ननीलनिष्ठग्रकारतानिरूपित- 
घटत्वावच्छिननविशेष्यताकशाब्दबोधो जायते। 

योग्यता-“परस्परान्वयप्रयोजकधर्मव््वम्‌ ` न्यायबोधिनीटीकायामपि लक्षणं 
कृतं विद्यते। तद्यथा-बाधाऽभावो योग्यता" । * अत एव "वहिना सिञ्चति' 
वाक्यमिदमप्रामाणिकम्‌, योग्यताया अभावात्‌। 


१. वेऽ भूषणसारे शक्तिप्रकरणे; २. भूषणटीका शक्तिप्रकरणम्‌। 
३. व ०सि०लघुमञ्जूषा, शक्तिप्रकरणम्‌; ४. तर्कसङ्यहः, शब्दखण्डम्‌। 
५. तर्कसङ्ग्रहः, शब्दखण्डम्‌; ६. न्यायबोधिनीरीका। 

एवं रीत्या शाब्दबोधः सर्वेषां दार्शनिकानां मते सञ्ञायते। मीमांसका 
भावनामुख्यविशेष्यकशाब्दबोधमङ्गीकुर्वन्ति। तेषां मते भावना एव धात्वर्थः। 
तद्यथा-- देवदत्तः ओदनं पचति" इत्यादिवाक्यस्य देवदत्तैककर्तृका ओदनकर्मिका 
विक्लित््यनुकूला वर्तमानकालिकी भावना इति बोधस्तेषां मते भवति। एवं क्रमेण 
सर्वत्र शास्त्रे शाब्दबोध ऊहनीय इति शम्‌। 

धर्मशास्त्रेषु बालानामधिकाराः 
डो. बनारसीत्रिपाठीं 


उपाचार्यः, संस्कृतविभागे 
दीनदयाल-उपाध्यायगोरखपुरविश्वविद्यालयस्य, गोरक्षपुरम्‌ 


९ && 


साम्प्रतं मानवाधिकारविषये सर्वे जना जागरूका दृश्यन्ते। अस्मिन्‌ 
भूमण्डलीकरणसमय एव-““यत्र विश्वं भवत्येकनीडम्‌” इत्युक्तिरियं सार्थवती 
प्रतीयते। सूचनातन्त्रस्य अपूर्वविकासेन विश्वमिदं नास्माकं कृतेऽगम्यम्‌। 
संयुक्तराष्ट सङ्घस्य प्रस्तावानुसारं सर्वरदिशेर्मानवाधिकाराः स्वकीयेषु संविधानेषु 
व्यवस्थापिताः। पुराकालादेवास्माकं संस्कृतौ सन्ततेर्महन्महत्वं स्वीकृतं विद्यते। 
सूत्रकारा उपदिशन्ति--श्रजातन्तुं मा व्यवच्छेत्सीः" इति। अस्माभिरविदितं नास्ति 
यत्‌ सूर्यवंशीया राजानः प्रजायै एव गेहमेधिनो भवन्ति स्म। 
कोषीतकित्राह्यणोपनिषदो हद्योक्तिरपि निभालनीया-- 
अङ्गादङ्गात्सम्भवसि हदयादधि जायते। 
आत्मा वै पुत्रनामासि स जीव शरदः शतम्‌।।२।। 
अपत्यमहिमामण्डितं बालसौन्दर्याभिपूजितं श्लोकद्रयमिह समुपस्थाप्यते-- 
१. अन्तःकरणततत्वस्य दम्पत्योः स्नेहसंश्रयात्‌ । 
आनन्दय्रन्थिरेकोऽयमपत्यमिति पठ्यते ।। (उत्तररामचरितम्‌-३।१७) 
२. आलक्ष्यदन्तमुकुलाननिमित्तहासैरव्यक्तवर्णरमणीयवचःम्वृत्तीन्‌। 
अद्काश्रयप्रणयिनस्तनयान्‌ वहन्तो धन्यास्तदङ्गरजसा कलुषीभवन्ति ।। 
(अभिज्ञानशाकुन्तलम्‌-७।१७) 


मानवाधिकारेषु बालकानामधिकारा नोपेक्षिताः सन्ति। तान्‌ परिरक्षितुं न 
केवलं प्राप्तविकासानाम्‌, अपि त्वन्येषामपि देशानां प्रतिश्रुतिः चिन्ता चावलोक्यते 
पुराकाले विषयममुमधिकृत्य धर्मशास्त्रेषु धर्मशास्त्रकारेः, नयनिर्धरकेः, 
व्यवहारविद्धिश्च केचन उपाया विहिताः। इह चिन्त्यं यत्क बालः 2 अत्र नारदो 

७ सारस्वती सुषमा [ ५३ व. १-२ अ. 
व्रवीति - जन्मप्रभृति षोडशवर्षपर्यन्तं वयो बाल्यावस्था कथ्यते। तन्मते तु 


बालस्य शिशुरेवापरपर्यायः। अष्टवर्षपर्यन्तं गर्भस्थः शिशुरिव स मन्यते, तथा 
यदा षोडशवर्षदेशीयो भवति, तदा बालः 


पौगण्डो वाऽभिधीयते। 
देवयाज्ञिकनिबन्धेऽत्र विशेषो दृश्यते-- 


` शिशुरादन्तजननाद्‌ बालः स्याद्‌ यावदाशिखः । 

कथ्यते सर्वशास्त्रेषु कुमारो मोज्जिबन्धनात्‌ ।। 

आ पञ्चवर्षात्कौमारं पौगण्डो नवहायनः ।। 
निर्णयसिन्धौ स्पष्टीकृतम्‌-- 


प्राक्चूडाकरणाद्नालः प्रागन्नप्राशनाच्छिशुः। 
कुमारकस्तु विज्ञेयो यावन्मौञ्जीबन्धनम्‌ ।। 
इति कौटलीयार्थशास्त्रे (१।९५) प्रतिपादितम्‌। षोडशं वयोऽभिव्याप्य ब्रह्मचर्य 


रक्षयम्‌। विद्याग्रहणार्थं धर्मग्रहणार्थज्चेयमवस्था अतीवोपयुक्ता। इहैव 
जयमङ्गलाक्रोडपत्रे एतद्विषयकः श्लोकोऽप्युदधृतः- 


आ षोडशाद्‌ भवेद्‌ बालस्तरुणस्तत उच्यते । 
ग र्ध्व 7 ् 
वृद्धः स्यात्‌ सप्ततेरूर्ध्वं वर्षीयान्नवतः परम्‌ ।। 


अन्यत्र विष्णुगुप्त वदति- बालद्रव्यं ग्रामवृद्धा वर्धयेयुः, आ व्यवहार 
प्रापणात्‌ (अर्थशास्त्रम्‌-२।९१)। अपरत्र (३।३०) स॒ एव प्रतिपादयति- "यद्‌ 
द्वादशवर्षा स्त्री प्राप्तव्यवहारा, षोडशवर्षः पुमान्‌" इति। अनेन निश्चेतुं शक्यं यत्‌ 
स्त्रीणां कृते जन्मतो द्रादशवर्षपर्यन्तमेव बाल्यावस्था, पुरुषाणां च कृते जन्मतः 
षोडशवर्षाणि यावत्‌। 


अत्रेदं विचारणीयमस्ति यद्‌ धर्मशास्त्रानुसारं कानि कृत्यानि 
बालकानामधिकाररूपेण वर्णयितुं शक्यन्ते। धर्मशास्त्रेषु व्यवहारशास्त्रेषु कुत्रचित्‌ 
कण्ठतो बालाधिकारा वर्णिताः, कुत्रचिच्च सद्धेतेन तेषामभ्युदयार्थं विहितानि 
कृत्यान्यपि वाक्छलेन अधिकारा भवितुमर्हन्ति। कस्यापि देशस्य समाजस्य च 





१. नारदस्मृतिः-४।८५। 

२. निर्णयसिन्धुः, पृ०४०२। 

३. निर्णयसिन्धुः, पृ° १९४। 

४. अर्थशास्त्रस्य टीका-जयमङ्गलाक्रोडपत्रम्‌,पृ०४२२। 

भारं निर्वोदं बालका एव समर्था भवन्ति। तेषामभ्युदयाय सौख्याय च यदस्माभिः 
क्रियते, तत्सर्व स्वाभाविकाधिकारपदेन व्यवहियते। वक्ष्यमाणरीत्या इहाधिकारा 
वर्ण्यन्ते। बालकान्‌ संस्कर्तुं नैके संस्कारा धर्मशास्त्रेषु विहिताः, येषां साहाय्येन 
बालाः समाजोपयोगिनं स्वरूपमाप्नुवन्ति। न केवलं जन्मत एव, अपि तु प्रागपि 
गर्भावस्थायां ते संस्कारमपेक्षन्ते, यथा उत्तररामचरिते जृम्भकास्त्रानालक्ष्य रामो 
भणति- सर्वथेदानीं त्वत््रसूतिमुपस्थापयन्ति (१।१५)। अत्रोक्तं मनुना- 
वेदविहितेः कर्मभिरद्विजातीनां क्रमेण गर्भाधानादयः शारीरिकाः संस्कारा 
विधातव्याः। एभिरिह परत्र च शुचिरायाति। जातकर्मादिसंस्कारेर्बेजिकं गार्भिकं च 
पापमपमृज्यते । 


शाबरमतानुसारं [संस्कारः किमपि वस्तु कामपि व्यक्तिं वोदिश्य 
प्राप्त्यर्हतामानयति । संस्कारतत्वे हारीतस्य मतमुदधृत्य प्रतिपादितं यद्यदा 
व्यक्तिर्गरभाधानसंस्कारद्रारा यौनसम्बन्धं प्रवर्तयति, तदा स गर्भस्थं शिशुं 
वेदज्ञानार्ह करोति। पुंसवनद्वारा च बालकरूपतामानयति। सीमन्तोन्नयनद्वारा पित्रोः 
पापान्मोचयति तम्‌। जातकर्मनामकरणान्नप्राशनसमावर्तनादिभिः संस्कारश्च 
मोचयति तं पापान्तरेभ्यः। चिरकालादेव संस्काराः पुरुषस्य गुप्तयोग्यतायाः 
साधका मन्यन्ते । 


बालकानामधिकारविषये प्रामुख्येन शिक्षाग्रहणमुपवर्ण्यते। पिता स्वपुत्र 
शिक्षयेत्‌, ततो बालो गुर्वाश्रमं गच्छेत्‌। पिता एव पुत्रमुपनयति स्म। गुर्वाश्रमं 
गत्वोपनीता ब्रह्मचारिणो योग्यतानुसारं षोडशवर्षपर्यन्तमतो वाऽभ्यधिकं कालं 
यावत्‌ शिक्षां प्राप्नुवन्ति स्म। यद्याचार्यगृहं निवसतः कस्यापि बालस्य शिक्षां विनैव 
वर्षमेकं व्यतीतं भवेत्‌, तहं अनध्यापयन्नाचार्यो बालकस्य सर्वेषां पापानां भोक्ता 
भवति। मार्कण्डेयोक्त्या प्रतीयते यद्‌ वर्तमानकालिकी मनोविज्ञानानुसारिणी परीक्षेव 
पुराकालेऽपि शिशोरभिरुचिं परीक्ष्यैव अध्ययनविषयाणां निर्धरणमासीत्‌। अत एव 
अग्रतः प्रविन्यस्तेषु शिल्पभाण्डेषु शस्त्रेषु च यत्‌ स्पृशेद्‌ बालः, तदनु- 
सारमेवाध्ययनविषयनिर्धारणं तत्कृते भवेदित्येव निर्णयसिन्धौ प्रतिपादितं विद्यते। 
तद्यथा-- 


१. मनुस्मृतिः-२।२६-२७। 
२. शाबरभाष्यम्‌, जैमिनीयसूत्रे ३।१।३-संस्कारो नाम स भवति यस्मिञ्जाते पदार्थो भवति 
योग्यः कस्यचिदर्थस्य... 


३२. हारीतः, संस्कारतत््वम्‌, प° ८५७। 

अग्रतोऽथ प्रविन्यस्य शिल्पभाण्डानि सर्वशः। 
शस्त्राणि चैव वस्त्राणि ततः पश्येत्त॒ लक्षणम्‌ ।। 
जीविका तस्य बालस्य तेनैव तु भविष्यति ।। (पृ०१९०) 


बालकानां परिवर्दधनं परिपालनञ्च यथा भवेत्‌ तथा अस्माभिरवश्यमेव 
करणीयम्‌। अकार्य शतमपि कृत्वा शिशुः भर्तव्यः, धनं स्यान वा पत्युः 
कर्तव्यमस्ति यत्‌ सः स्वकीयां पतिव्रतां भार्यां परिपालयेत्‌। पिता पुत्रं पुत्रश्च 
पितरों संवद्धयेत्‌। मातरः स्वपुत्रेभ्यो वस्त्राणि वपन्ति स्म, तान्‌ च सुविचार 


सत्कर्मभिश्च शिक्षयन्ति स्मेति ऋग्वेदे ५।४७।६ वर्णितम्‌। एवमेव गुरुरपि 
शिक्षयति स्म (मनु° २।१५९)। 


आश्वलायनदक्षेण पोष्यवर्गे बालकाः परिगणिताः । प्रथमतः पितरावेव 
तत्परिपालनं सम्पादयतः। पुराकाले बालकानामभिरक्षकः पालयिता च राजा एव 
मन्यते स्म। स्वामिविरहितानां बालकानां परिवर्धनं तु विशेषेण राज्ञां 


कर्तव्यमासीत्‌। परिपालनेन सहेव तस्य रिक्थमपि राज्ञा संरक्षणीयम्‌- 
बालदायादिकं रिक्थं तावद्राजानुपालयत्‌। 
यावत्‌ स स्यात्‌ समावृत्तो यावच्चातीतशेशवः ।। (मनु. ८।२७) 
धर्मसूत्रे गौतमेनोक्तम्‌-^रश्यं बालधनमाव्यवहारप्रापणात्‌, समावृत्ेरवाः 
(१०।४८-४९)। “अनाथबालस्वामिकं पितृव्यादिभिरन्यायेन गृह्यमाणं तावद्राजा 
रक्षद्‌ यावदसा गुरुकुलात्समावृत्तो न भवति। यस्त्वशक्त्यादिना बाल एव 
समावर्तते सोऽपि यावदतीतबाल्यो भवति तावत्तस्य धनं रक्षेत्‌"। मेधातिथिः 
प्रतिपादयति (मनु° ८।२८)- यः कश्चिद्नाथस्तस्य सर्वस्य धनं राजा यथावत्‌ 
परिरक्ेत्‌। अनाथबालविषये कौटल्यविधानमस्ति-बालवृद्धव्याधितव्यसन्यनाथांश्च 


१. मनुस्मृतिः ११।१० पश्चादसंख्याकाऽयं शलाकः - 
वृद्धा च मातापितरं साध्वी भायां शिशुः सुतः। 
अप्यकार्यशतं कृत्वा भक्तव्या मनुखवीत्‌ ।। 
द्रष्टव्यम्‌ -- मेघातिथिः, मनु०४।२५१, मिताक्षरा, याज्ञ ° स्मृ ०१।१२.४, २।१७५। 
२. धर्मशास्त्र का इतिहास, पृ०२२१। 
३. वसिष्टधर्मसूत्रम्‌-१९।३५-३६, विष्णुधर्मसूत्रम्‌-३।६५, मत्स्यपुराणम्‌-२।५।६२, 
अग्निपुराणम्‌-२२५।२५, अभिज्ञानशाकुन्तलम्‌-६।२५। 
४. कुल्लृकभद्टः, मनु° ८।२७, अत्रैव मेधातिथिः--वालधनं राज्ञा स्वधनवत्‌ परिपालनीयम्‌। 
अन्यथा पितृव्यादिवान्धवा मयेदं रक्षणीयमिति विवदरन्‌। द्र०, मनु०८।१४८- १४९। 

राजा बिभृयात्‌, स्त्रियम्‌ अप्रजातां प्रजातायाश्च पुत्रान्‌। बालद्रव्यं ग्रामवृद्धा 
वर्दधयेयुराव्यवहारप्रापणात्‌, देवद्रव्यं च (अर्थशास्त्रम्‌-२।१)। वालधनमन्येन 
केनापि भुज्यमानमपि तृष्णीं तद्धनं लब्धुं नार्हति ; परन्तु यदि स धनस्वामी जड 
पोगण्डश्च न॒ भवति, तदीयदर्शनविषये च तद्धनं भुज्यते, तदा स्वामिना 
व्यवहारेण नष्टं ततो भोक्तुरेव तद्धनं भवति । निष्कर्षतः कथितुं शक्यते यद्‌ 

व्यवहारशास्त्रसम्बन्धिभिः सर्वैः सिद्धान्तैः बालानां विकलेन्द्रियाणां प्रक्षिप्ताना- 
मेवम्भूतानामन्येषामपि सम्पत्ती रक्षिता। केनाप्यन्येन _ योगेऽपि इटिति 
अधिकारच्युतिर्नैव जायते। तदर्थं दीर्घावधिः प्रदत्तो दृश्यते। 


कोटल्येन कर्मसु मृतानां कर्मचारिणां निर्रितेभ्यो बालकेभ्यो भक्तवेतनस्य 
व्यवस्था कृता। महाभारतस्य सभापर्वणि नारदनोक्तम्‌- ये जना राज्याथ मृत्यु 
वृण्वते, तेषां दारा बालकाश्च राजभिः परिपालनीया भवन्ति- 


क्वचिद्ारमनुष्याणां तवार्थे मृत्युमीयुषाम्‌ । 
व्यसनं चाभ्युपेतानां बिभर्षि भरतर्षभ ।। (५।५५) 
अत्र शुक्रस्यापि (२।४०६-४११) सम्मतिर्दृश्यते- 
स्वामिकार्ये विनष्टो यस्तत्पत्रे तदभृतिं वहेत्‌ । 
यावद्‌ बालोऽन्यथा पुत्रगुणान्‌ दृष्ट्वा भृति वहेत्‌ ।। 
ब्रह्मचर्यावस्थायां शिक्षाग्रहणकाले जीवनयापनार्थं भिक्षाया अधिकार 
आसीत्‌। न तत्र कोऽपि नियमः--कस्माद्‌ भिक्षां गृहणीयात्‌, कस्माच्च न; अपि 
तु सर्वतः प्रतिगृणीयात्‌ । 
अभ्यवहारे शेथिल्यमधिकृतम्‌ 
गौतममतानुसारमुपनयनात्पर्वं बालको यथेच्छमाचरितुं प्रभवति, यथेच्छं च 


१. मनु० ८।१४७-१४८, नारदस्मृतिः-४।७९-८०। 
२. तत्रेव कुल्लुकभट्रः। 
३. याज्ञ० स्मृ० २।२५, मनु० ८।१४९। 
४. अर्थशास्त्रम्‌-४।३..... कर्मसु मृतानां पुत्रदारा भक्तवेतनं लभेरन्‌। ब्ालवृद्ध- 
व्याधिताश्चेषामनुग्राह्याः। 
५. मनु° (४।२५१)- 
गुरून्भृत्यांश्नोज्जिहीर्षन्नर्यिष्यन्‌ देवतातिथीन्‌। 


सर्वतः प्रतिगृहणीयान तु तृप्येत्स्वयं ततः।। द्र° मिताक्षरा, याज्ञ ° १।२२४, २।१७५। 

भोक्तुम्‌। आपस्तम्बेनोक्तम्‌-- यावद्‌ बालस्यान्नप्राशनं न॒ भवति, तावत्‌ 
सम्भवत्यशुचिः। दक्षेणाप्युक्तम्‌ (१।३।४)- 
जातमात्रः शिशुस्तावद्यावदष्टौ समा वयः। 
स॒ हि गर्भसमो ज्ञेयो जातिमात्रप्रदर्शकः।। 
भक्ष्याभक्ष्ये तथा पेये वाच्यावाच्ये तथानृते। 
अस्मिन्‌ बाले न दोषः स्यात्‌ स यावन्नोपनीयते।। 
रागप्राप्तिभोजने कालनियमं प्रतिपादयता कमलाकरभटेन मार्कण्डेयमत- 
मुदधृतम्‌--ग्रहणकालपर्यन्तं भोजनं सर्वथा निषिद्धमेव; परन्तु बालवृद्धातुराणां तु 
ग्रहणयामात्पूर्वमेकयामो निषिद्धः। यथोक्तं मार्कण्डयेन- 
सायाहे ग्रहणं चेत्‌ स्यादपराहणे न भोजनम्‌ । 
अपराहणे न मध्याहे, मध्याहवे न तु सङ्गवे।। 
भुञ्जीत सद्गवे चेत्‌ स्यान्न पूर्वं भोजनक्रिया ।।इति। 
शेथिल्यमिदं माधवीये वृद्धगौतमोऽपि प्रददाति निर्णयसिन्धौ (पृ०४३)। 
ग्रहणनिर्णयं स्पष्टमेवोक्तं यच्चन्दरग्रहणे यस्मिन्‌ यामे ग्रहणं तस्मात्पूर्वं प्रहरत्रयं न 
भुञ्जीत। सूर्यग्रहे तु प्रहरचतुष्टयं न भुञ्जीत; परन्तु स्त्री-बाल-वृद्धातुरविषये नायं 
नियमः। अत्र माधवीये गोतमोक्तिरपि- 
सूर्यग्रहे तु नाश्नीयात्पूर्वं यामचतुष्टयम्‌ । 
चन्द्रग्रहे तु यामास्त्रीन्‌ बालवृद्धातुरे्विना ।। इति। 
दण्डविधाने शेथिल्यम्‌ 


वयः समीक्ष्य धर्मशास्त्रकारेर्बालानां कृते दण्डनिर्धारणेऽपि शैथिल्यं 
विहितम्‌। यदा बालश्चौरकर्म करोति, तदा पृष्ठतो दण्डनीयो भवति, रज्ज्वा 
वेणुदलेन वा ताडनीयो भवति। अल्पापराधं बालं न॒ दण्डयेदित्यपि 
व्यवस्थासीत्‌ । ऊनैकदशवर्षस्य पञ्चवर्षात्परस्य बालस्य विशुद्धये प्रायश्चित्तं गुरुः 


१. निर्णयसिन्धुः, प° ४४। 
२. मनु० ८।२९९-३००, द्र° आपस्तम्ब० १।२।८।२९-३०। 


३. अर्थशास्त्रम्‌-४।८, मन्दापराधं वालं व्याधितं मत्तमुन्मत्तं क्षुत्पिपासाध्वक्लान्तम्‌ 
अप्रत्याशितम्‌ आमकाशितं दुर्बलं वा न कर्म कारयेत्‌। 

सुहच्च चरेत्‌; परन्तु अतो बालतरस्यास्य अपराधो नापराधः, पातकं न वा पातकं 
भवितुमर्हतीति हरदत्तमतम्‌। ` अङ्गिरामते (मिताक्षरा, याज्ञ० ४।२४३) 
षोडशवर्षान्त्यूनस्य बालस्यापराधाय विहितस्य प्रायश्चित्तस्य अर्धमेव निर्धारितम्‌। 
अत्र शद्भोऽपि द्रष्टव्यः। तन्मते पञ्चवर्षदेशीयो बालः कयाचित्‌ क्रियया नापि 
कृतापराधो भवति, न वा दण्ड्यः, न वा प्रायश्चित्तीयः। अधुनाऽपि 
भारतीयसंविधाने सप्तवर्षदेशीयो बालो दण्डमुक्त एव। 


करदाने शोथिल्यम्‌ 


अनाथबालकेभ्यो न्यायालयोपस्थितावपि काचिद्‌ बाध्यता नासीत्‌। तेभ्यः 
करदानविषयेऽपि विशिष्टा व्यवस्था निर्धारिता। करमुक्तेषु जनेषु बालोऽपि मनुना 
पठितः। तेनाभिहितं यत्‌ क्षीणकाशेनापि राज्ञा बालस्तु अनुग्राह्यः, न तु दापनीयः। 
बालस्तु दानमानहितकरणैः पूजनीय एव। युवावस्थायाः प्राग्‌ गुरुकुलेषु निवसन्ती 
बालका निःशुल्काः कथ्यन्ते स्म। नावा नदीं पारयितुं बालकेभ्यः शुल्कदानं 
मुक्तिरासीत्‌; परन्तु पशुदारकाणां कृते शुत्कव्यवस्था आसात्व। 


बालहत्याविषये किञ्चित्‌ 


धर्मशास्त्रेषु बालहत्या नितान्तं घृणास्पदं कर्मेति वर्णितम्‌। हारीतमते 
(७।२०३) तु बालघातिनः शूले दण्डनीयाः। यः कोऽपि बालकं हन्ति तदर्थ 
मृत्युदण्डस्य व्यवस्था परिलक्ष्यते। याज्ञवल्क्येऽपि (२।२७२) व्यवस्थेयं दृश्यते। 
कोरल्यविधानेन प्रजाघातिनी गोभिः पादयितव्या आसीत्‌ । युद्धेष्वपि बालो न 
हन्तव्य इत्येष सिद्धान्त एव स्वीकृत आसीत्‌। 


बालकानां क्रयो विक्रयश्च गर्हित आसीत्‌। मेत्रायणीसंहितायाम्‌ 
(१।१०।११) कन्याक्रयस्य सङ्केतो विद्यते; परन्तु जेमिनीयनये (६।१।१५) 


१. निर्णयसिन्धुः, पृ०१९४। 

२. अर्थशास्त्रम्‌-३।२०, देवव्राह्मणतपस्विस्त्रीवालवृद्धव्याधितानामनाथानाम्‌ अनभिसरता 
स्वदुःखनिवेदनाय धर्मस्थानमभिगच्छता कार्याणि धर्मस्थाः कुर्युः। 

३. मनुस्मृतिः-८।३९४-३९५। 

४. गौतमधर्मसूत्रम्‌-१०।९-१२, आपस्तम्बधर्मसूत्रम्‌-२।१०।२६।१०-१६, वसिष्ठधर्मसूत्रम्‌- 
१।४२-४६, १९।२२३-२४। 

५. मनुस्मृतिः-९।२३२। 

६. अर्थशास्रम्‌-४।११- पतिगुरुप्रजाधातिकामग्निविषदां सन्धिच्छेदिकां वा गोभिः पादयेत्‌ 

इदमनुचितम्‌। आपस्तम्बधर्मसूत्रे (२।६।१३।१०-११) विस्पष्टीकृतं यद्‌ बालका 
उपहारे क्रये वा दातुं न शक्याः। मनुः कन्याक्रयणं विक्रयणं वा स्यादुभयमपि 
प्रतिषधति। याज्ञवल्क्यस्तु कन्याविक्रयणमुपपातकं मनुते। महाभारतस्य 
अनुशासनपर्वणि भीष्मोक्तिर्ध्यातव्या-- 


अन्योऽप्यथ न विक्रेयो मनुष्यः किं पुनः प्रजाः। 
अधर्ममूलेहिं धनेस्तेर्न धर्मोऽथ कथञ्चन।। (४५।२३) 
अनेन सन्ततेर्विक्रयणं निषिद्धम्‌। न केवलं बालविषय एवापि तु मनुष्य- 
विषय एष नियमः। बोधायनधर्मसूत्रेऽपि प्रतिपादितं यल्लोभवशाद्‌ ये केऽपि शुल्कं 
गृहीत्वा स्वकीयां कन्यां विवाहार्थं विक्रीणते, ते पापात्मानः आत्मविक्रयिणो 
घोरपातकिनश्च = ~ | ङ (द्‌ ह विक्रीणीते ^ 
घोरपातकिनश्च सन्ति, ते नरकं गच्छन्ति । बोधायनमते तु य: कन्यां विक्रणीते, 
ग्व विक्रीणीत [ , क) १ कोटल्येनापि ग कृत्यमिदं र 
सः स्वपुण्यमव विक्रोणीते। काटल्येनापि कृत्यमिदं नानुमतम्‌ । 
बालस्य गोत्राधिकारः 


एकस्मिन्‌ प्रसङ्गेऽपरार्काो भणति--यदा बुद्धिपूर्वकं कश्चित्‌ सगोत्रे सप्रवरे 
वा उद्वाहयति, तदा स जातिच्युतो भवति। तस्य पुत्रस्तु चाण्डालो भवति; 
परन्तु गोत्रेण स काश्यपो भवितुं शक्यः (बोधा० ५४)। पितृभ्यां पथि परित्यक्तं 
बालकं यः पोषयेत्‌, तस्यैव वर्णस्तस्य जायते। तस्य संस्कारः पालकेन 
आत्मवत्कर्तव्यः । 
बालकानां कृते ऋणावधिः 


बालानामृणावधावपि व्यवहारेषु शेथिल्यं विलोक्यते। कोौण्डिन्यमते तु 
बालकानां कृते कोऽपि ऋणावधिरनर्धारितो नास्ति।` पितद्वारा अनैतिकेभ्यः कार्येभ्य 
ऋणरूपेण गृहीतं धनं प्रति पुत्रस्य दायित्वं नासीत्‌। अदेयदानं यद्‌ दानं 
निषिद्धत्वात्‌ पूर्णरूपेण विधिप्रतिकूलमस्ति तथा अदत्तदानं-- यत्‌ परित्यक्तुं शक्यं 


१. मनुस्मृतिः-९।९८। 

२. याज्ञवल्क्यस्मृतिः-२३।२६। 

३. वौधायनधर्मसूत्रम्‌-१।११।२०-२१, मनुस्मृतिः-३।५१, ५४-५५। 

४. अर्थशास्त्रम्‌-३।६५- आत्मविक्रयिणः प्रजामार्या विद्यात्‌। आत्माधिगतं स्वामिकर्माविरुद्धं 
लभेत, पित्र्यं च दायम्‌। मूल्येन चार्यत्वं गच्छेत्‌। 

५. महाभारतम्‌, अनुशासनपर्व-४९।२ १-२३, द्र° रामायणम्‌, अयोध्याकाण्डम्‌-१००।६०। 

६. धर्मशास्त्र का इतिहास, प° ७७१, जीमूतवाहनस्य व्यवहारमातृका, पृ० ३४१। 

तदानं तथा चावेदनोपरि न्यायालयेन निषिद्धं कर्तुं शक्यते। यतो हि एवम्भूतं दानं 
तु दातुरयोग्यतायाः परिणाममात्रमेव भवति, यथा कस्यचिदुन्मत्तस्य, प्रक्िप्तस्य, 
वृद्धस्य बालस्य वा धनानि सन्ति । 


दायाधिकारः 

मनीषिणो विभक्तव्यं पितृद्रव्यं दायमाहुः। पितृद्रारागतं मातृद्रारागतं वा द्रव्यं 
दायशब्देन व्यवहारशास्त्रषु कथितम्‌।` दीयत इति व्युत्पत्या दायशब्दो निष्पद्यते। 
अत्र ददातिप्रयोगश्च गोणः। 

मिताक्षरानुसारं यद्धनं स्वामिसम्बन्धादेव निमित्ताद्‌ यस्य स्वं भवति, तदेव 
दायशब्देन उच्यते (दायभागः १।३)। तत्रैव (१।४-५) वर्णितं यदाये मृतादीनां 
त्यागो नास्ति। ततश्च पूर्वस्वामिसम्बन्धाधीनं तत्स्वाम्युपरमे यत्र द्रव्ये स्वत्वं तत्र 
निरूढो दायशब्दः। पुत्रस्तु पितुरुत्तराधिकारी भवति। कौटल्यानुसारं (अर्थशास्त्रम्‌- 
३।६) तु केवलं जारजबालस्यैव रिक्थाधिकारो नासीत्‌; परन्तु नेदं स्वीकृतमन्यः 
धर्मशास्त्रकारैः। कालिदासमते तु गर्भस्थोऽपि शिशुः पितरं रिक्थमर्हति। 
(अभिज्ञानशाकुन्तलम्‌, अङ्कः ६)। जन्मतो बालकः स्वत्वाधिकारी भवतीति 
मेधातिथिः। मिताक्षराऽपि इदं स्वीकरोति- पुत्रः पित्र्यस्य कुलक्रमागतस्य रिक्थस्य 
अधिकारी भवति, कन्या चापि। सामान्यतो वयसि एव रिक्थस्य विभागः क्रियते 
स्म, तथापि अर्थशास्त्रे अतीतषोडशवर्षाः स्वयं विभागं भजन्ते। 
अप्राप्तव्यवहाराणामृणादिदेयव्ययविशोधितं भागं भ्रातृबन्धुषु मातुलादिषु मामवृद्धषु 
वा॒स्थापयेयुरिति कौटल्योक्तिः (३।५)। तन्मते नियोगविधिना जातस्य 
बालस्यापि सम्पद्यधिकारो भवति स्म। दायाधिकारवर्णन एव एतदपि स्पष्टीकृतं 
यद्‌ यदि कोऽपि धर्मानुसारमधिकारी न भवेत्‌, तर्हिं नियोगविधिना क्षेत्रजाय धनं 
प्रदिशेत्‌ । = 

सम्पत्तिविभागादूर्ध्वं जातो बालस्तु पित्रयस्य अधिकारी भवत्यव। आरस- 
बाल इव दत्तकबालोऽपि पालकस्य कुलं सौविध्यं चाप्नोति । दत्तकस्य बालस्य 
जनकपितुः पुत्राद्यभावे श्राद्धकरणस्याधिकारश्चासीत्‌; परन्तु धनग्रहण स न। 


. नारदस्मृतिः-७।९-११। 

, स्मृतिसदग्रहः, स्मृतिचन्दरिका, प्र २५५, नीलकण्ठस्य व्यवहारमयूखः, पृ ९३। 
. अर्थशास्त्रम्‌-३।६। 

मनुस्मृतिः-१।९४२, वसिष्ठधर्मसूत्रम्‌-७।४०-४१, गौतमधर्मसूत्रम्‌-२८।२७। 

जनकपालकयोरुभयोः पित्रोः सन्तत्यभावे दत्तकस्य जनकपालकयोरुभयोरपि 


धनग्रहणं स्वीकृतम्‌। अनेन सहेव उभयोः प्रतिवार्षिकं श्राद्धकरणेऽपि तस्याधिकारो 
व्यवस्थापितो वर्तते (धर्मसिन्धुः, पृ०३७१)। 


बालो न साक्षी 
बालः साक्षिकार्य कर्तु प्रभवति नवेति जिज्ञासायां मानवधर्मशास्त्र 
उक्तमिदम्‌ --अग्राप्तव्यवहारत्वाद्‌ बालो न साक्षी कार्यः; परन्तु अन्तर्वेश्मादिकारये 


तु बालादयोऽपि स्थितिविशेषे साक्षिणो भवितुमर्हन्ति। उपप्लुतमनसां बालादीनां 


साक्ष्येऽनृतं वदताम्‌ अस्थिरा वाग्‌ भवति, अतस्तामनुमानेन जानीयादिति 
मनुनाऽभिहितम्‌। 


इत्थं बालाधिकारविषये सङ्क्षेपेण किञ्चिद्‌ विचार्य विरम्यत इति शम्‌। 





१. मनुस्मृतिः-८।६६,७०-७१। 

साक्षिस्वरूपविमर्शः 
प्रो ० रामकिशोरत्रिपाठी 


आचार्यः, वेदान्तविभागस्य 
सम्पूर्णानन्दसंस्कृतविश्वविद्यालये 
वाराणसी 


छ € ‰& 


साक्षाद्‌ द्रष्टुस्वभावाद्विषयपरिचितो द्योतयद्रस्तुरूपं 

चिद्रूपत्वाच्च सम्यग्‌ जनयति विभवं जीवमध्यस्थमेत्य। 
ज्ञातृत्वेनापि भोगेषूपरतमभितं सर्वतन्त्रस्वतन््रं 

लोकख्याति प्रमोषाद्रचयति नियतं साक्षिचेतन्यमेतत्‌।। 


साक्षाद्‌ द्रष्टेति विग्रहे “साक्षाद्‌ द्रष्टरि संज्ञायामि""ति सूत्रेण साक्षादित्य- 
व्ययात्‌ संज्ञाविषयकद्रष्र्थे इनिप्रत्ययेन निष्पन्नः साक्षिशब्दः प्राधान्येनोपद्रष्र्थमेव 
बोधयति। त्रयो हि साक्षादद्रष्टारः--दाता ग्रहीता उपद्रष्टा च। तथाप्यत्र संज्ञानिमितते 
विहितेनिप्रत्ययसमवहित उपदरषटर्थमेव बोधयति। उक्तञ्च ज्ञानेन्द्रसरस्वती- 
महाभागेन--““यद्यपि साक्षादद्र्टारस््रयो भवन्ति-दाता ग्रहीता उपद्रष्टा च, तथापि 
संज्ञाग्रहणात्‌ साक्षिशब्देनोपद्रष्टेवोच्यते"" । महाभाष्येऽपि- “त्रिभिः साक्षाद्‌ दृष्टं 
भवति, यश्च ददाति, यस्मै च दीयते, यश्चोपद्रष्टा। तत्र सर्वत्र प्रत्ययः प्राप्नोति। 
संजञाग्रहणसामर्थ्याद्धनिकान्तेवासिनोन भवति" । तच्च द्विधा-ईश्वरसाक्षि 
जीवसाक्षि च। तत्र॒ शुद्धसत्तवप्रधानाविद्यारूपया माययाऽऽवृत्तचेतन्यमीश्वरः, 
तयोपहितचेतन्यमीश्वरसाक्षीत्युच्यते। अन्तःकरणावच्छिन्नचैतन्यं जीव इति मते 
तदुपहितचेतन्यं जीवसाक्षिपदेन व्यवहियते। अविद्यावच्छिननजीव इति पक्षे स एव 
वस्तुप्रकाशकत्वेन साक्षीति कथ्यते। तत्रापि विषयभोगप्रवृत््यर्थमन्तःकरणमपेक्षयते। 





१. पा.सू. ५।२।९२। 
२. तत्त्वबोधिनी, पा.सू. ५।२।९२। 
३. महाभाष्यम्‌, पा.सू. ५।२।९२। 

तथा चान्तःकरणं विषयसम्बद्धं प्रमातृतादात्म्यापन्नं स्ववृत्त्या विषयं सम्बध्नाति। 
प्रमातृचतन्यं च विषयस्वरूपं भासयद्‌ बोध्यत्वेन चिनोति। 


कर्तव्याकर्तव्यविवेचनक्षममन्तःकरणनिष्ठं सर्वव्यापकञ्च साक्षिचेतन्यमेव 
कर्माध्यक्षत्वेन नियन्त्रयति कर्मविधिम्‌। अन्यथा फलेप्सया विहितानि कर्माणि 
नैरन्तर्येण प्रवर्तेरन्‌। विहिताविहितकर्मफलानभिलासयाऽपि साक्षाद्‌ द्रष्टृत्वेन 
स्वव्यापकत्वेन च स्वर्गाद्यनित्यफलकानि कर्माणि वर्जयित्वा तत्त्वमस्यादिमहा- 
वाक्यबोधितजीवात्मनोरभेदबोधे प्रवर्तयति ज्ञानेन्द्रियाणि। तथा च श्रुतिः--““एको 


दवः सर्वभूतेषु गूढः सर्वव्यापी सर्वभूतान्तरात्मा। कर्माध्यक्षः सर्वभूताधिवासः साक्षी 
चता केवलो निर्गुणश्च" ।। 


यदाश्रितं सर्वशरीरमूलं समस्तलोकव्यवहारबोधु। 
प्रवर्तकर्मानभिकाङक्षकं यत्‌ प्रपञ्चहीनं कथितं हि साक्षि।। 


अत्राश्क्यते किमस्ति जीवधिन्नं साक्षिचैतन्यम्‌? सुखादिधर्माणामा- 
श्रयाश्चाहङ्कारादयस्तेषां प्रत्यक्षसाधनमिति चेत्‌, न, अहङ्कारादिष्वपि जीवत्व- 
प्रतिपादनाज्जीवातिरिक्तसाक्षिचेतन्यस्याप्रयोजकत्वात्‌। तत्‌ समाधत्ते कूटस्थदीपे 
स्थूलसुक्ष्मशरीराधिष्ठानभूतं कूटस्थचेतन्यं स्वावच्छेदकशरीरद्रयस्य साक्षाद्‌ दर्शकं 
सत्‌ कर्तत्वादिविकारणशन्यं साक्षिपदमर्हति। लोकेऽपि कर्मफलेषुदासीनं सर्वविज्ं 
मध्यस्थमव साक्षिरूपेण व्यवहरन्ति जनाः। उक्तञ्च--““उत्तमः पुरुषस्त्वन्यः" । 
स्थूलसृक्ष्मादिदहद्रयप्रकाशनार्थमपि साक्षिचेतन्यमावश्यकम्‌। देहद्वयस्यावभासोऽन्तः- 
करणवृत््याऽपि सम्भवतीति चेत्‌, न, दीपादिगतवृत्तीनामिवान्तःकरणवृत्तेरपि जड- 
रूपत्वात्‌ साक्षिचेतन्यमन्तरा देहद्रयप्रकाशनेऽसामर्थ्यात्‌। अथ च वृत्तेः पूर्व देह- 
द्रयस्य न स्पष्टप्रतीतिः। वृत्तयुत्तरन्च स्थूलोऽहं कर्ताऽहमिति स्पष्टप्रत्ययः। तत्र यदि 
वृत्तिज्ञानातिरिक्तं साक्षिस्वरूपं न स्वीक्रियेत, तदा सर्वत्र सममेव शरीरद्रयं भासेत। 


किञ्च॒ साक्षिचेतन्याभावे वृत्तीनामुत्पत्तिविनाशक्रियाऽपि न सम्भवेत्‌, 
स्वस्मिन्नेव स्वोत्पत्तिविनाशसम्भवात्‌। अयं भावः- यथा घटादिप्रकाशे संशय उदेति 
कस्यायं प्रकाशः, न तथाऽहद्कारादिषु। अहङ्कारादीनामस्तित्वे न कस्यचित्‌ संशयस्तेषां 
नित्यप्रकाशरूपेण साक्षिचेतन्येनैव संसर्गात्‌। प्रतिमादिध्यानकालेऽपि मूर्तिविषयक- 
वृत्तिधारा प्रवहति। तत्र॒ धाराप्रवाहेऽहमर्थस्य तदगोचरवृत्तेश्चानुभवाभावान्न 
तद्विषयकसंस्कारोदयः। तदुत्तरकालेऽप्यहमर्थस्य स्मरणाभावादन्यधाराकालीना- 


१. खवेता० ६।११। 
२. गीतायाम्‌- १५।१५७। 

हङ्कारस्य साक्षिरूपेणानुसन्धानं सम्भवति। तदर्थं यदि धाराकालजन्यानुभव एव 
स्वीक्रियेत, तदा धाराविच्छेदस्य प्रसङ्गोऽप्यापद्येत, अतः साक्षिस्वरूपं कल्प्यते। 

''वृत्तेः साक्षितया वृत्तिप्रागभावस्य च स्थितः। 

बुभुत्सायां तथाज्ञोऽस्मीत्याभासज्ञानवस्तुनः'” ।। 

यदि साक्िचेतन्यस्यैवाहमर्थवृत्तरनुभवस्तदा जीवस्य तद्विषयकस्मृत्यादि- 

योग्यता न स्यादिति तत्समाधत्ते--“अन्योऽन्याध्यासेन जीवेकत्वापत्त्या कूटस्थस्य 
जीवान्तरङ्गत्वात्‌'" । नन्वस्तु जीवचैतन्यमेव साक्षी किमन्यत्‌ कल्पनेनेत्यत्राह 
लोकिकवैदिकव्यवहारप्रवर्तकस्य जीवस्यौदासीन्यत्वाप्रयोजकत्वात्‌। साक्षि हि 
सर्वकर्मफलानभिकाङ्क्षयोभयविधव्यवहारदरष्टृत्वेन राजते, न तु कर्मरूपं तत्‌। तथा 
च श्रुतिः- “तयोरन्यः पिप्पलं स्वाद्रत्यनश्नन्नन्यो अभिचाकशीति” । नाटकदीपे 
हि नृत्यशालादीपदृष्टान्तेन साक्षिचेतन्यस्वरूपं समाहितम्‌। यथा नृत्यशालास्थदीपो 
रङ्गमञ्स्वामिनं सभ्यान्‌ नर्तकीञ्च प्रकाशयति, तथेव साक्षिचैतन्यमपि। अहद्कारोऽत्र 
प्रभुः, विषया हि सभ्याः, बुद्धिश्च नर्तको, रङ्गमञ्चमिदं जगत्‌, तेषाञ्च प्रकाशकं 
साक्षिचेतन्यम्‌। 

“नृत्यशालास्थितो दीपः प्रभुं सभ्यांश्च नर्तकीम्‌। 

दीपयेदविशेषेण तदभावेऽपि दीप्यते" ॥ 


विषयभोगाभिकाङक्षया जगति प्रवृत्तोऽहद्काररूपत्वादभिमानी जीवः समस्त- 
प्रपञ्चप्रवर्तकत्वात्स्वामीत्युच्यते। नर्तकीसङ्केतानुवतिसङ्गीतवदिन्द्रियाणां बुद्ध्यधीन- 
तया बुद्धिरेवात्र॒नृत्याङ्गना यथा सङ्कृतितं प्रवर्तते सर्व जगत्‌। तस्याश्च 
प्रकाशरूपत्वेऽपि क्रियानुवर्तित्वेन जडरूपत्वात्‌ परम्रकाशाभिदीपनम्‌। जीवात्मा 
चाहङ्कारमालिन्येन तमोवृत्तत्वात्तदधिष्ठानभूतकूटस्थचेतन्येन प्रकाश्यते। विषयास्तु 
सर्वदा तमोवृता एव॒ सन्ति। “सभ्यपुरुषतुल्यान्‌ विषयान्‌ नानाविधविकार- 
वतित्वाननर्तकीतुल्यां धियं च दीपयन्‌, दीपसुषुप्त्यादावहद्काराद्यभावेऽपिदीप्यमानश्चि- 
दाभासविशिष्टाहद्काररूपजीवभ्रमाधिष्ठानकूटस्थचैतन्यात्मा साक्षीति" । 


पञ्चदशीकूटस्थदीपे। 
. सिद्धान्तलेशसङ्यहे। 
. श्वेता. उप. ४।६। 
7 ॥ 

५. सिद्धान्तलेशसङ्यहे। 

साक्षी यदि प्रमाता स्यात्‌ प्रपञ्चदीपनं कथम्‌। 
यः प्रमाता स भोक्ताऽपि भोग्यासक्तितमोवृतः।। 


न कुत्रापि विशुद्धात्मा मोहाद्‌ वस्तुप्रकाशकः। 
अविद्योपहितः साक्षी सर्वत्रापि प्रदीपकः।। 
ताकिकेरपि मन्तव्यः स्वप्ने विषयदीपनात्‌। 
साक्ष्येव ज्ञानसंसिद्ध्ये दीपवत्सर्वभासकः।। 


यत्त॒ ताकिकप्रभाकरो स्वपरप्रकाशक्षयदीपवदात्मरूपत्वेन प्रकाशात्मनो 
जीवस्य स्वस्वरूपप्रकाशकत्वे सति विषयप्रकाशने क्षमत्वात्‌ किमन्यत्साक्षि- 
स्वीकारेण तन्न घटादिविषयसमवधान एव दीपादिप्रकाशस्य सम्भवात्‌। साक्षी च 
विषयविरहितेऽपि स्वप्नादौ वासनावासितचित्तवृत्तिनिष्टविषयान्‌ प्रकाशयतीति 
वेशिष््यम्‌। अथ च तत्‌ सिद्धान्ततोऽपि दोषः स्यात्‌। तथा हि तार्किकप्रभाकरौ 
प्रतिकार्य भिन्नं कारणं भिन्नश्च कर्तेति मन्येते। तत्र॒ सुखादिकार्याणामपि 
तत्तत्कालविशेषेण भिन्नत्वाज्जीवात्मनो भेदापत्तिः स्यात्‌। सुखाद्यनुभवानां कर्तु्भेदे 
हि "योऽहं पूर्वं॑सुखमन्वभूवं सोऽहमिदानीं दुःखमनुभवामि" इत्यनुभवविरोध 
आपद्येत। तन्मते पूर्वापरकालिकेककर्तुरभावात्‌। अथ च नानाकार्यकारणसम्भक्त- 
कर्तृरूपस्य जीवात्मनो विकारित्वे-“"दिव्यो ह्यमूर्तः पुरुषः स ॒बाह्याभ्यन्तरो 
ह्यजः'* । “स वा एष महानज आत्माऽजरोऽमरोऽमृतः'",` “न जायते प्रियते वा 
कदाचित्‌ । इत्यादिश्रुतिस्मृतिविरोध आपद्येत। तत्र॒ केचित्‌ जाग्रत्स्वप्न 
सुषुप्तिष्ववस्थात्रयविनिरमुक्तो जीवात्मातिरिक्तः परमेश्वर एव सर्वकर्मणामीक्षणात्‌ 
साक्षादद्ष्टत्वन साक्षी। “एवमयं पुरुष आत्मा स्वयंज्योतिः कार्यकारणविलक्षण- 
स्तत््रयोजकाभ्यां कामकर्मभ्यां विलक्षणो यस्मादसङ्गो ह्ययं पुरुषः क्षणिकवादिनो 
बो द्धास्त्वन्तःकरणवृत्तेरेव विषयप्रकाशकत्वमभ्यमन्यन्त। तत्रान्तःकरणस्य हि द्विधा 
वृत्तिस्तः स्वीक्रियते--अहंवृत्तिरिदंवृत्तिश्च। तत्रदंवृ्तिर्मनोरूपा अहं 
वृत्तिश्च विज्ञानमयत्वाद्विषयप्रकाशिका। ताभ्यां विभक्तमन्तःकरणमपि भिन्नम्‌। तथा 
हि इदंवृत््यवच्छिन्नान्तःकरणेन विषयग्राहकत्वमहंवृत््यवच्छिन्नान्तःकरणेन विषय- 
प्रकाशकत्वम्‌। किमन्यत्साक्षिस्वीकारेण। तदुच्यते--अन्ताःकरणवृत्ेर्जडरूपत्वान्नन 
विषयप्रकाशायोपयुज्यते। तन्नयेऽसद्रूपशन्यस्येव सकलजगदविभ्रमहेतुत्वमिति। 
१. मुण्ड. उप. २।१।२। 
२. वृ.उप. ४।४।२५। 
३. गीता. २।२०। 

तदपि न वरं निःस्वरूपस्य शून्यस्याधिष्ठानत्वायोगान्निरधिष्ठानस्य भ्रमस्यानुपपत्तेः। 
अतस्तंरपि शन्यवेद्योपगमे साक्षिस्वरूपं स्वीकार्यम्‌। 
ˆनिरधिष्ठानविभ्रान्तेरभावादात्मनोऽस्तिता। 
१.१. १ 
शून्यस्यापि ससाक्षित्वादन्यथा नोक्तिरस्य ते” ।। 


अन्तःकरणस्य सुखदुःखादिधर्माणामवभासकः साक्षी व्यापकीभूत- 
मूलाविद्योपहितचेतन्यरूपस्तूलाविद्योपहितचैतन्यरूपो वा नाद्यः, मूलाविद्योपहित- 
चेतन्यस्य साक्षिस्वीकारे देवदत्तीयान्तःकरणप्रकाशकः साक्षी यज्ञदत्तीयान्तः- 
करणस्याप्यवभासकः स्यात्‌, व्यापकोपाधिनोपहितया तस्यापि व्यापकत्वात्‌। 
तूलाविद्योपहितचेतन्यमिति चेन्नाविद्यास्वरूपत्वेन तस्यापि व्यापकतया तदुपहित- 
चेतन्यस्यापि व्यापकत्वात्‌। अतोऽन्तःकरणोपहितचैतन्यमेव जीवसाक्षीति। 
अविद्योपहितचेतन्यमीश्वरसाक्षित्वेनाभिमतम्‌। तत्रेश्वरस्य सर्वज्ञतया तत्साक्षिणश्च 
सर्वविषयावभासकत्वम्‌। 
विषयाणां साकषिभासकत्वप्रकारः 
ज्ञेयं सर्वं बहिष्टं हदयपरिवृतं चित्म्रमातृस्वरूपं 
तच्चेन्द्ियप्रणाल्या विषयमुपगतं ज्ञातृताभावनेत्थम्‌। 
वृत्तिश्चात्र प्रमाणं तदपि जडतया न प्रकाशक्षमत्वं 
चैतन्यं साक्षिरूपं भवति जगतो वस्तुभासे निमित्तम्‌।। 


समेषां जागतिकपदार्थानां प्रमातुप्रमाणप्रमेयेष्वन्तर्भावः। तथा चाक्तम्‌-- 
 श्रिविधं चेतन्यं प्रमातृचैतन्यं प्रमाणचंतन्यं विषयच॑तन्यं चति" । तत्र घटाद्य- 
वच्छिन्नं चैतन्यं विषयचैतन्यमन्तःकरणवृत््यवच्छिन्नं प्रमाणच॑तन्यम्‌, अन्तःकरणा- 
वच्छिन्नं प्रमातृचैतन्यम्‌। यथा घटशरावमणिकमल्लिकोदञ्चनादिभिर्वस्तुतोऽ- 
परिच्छिनननमपि वियत्‌ परिच्छिद्यते, एवमनवच्छिन्नमपि चेतन्यमवच्छिद्यते, वस्तुत- 
श्चेतन्यमेव नान्यत्‌। नन्वन्तःकरणस्य वृत्तैरेवासम्भवात्‌ तदवच्छिन्नं चेतन्यं प्रमाणं 
चेतन्यमित्यक्तिरयुक्तेति चेत्‌, न, विषयावबोधेऽन्तःकरणस्य तेजसरूपत्वात्‌। तथा 
हि सवितृकिरणवच्छीघ्रप्रसरोपपत्तिबोधनवदन्तःकरणमपि परिणमते। स च परिणामो 
वृत्तिरूपः- “तथा तैजसमन्तःकरणमपि चक्षुरादिद्रारा निर्गत्य घटादिविषयदेशं गत्वा 
घटादिविषयाकारेण परिणमते, स॒ एव परिणामो वृत्तिरित्युच्यते 
१. चित्रदीपे। 
२. वेदान्तपरिभाषायां प्रत्यक्षपरिच्छेदे; २. सिद्धान्तलेशसङ्यहे। 

८८ सारस्वती सुषमा [ ५३ व. १-२ अ. 
सा च वृत्ति्जडरूपत्वाद्विषयावरणमेवापसारयति, न तु प्रकाशनाय क्षमते। 
विषयतादात्म्यापन्नमन्तःकरणमपि न, तस्यापि जडत्वात्‌। न चान्तःकरणावच्छिन्न- 
प्रमातृचेतन्यं तस्यापि जडरूपान्तःकरणोपाधिनोपहितत्वात्‌। अत एवाह- साक्षिणैव 
विषयप्रकाशकत्वमिति। अनज्ञानावृताः सर्वे जडपदार्था न स्वतः प्रकाशन्ते। 
तद्गोचरवृत््याऽऽवरणनाशे सति प्रकाशपुज्जतब्रह्यरूपेण साक्षिणा प्रकाशतामर्हन्ति। 
अत॒ एव॒ साक्षिभास्यत्वमुक्तं सर्वविषयाणाम्‌। ब्रह्मरूपत्वेनैव प्रकाशकत्वं 
साक्षिचेतन्यस्य। उक्तज्च--““सर्वपरत्यग्भूतं विशुद्धं ब्रह्य जीवाभेदेन साक्षीति 
्रतिपद्यते'“। तथा च श्रुतिः--““आत्मेति योऽयं विज्ञानमयः प्राणेषु हद्यन्तज्योतिः 
पुरुषः” । भाष्ये हि--“श्राज्ञः परमेश्वरः सर्वज्ञत्वलक्षणया प्रज्ञया नित्यमवि- 
योगात्‌" । यथा घटादयो जडाः स्वगोचरवृत््याऽनावृतावरणाः साक्षिचैतन्येनावभा- 
सन्ते, तथेव वृत्तिरपि जडा न स्वतो भानयोग्या। तथा च तदर्थ वृत्त्यन्तरानुसरणेऽ- 
नवस्था स्यात्‌। वृत्यभावे भानाभाव इत्युभयतः पाशा रज्जुरित्याह। यद्यपि 
ब्रह्मातिरिक्तं सर्वमेव जडम्‌, तथापि प्रत्यक्षतोऽनुभूयमानवेलक्षण्येन कस्यचित्‌ 
किञ्चित्स्वभावविशेषादिकमास्थेयम्‌। यथा घटदीपको द्वावपि जडो, तथापि घटस्य 
स्वभाने आलोकचक्षुःसन्निकर्षद्यपेक्षा, प्रदीपस्य तु आलोकानपेक्षा, स तु घटं 
प्रकाशयन्‌ स्वात्मानमपि प्रकाशयति। एवमेव वृत्तिरपि विनैव वृत्त्यन्तरं तदर्थं जाता 
तं प्रकाशयन्ती स्वात्मानमपि प्रकाशयति। 


यत्रान्तःकरणं वृणोति परतश्चेतन्यरूपं महत्‌ 
भोगासक्तविमोहवृत्तिनिचयो जीवत्वमापद्यते। 
तत्राज्ञानविरोधनाद्धि जगतो बोधो न सम्भाव्यते 
चैतन्येन हि साक्षिणा द्युतिवशादद्योत्यत्वमासाद्यते।। 


अन्तःकरणावच्छिन्नप्रतिबिम्बस्थानीयचेतन्यं जीव इति पक्षेऽन्तःकरणो- 
पहितचेतन्यं साक्षि। तत्र॒ जीवात्मनो जडेनान्तःकरणावृततया न विषयप्रकाशाय 
क्षमते। अन्तःकरणस्य तैजसरूपत्वात्तद्वृत्तिद्रारा तदवच्छिन्नजीवात्मरूपप्रमातू- 
चैतन्यस्य विषयदेशप्रापणमेव सम्भवति, न तु वस्तुप्रकाशनम्‌। तत्र जडाऽपि वृक्तिः 
स्वावच्छिन्नचैतन्यांशेन विषयं प्रकाशयति। प्रकाश्यमानविषयसंसक्तसाक्षि- 
चैतन्यद्रारा हि विषयावबोधः प्रमातुरिति प्रथमः पक्षः। जडवृत्त्यवच्छिन्नचेतन्यस्य 
प्रकाशक्षयत्वे साक्षिचैतन्येनैव विषयप्रकाशनं विषयावबोधश्चेति द्वितीयः पक्षः| 


१. वृ.उप. ४।३।७। 
२. शा.भा..त्र.सृ. १।३।४२। 

तथा चोक्तम्‌--““अन्तःकरणावच्छिन्नो जीवः प्रतिबिम्बस्थानीयः परिच्छिन्न- 
स्तत्संसृष्टमेव विषयं प्रकाशयेत्‌" । अन्तःकरणस्य वृत्ति्रयम्‌-सङ्कल्प- 
विकल्पात्मिका वृत्तिर्मनः, निश्चयात्मिका वृत्तिश्च बुद्धिः। ताभ्यां भिन्नमन्तः- 
करणमुभयमाश्रयते। तत्र॒ सङ्कल्पविकल्परूपवृत्तर्जडत्वात्तदुपहितमन्तःकरणमपि 
जडम्‌। निश्चयात्मकवृत्तर्बुद्धिरूपत्वेन प्रकाशक्षमत्वात्तदुपहितमन्तःकरणमपि 
प्रकाशकम्‌। उक्तञ्च ज्ञानस्य ब्रह्मरूपत्वेन स्वप्रकाशत्वम्‌। ब्रह्मरूपता च-'सत्यं 
ज्ञानमनन्तं ब्रह्म" इति श्रुतिगम्या। तत्त्वदीपिकायामपि--““स्वतःसिद्धसाक्षि- 
प्रसादादेवोपलन्धिवदनुपलब्धेरपि सिद्धानवस्थादुःस्थताऽभावात्‌"” 
अविद्याप्रतिविम्बोऽयं जीवो वाचस्पतेर्नये। 
वृत्त्या विषयमाश्रित्य प्रकाशं क्षमते स्वयम्‌।। 

अविद्याप्रतिविम्बितचेतन्यं जीव इति पक्षे ईश्वरवत्सर्वगतो व्यापकश्च 
जीवात्मा वृत्तिमन्तराऽपि विषयसंसृष्टोऽविद्यावृतत्वात्‌ स्वयमप्रकाशमानत्वेन 
विषयविशेषे वृत््युपरागेण विषयं प्रकाश्य तदनन्तरं सर्वानपि विषयान्‌ स्वयमेव 
प्रकाशयति। तत्रापि वृत्तिरपेक्ष्यते। वृत्तिमन्तरा विषयावरणभङ्गो न सम्भवति। ननु 
जीवात्मनोऽविद्यावृतत्वेन विषयसंसृष्टतया विषयावभासः स्यादिति चेत्‌, न, 
विषयसंसृष्टमात्रेणैव  विषयप्रकाशत्वे सार्वकालिकविषयावभासकत्वमापद्येत, 
जीवात्मनो विषयैः सह सदैव संसृष्टत्वात्‌। अत एवाह-“अविद्योपहितचेतन्यस्य 
जीवत्वपक्षे घटाद्यधिष्ठानचैतन्यस्य जीवरूपतया जीवस्य सर्वदा घटादिभानप्रसक्त 
आवरणभङ्गजनकत्वमित्यावरणाभिभवार्था वृक्तिरित्युच्यते" | अत्र पक्षेऽतिरिक्तः 
साक्षी न स्वीक्रियते, जीवस्यैव साक्षिरूपत्वात्‌। उक्तज्च--“अविद्योपाधिको जीव 
एव साक्षाददृष्टत्वात्‌ साक्षी" । 


जीवो यदि भवेत्‌ साक्षी भोक्ताऽन्यः कल्पयेत्तदा। 
नहि विषयसंसक्तो मध्यस्थरूपतां त्रजेत्‌।। 


ननु जोवस्य साक्षित्वस्वीकारे “एको देवः सर्वभूतेषु गूढः सर्वव्यापी 
सर्वभूतान्तरात्मा'* , “द्रा सुपर्णा सयुजा सखाया समानं वृक्षं परिषस्वजातं इति 


१. विवरणरीकायाम्‌। 

२. ते.उप. २।१।१। 

३. तत्वदीपिकायाम्‌। 

४. वेदान्तपरिभाषायां तिषयपरिच्छेदे; ५. सिद्धान्ततेशसङ्यरह। 
६. श्वेता. उप. ६।११; ७; मु.उप. ३।१।१। 

९० सारस्वती सुषमा [ ५३ व. १-२ अ- 
रुत्योिरोधः। जीवात्माऽविद्यावृतोऽप्यन्तःकरणेन परिच्छिन्नत्वात्‌ सर्वभृताभिव्या- 
पनेऽप्रभुः, साक्षी च ब्रह्यरूपत्वात्सर्वभूताभिव्यापको भवति, अविद्योपाधिनो- 
पहितत्वेनेश्वरवज्जीवस्यापि सर्वव्यापकत्वात्‌। तथा चोक्तम्‌- “श्रह्मणो जीवभा- 
वाभिप्रायेण साक्षित्वम्रतिपादकः'”। द्वा सुपेति श्रुतिदोषोद्धारस्तु ““गुहां प्रविष्टा- 
वात्मानौ हि तददर्शनात्‌" इति सूत्रे विहितो भगवत्पादेन। तत्र हि पैङ्गिरहस्य- 
ब्राह्ममुद्धृत्य सत्वभूतमन्तःकरणं भोक्तृरूपेण ्षत्रज्ञञ्च॒ साक्षिरूपेण स्वीकृतम्‌। 
यदि शरीरं गुहा यदि वा हदयम्‌", उभयथाऽपि वुद्धिक्षे्रजञो गुहां 
म्विष्टातुपपद्येते। तथा च श्रुतिः--“ऋतं पिबन्तौ सुकृतस्य लोके गुहां प्रविष्टौ 
परमे परार्धे" । 


प्रातिभासिकरजतादीनां साकषिण्यध्यासप्रकारः 


उपादानाभावे प्रभवति कथं शृक्तिरजतं 

निमित्तं सर्वेषां कथयति मिथः सृष्टिचियने। 

विलक्षण्यं तत्र प्ररचयति लोकोत्तरमिदं 

सदाऽविद्यावृत्तेः परिणतिरिदं भाति रजतम्‌।। 

मूलाविद्याविधानं सकलमपि जगद्‌ ब्रह्मणो व्याप्तिसृष्टं 

तूलाविद्यानिमित्तं प्रभवति हि सदा शृक्तिरूप्यप्रतीतो। 

वृत्तौ काचादिदोषाद्रजतपरिवृतं चित्स्वरूपस्य भानं 

साक्षिण्यध्यासहेतुश्च कलयति मिथो विश्वरूपावसक्तम्‌।। 

व्यावहारिकवियदादिभ्यो विलक्षणमिदं प्रातिभासिकरजतम्‌। व्यावहारिक- 
विषयप्रत्यक्षं॑ हि विषयावच्छिननचैतन्येन सहान्तःकरणावच्छिन्नचैतन्यस्याभेदः 
ूर्वमेवोक्तम्‌। व्यावहारिकविषयाणां ब्रह्मप्रमां यावज्जायमानत्वात्‌ स्वस्थित्या 
चेतन्यावच्छेदकत्वं तेषाम्‌। प्रातिभासिकस्य तु व्यवहारकालेऽपि सत्ताभावात्‌ कथं 
प्रत्यक्षमित्युच्यते। काचादिदोषदूषितनेत्रयोः पुरोऽवस्थितशुक्त्यादिद्रव्य- 
संयोगादिदमाकारा चाकचिक्याकारा काचिदन्तःकरणवृत्तिरुदेति, तस्यां च 
वृत्ताविदमवच्छिन्नं चैतन्यं प्रतिविम्बते। ““तत्र पूर्वोक्तरीत्या वृततेनर्गमनेनेदमवच्छिनं 
चेतन्यं वृत््यवच्छिन्नं चैतन्यं चाभिन्नं भवति" । 
त्क 1 
. शा.भा.सृत्र. १।२।११। 


२ 
३, कट. उप. १।३।१। 
४. वेदान्तपरिभाषायां प्रत्यक्षपरिच्छेदे। 

तत्राविद्यायाः परिणतिः शुक्तेर्विवर्तञ्चेदं रजतम्‌। अविद्यैव प्रातिभासिक- 
रजताकारेण तज्ज्ञानाकारेण रजताकारवृत्तिरूपेण च॒ परिणमते। परिणाम- 
स्योपादानसमसत्ताककार्यापित्तितया नेत्रनिष्ठकाचादिदोषयुक्तैव परिणमते, यादृक्‌- 
सत्ताकमुपादानं तादृकसत्ताककार्यापत्तिदर्शनात्‌। उपादानविषयसत्ताककायपित्तिविवर्तं 
इति वचनात्‌। शुक्तेर्या व्यावहारिकी सत्ता तद्विषया प्रातिभासिकी सत्ता रजतस्येति 
कृत्वा शुक्तेर्विवर्तमित्युच्यते। एवमेव पारमार्थिकसत्ताकस्य ब्रह्मण उपादानस्य 
सत्ताया विषये व्यावहारिकी वियदादेः प्रातिभासिक च शुक्तिरजतादेः सत्ते, अत 
उभयं ब्रह्मण्यध्यस्यते। 

नन्विन्द्रियाणामनिर्वचनीयरजतेन सह. सन्निकर्षाभावात्‌ करणासहकृतेन 
साक्षिणा तत््रकाशकत्वायोगात्‌ प्रातिभासिकरजतस्य प्रत्ययः कथमित्युच्यते, वथा 
न्यायनये आत्मनो गुणत्वेनात्मनिष्टसुखादीनां ब्रह्मणोऽहं सुखी मम॒ देहो 
सुखीत्येवमनुभवाच्छरीरनिष्ठत्वेनोपलभ्यस्तथा चेतन्यमात्रस्य रजतं प्रत्यधिष्ठानतया 
सुखाद्युपलब्ध्यवच्छेदकत्ववदिदमवच्छिन्चैतन्यस्य प्रातिभासिकरजतस्याधिष्ठानत्वेन 
इदमोऽवच्छेदकतया च रजतस्य पुरोवर्तित्वेन प्रत्यक्षम्‌। उक्तञ्च विवरणकारेण-- 
“इदमाकारावच्छिन्नसाक्षिचेतन्यसमाश्रितस्य रजतस्य शुक्तिकासम्भेदोऽप्यविद्यात्मक 
इति, सुखादिवदनन्यवेद्यत्वमिति भावः । विषयचैतन्यस्य तदन्तःकरणोपहित- 
चेतन्याभिनननतयेदमवच्छिन्नचैतन्याध्यस्तरजतादेः साक्षिण्यपहस्ततया सुखादिव- 
दनन्यवेद्यत्वेन केवलसाक्षिवेद्यता शुक्तिरजतस्य। 

ननु सुखादिमानसप्रत्यक्षवच्छुक्तिरजतस्यापि साक्षिमात्रवेदयत्वेऽहं सुखीति- 
वदहं रजतवानिति प्रत्ययः स्यादिति चेत्‌, न, तादृशानुभवस्यवाभावात्‌। 
तदुक्तम्‌--““नहि सुखादीनामन्तःकरणावच्छिननचेतन्यनिष्ठाविद्याकार्यत्वप्रयुक्तमहं 
सुखीति ज्ञानम्‌। सुखादीनां घटादिवच्छद्धचेतन्य एवाध्यासात्‌; किन्तु यस्य 
यदाकारानुभवाहितसहकृताविद्याकार्यत्वं तस्य तदाकारानुभवविषयत्वमित्येवानुगत- 
नियामकम्‌” । 
विविधविषयाश्चितवृत्त्या साकषिभास्यत्वभेदः 

अन्तःकरणधर्मेणावच्छिन्ने हि चिदात्मनि। 
तदविद्याप्रयुक्तेदमहं सुखीति वृक्तिधीः।। 


१. पञ्चपादिकाविवरणप्रथमवण्नि। 
२. वेदान्तपरिभाषायां प्रत्यक्षपरिच्छेदे। 

सुखादयो मनोधर्मा घटवद्धि चिदात्मनि 
अध्यस्यन्ति समं वृक्तर्भदात्मरत्ययभिन्नता।। 


अनुभूत्या समं लोके संस्कारोऽप्यभिजायते। 
संस्कारोपहिताविद्या कार्यानुभूतिशाश्वतम्‌ ।। 
इदप्रकारेण घटप्रतीतिर्घटोऽयमित्याकृतिरेव भासते। 
अहप्रकारेण सुखादिभानं सुख्यस्मि भाने न कदापि हानिः।। 
अयं भावः-- यादृक्‌ संस्कारसहकृतवृत्तिप्रत्ययस्तादृगेवानुभवप्रकारः 
सर्वसम्मतः। घटादिविषयाणां बाह्यवृत्तितया तत्प्रत्यये तैजसमन्तःकरणमिन्द्रियद्रारेण 
निर्गत्य ॒वृत्तिपदेनाभिधीयते। तत्र॒ बहिर्निःसृतान्तःकरणवृत््यवच्छिन्नचैतन्याभेदाद्‌ 
घटोऽयमिति प्रत्ययः। तदुक्तम्‌--““अयं घट इत्यादिप्रत्यक्षस्थले घटादेस्तदा- 
कारवृत्तेश्च बहिरेकत्र॒देशे समवधानात्तदभयावच्छिन्नं चैतन्यमेकमेव विभाज- 
कयोरन्तःकरणवृत्तिघटादिविषययोरेकदेशस्थत्वेन भेदाजनकत्वात्‌ ”। इन्द्रियसन्नि- 
कषद्रारान्तःकरणस्य घटाद्याकारवृत्तौ सत्यां तत्र॒ चैतन्यं प्रतिबिम्बते, तच्च 
चेतन्यफलमित्युच्यते। चैतन्यप्रतिविम्बिता वृ्ति्विषयं व्याप्नोतीति फलरूपचैतन्य- 
स्यापि व्याप्तिर्जायते। तदेव घटादिविषयाणां फलव्याप्यमित्यभिधीयते। तदित्थम्‌- 
अयं घट इति ज्ञानं प्रत्यक्षं ज्ञानविषयो घटोऽपि प्रत्यक्षः। आद्यस्य घटज्ञानं 
प्रत्यक्षमिति व्यपदेशः, द्वितीयस्य घटः प्रत्यक्ष इति व्यवहारः। उक्तञ्च- 
न्यायरत्नावलीकारेण साक्षिणि जीवस्य तादात्म्यादिसम्बन्धान्तरसत्त्वेऽपि वृत्ति विना 
घटादर्जविं प्रत्यभानेन घटाद्यवच्छिननविशिष्टजीवात्मकत्वरूपस्य॒ साक्षिणि 
जीवोपरागस्य चावश्यकत्वात्‌”। एवमद्रैतसिद्धावपि- “अधिष्ठानचिदेव 
प्रकाशमाना वृत्िद्रारा जीवोपरक्ता जीवं प्रति विषयप्रकाशिका”. । 


सुखादिप्रत्यक्षप्रकारः 


सुखादीनामन्तःकरणधर्मत्वेन  तेषामन्तःकरणदेशस्थत्वं  निश्चप्रचम्‌। 
सुखादीनामन्तःकरणनिष्ठतया सुखाद्याकारा वृत्तिरपि तदाऽन्तःकरणदेशस्थेव। 
सुखावच्छिन्नचेतन्यस्य सुखाकारवृत््यवच्छिन्नचैतन्यस्य चैकदेशस्थितत्वेनोपाध्यो- 
भूदाजनकत्वादेकत्वं ततश्च सुखांशे प्रत्यक्षता। बाह्यविषयाकारवृत्तरिन्द्रिय- 
१. वेदान्तपरिभाषायां प्रत्यक्षपरिच्छेदे। 


२. सिद्धान्तविन्दो्टीका न्यायरत्नावली। 
३. अद्रैतसिद्धौ प्रथमपरिच्छेदे 


((-0. 9811011118118010 (111५6151 (0661100. 14111260 0 6810011 


ज्ये.भा.पू. २०५५ वि.] साक्षिस्वरूपविमर्शः ९३ 


सन्निकषपिश्षा, आन्तरविषयाकारवृत्तिस्तु स्वत एवेति, आन्तरबाह्यविषयप्रत्यक्षयो- 
विशेषः। तत्र घटादिप्रत्यक्षे चक्षुरादीन्द्रियाणां कारणत्वमपेक्षते, न तु सुखादि- 
साक्षात्कारे। अन्तःकरणधर्माणां बहिष्ठत्वाभावेन तत्मरत्यये करणानामनुयोगात्‌। न 
च सुखाद्युपलब्धिः क्रियारूपत्वात्‌ सकरणिका, तत्कारणं मनः सिद्ध्यतीति 
वाच्यम्‌, तत्क्रियात्वस्यैवास्वीकारात्‌। 


ननु सुखादयोऽन्तःकरणधर्मास्तद्वृत्तिरूढत्वात्‌ सर्वदेव भासेरन्निति चेत्‌ 
न, विषरयासक्तमनोवृत्तिसंसक्तेनव सुखादीनामनुभवात्‌। “न लिप्यते लोकदुःखेन 
बाह्यः“ “योऽशनायापिपासे शोकं मोहं जरां मृत्युमत्येति , एषोऽस्य परम 
आनन्दः, यो वे भूमा तत्सुखम्‌" इत्यादिश्रुतिवाक्यैरात्मनः सुखस्वरूपत्व- 
बोधनात्‌, तस्य च नित्यत्वात्‌ सुखमपि नित्यं भासेदिति चेत्‌, न, सुखस्य 
चित्सरूपेण नित्यत्वेऽपि सुखज्ञानमुत्पन्नं विनष्टमित्यनुभवेन तत्संस्कारसहकृतात्म- 
मनःसंयोगजन्यत्वस्वीकारात्‌। नन्वेवं सुखादिस्थितिसमयेऽपि तज्जञानस्योत्पत्ति- 
विनाशानुभवेन सुखानुभूतिबाध इति चेत्‌, न, सुखाद्युत्पत्त्यादिदशायां तदनुभवस्य 
तदुक्त्यादिविषयतयाऽन्यथासिद्धत्वेन तदसाधकत्वात्‌। अत एव सुखाद्युपलक्षि- 
तानुभवस्य दुःखादिसमयेऽपि सत्त्वात्‌ तदुत्पादककरणानिरूपणात्सुखादिविशिष्ट- 
तदुत्पत््यादेरन्यथासिद्धत्वान्नास्त्येव सुखानुभवः। 


तत्र॒ यद्यपि सुखादयो घटादिवच्छद्धे चेतन्य एवाध्यस्यन्ति, तथापि 
वृत्तिभेदादनुभवोऽपि भिद्यते। तथा चोक्तम्‌--“इदमाकारानुभवाहितसंस्कारसहकृता- 
विद्चाकार्यत्वाद्‌ घटादेरिदमाकारानुभवविषयत्वम्‌। अहमाकारानुभवा हि संस्कार 
सहिताविद्याकार्यत्वादन्तःकरणादेरहमाकारानुभवविषयत्वम्‌'* । ततश्च तदाकारवृत्ति- 
विषयत्वमेवास्वच्छतामसेषु भानप्रयोजकमास्थेयम्‌। स्वच्छान्तःकरणसुखादिभाने च 
वृत्तिं विनाऽपि तदाकारत्वसम्भवाच्चित्मरतिबिम्बाश्रयत्वमपीति जडप्रतिभासे द्रय्येव 
गतिः। साक्षिचेतन्यं हि यदाकारवृत्तौ प्रतिबिम्बते, तद्धासयति प्रतिबिम्बाश्रयं च 
वृत््यादिकं तथादर्शनात्‌। 


नच क्वचिद्‌ वृत्तिः क्वचित्रतिनिम्बाश्रयत्वमित्यनुभवेऽपि भेद इति 
वाच्यम्‌, सर्वत्र जडग्रतिभासानुगतौ चैतन्याकारत्वस्यैव प्रयोजकत्वात्‌। चेतन्यं 
यदाकारं भवति, तत्म्रतिभासत इत्यर्थः। तत्र॒ चैतन्यस्य तदाकारत्वं न स्वतः 
१. कठ.उप. २।५।११। 
२. वृ.उप. ३।५।१। 
३. छा.उप. ७।२३।१। 
४. वेदान्तपरिभाषायाम्‌। 

सम्भवति, तस्य विषयैरसद्गात्‌। किञ्च, क्वचित्प्रतिबिम्बात्‌ क्वचित्तदाकारवृत्ति- 
सम्बन्धादित्यन्यदेतत्‌। तत्र॒ सात््विकान्तःकरणतद्धर्मेषु॒प्रतिबिम्बत्वम्‌। तामसेषु 
तदाकारवृत्तिसम्बन्धः। उक्तञ्च चित्रदीपे- 


"'अहप्रत्ययबीजत्वमिदंवृत्तेरिति स्फुटम्‌। 
अविदित्वा स्वमात्मानं बाह्यं वेत्ति न तु क्वचित्‌'* ।। 


प्रातिभासिकरजतमन्तःकरणवृत्तप्रतिबिम्बितचैतन्यनिष्ठं न तु साक्षादवृत्ति- 

निष्ठम्‌, अतो नाहमाकारेण तत्म्रत्ययः। तत्र वियदादिप्रपञ्चोत्पादिका मूलाविद्या 
चिन्मात्राश्रिता चिन्मात्रविषया निविकल्पकज्ञाननिवर्त्या च। इयन्तु तूलाविद्या 
शुक्त्यवच्छिन्नचेतन्याश्रितरजतभिन्ना या शुक्तिस्तन्निष्टं यच्छुकितित्वं तत्प्रकारिका 
सविकल्पकन्ञाननिवर्त्या चेति वैलक्षण्यम्‌। उक्तञ्च--““न हि लोकसिद्धसामग्री 
परातिभासिकरजतोत्पादिका किन्तु विलक्षणैव ”। तत्रन्द्ियाणामनिर्वचनीयरजतेन 
सन्निकर्षाभावात्‌ करणासहकृतेन साक्षिणा तत्मकाशकत्वायोगात्‌ तद्धानासम्भवोऽतः 
साक्षिणा प्रातिभासिकस्य भासनाय साक्षिसम्बन्ध॒ एव श्रेष्ठः। भ्रान्तिर्नाम 
रजताकाराऽविद्यावृत्तिस्तदवच्छिन्नं साक्षिचेतन्यं भ्रान्तिप्रत्यये निपित्तम्‌। 


अविद्यैव बाह्यदोषापेक्षया रजताकारेण साक्षिचैतन्यस्य रजतावच्छेदकन्ञाना- 
भासाकारेण च परिणममाना स्वकार्येण सह साक्षिविषयत्वमापद्यते। अयमर्थः-- 
दुष्टन्द्रियस्य शुक्तिसन्निकर्षादिदमिति प्रमाणवृत्तिर्भवति, तत्प्रतिफलितशुक्त्य- 
वच्छिन्नचेतन्यनिष्ठशुक्तित्वाज्ञानं रागसंस्कारादिसचिवेन शुक्त्या सह॒ मिथ्या- 
तादात्म्यापन्नरजतात्मना परिणमते, इदमाकारवृत्यवच्छिन्नचिन्निष्टशुक्ति- 
विषयत्वाज्ञानं तु ज्ञानसंस्कारसहकृतं साक्षिरजतसम्बन्धापादकरजतज्ञानात्मना तच्च 
जडत्वान्न स्वविषयसाधकमिति कृत्वा वृत्तिप्रतिबिम्बितचैतन्यरूपं साक्षि अपक्षयते। 


यन्त॒ रजतज्ञानात्मकाविद्यावृत्तिमन्तराऽपीदमाकारवृत्िप्रतिबिम्बितसाक्षिणैव 
रजतप्रातिभासोत्पत्तिः, अध्यस्तरजतादेः प्रमाणागम्यत्वेनावरणराहित्यात्तन्नावरणाभि- 
भवार्थातिरिक्तचिदुपरागार्थमपि वृत्तिस्वीकारात्‌। ज्ञानसुखादो हि न वृत्त्यन्तर- 
मुपपद्यते, तेषामनावृतचेतन्याध्यस्तादेव भानसम्भवात्‌। वृत्तिं विना साक्षिचेतन्यस्य 
विषयभासकत्वेऽसामर्थ्यात्‌। उक्तञ्च-केवलं चिन्मात्रं न साक्षि किन्त्वविद्या- 
वृत््युपहितम्‌"” । वृत्तेेव सर्वत्र प्राधान्यम्‌। सा च क्वचिदावरणभङ्गे निमित्तम्‌, 
क्वचिच्च चिदुपरागार्थमेवापेक्ष्यते। 


१. वेदान्तपरिभाषायां प्रत्यक्षपरिच्छेदे। 
२. अ्रेतसिद्धौ। 





((-0. 98111011118118010 (111५6151 (0661100. 1411260 0 6810011 


ज्ये.भा.पू. २०५५ वि.] साक्षिस्वरूपविमर्शः ९५ 


वृत्तिवैशिष्ठ्यं तद्देदा्च 
वृत्त्याधीनसमस्तविश्वममलं वृतत्यैव सम्भासते 
तत्रान्तःप्रतिबिम्बजीवसमये वृत्तिः स्वयं भासिका। 
मायायां प्रतिबिम्बजीवविषये वृत्तिस्तु रागार्थिका 
चेतन्यस्य च साक्षिरूपमखिलं वृत्त्या हि संसाध्यते।। 
सर्वत्र बोधप्रसृता हि वृत्तिः प्रमातृभोग्यान्‌ विषयान्‌ तनोति। 
जीवक्षमत्वे विषयोपरागो जीवावृते साऽऽवरणं धिनोति।। 
वृत्तिरेव प्रपञ्चस्य सर्वदा ज्ञानसाधनम्‌। 
वृत्तिं विना न चैतन्यं कदापि लभते फलम्‌।। 
जीवश्चैतन्यरूपोऽपि विषयर्नोपरज्यते। 
तदर्थं वुत्तेरापेक्षाबोधो न ह्यन्यथा भवेत्‌।। 
वृत्तिश्शक्तिरसौ बुद्धिरिन्द्रियसाधनं स्मृतम्‌। 
वृत्तिसामर्थ्यमापेत्य साक्षिसंवेद्यता स्मृता।। 
अयं भावः--चक्षुरादीन्दरियद्रारेण निर्गत्य तैजसमन्तःकरणं विषयसंसृष्टमपि 
न ॒तावद्विषयावभासाय क्षमते यावद्वृत्तिर्नोदयः। वृत्तिस्तु विषयावरणनिवृत्तिद्रारा 
विषयोपरागेण वा साक्षिचेतन्यासक्ता विषयानवभासयति। वृत्तिरियं शब्दशास्त्रेऽर्थ- 


बोधकसामर््यरूपशक्तिपदेनाभिधीयते। तच्च शब्दसामर्थ्यं शक्तिलक्षणाव्यञ्जनान्य- 
तमत्वेन बोध्यम्‌। तत्रैव क्वचित्‌ परार्थाभिधानपदेनापि वृत्तिरुच्यते। सा च 


शास्त्रपरक्रियासम्पादकसमासादिपञ्चसामर्थ्यरूपा। 
वृत्ति्व्यख्यानमित्याहुर्जीविका सा च देहिनाम्‌। 
योगशास्त्रे प्रमाणादिस्मृतीनामपि सड््महः।। 
अन्तःकरणवृत्तिस्तु मनोव्यापाररूपिणी। 
निश्चये बुद्धिरूपा सा विषयानुपरज्यते।। 
तथा च पदार्थावबोधे सर्वत्र वृत्तेरेव प्राधान्यम्‌। सा च क्वचिच्छाब्दबोधे 
निमित्तं क्वचिच्च विषयप्रत्यक्षे हेतुः। इन्द्रियाणां चेतनत्वं लोकायतिका एव 


मन्यन्ते, नान्ये। तत्र केषा्चिननये गोलकानि केषाञ्चिन्मते च जडानि। अद्रैतवेदान्ते 
तु ॒ब्रह्मातिरिक्तस्य सर्वस्यापि वस्तुनो जडत्वादिन्दरियाणि विषयप्रत्यक्षे हि 

तेजसान्तःकरणस्य निर्गमनस्थानानि। तथा चोक्तं पूर्वमपि इन्द्रियद्रारेण 
तेजसमन्तःकरणं निर्गत्य विषयदेशमधिगत्य विषयाकारेण प्रवर्तते। सा च 
विषयान्तःकरणप्रवृत्तिर्न ॒प्रत्यक्षसाधिका, तदानीं विषयाणां स्वाज्ञानेनावृतत्वात्‌। 
आवरणभङ्गार्थ च वृत्तिरपेक्ष्यते, सा वृत्तिरुभयमभिधत्ते, स्वनिष्ठव्यापारेण 
विषयावरणमपहाय चेतन्यांशेन विषयं प्रकाशयतीति। तथा चोक्तम्‌- 
`'बुद्धितत्स्थचिदाभासो द्वावपि व्याप्नुतो घटम्‌। 
तत्राज्ञानं धिया नश्येदाभासेन घटः स्पुरेत्‌"" | 
ननु यदि वृत्तिनिष्ठमेव कर्म तदा व्यापारत्वाभावेन कथमिन्द्रियाणां करणत्व- 
मत॒ आह-- वृक्तप्रत्यासत्त्यवेन्द्रियाणां करणत्वोपचारात्‌। उक्तञ्च शाद्धरभाष्ये- 
.रूपाद्यालोचनादिभिर्वत्तिभिर्यथास्वं चक्षुरादीनां जीवं प्रति करणभावः" । 
वृत्तिविषयमाश्रित्य तदावरणभव्जिका 
चेतन्यं वृत्तिमारूढं विषयाणां प्रकाशकाः ।। 
अविद्यापरिणामोऽयमन्तःकरणमुच्यते। 
विषयबोधकं कर्म वृत्तिरित्यभिधीयते।। 


अन्तःकरणत्वेन परिणताज्ञानस्य सङ्कल्पविकल्पात्मिका वृत्तिर्मनः, 
निश्चयात्मिका च वु्िज्ञानं बुद्धिरिति। नन्वन्तःकरणस्यात्मसाक्षात्कारपर्यन्तं 
जायमानत्वात्‌ सुषुप्तावपि सत्त्वेन तत्रापि वृ्युदयाद्विषयप्रत्यक्षं स्यादिति चेत्‌, न, 
तत्र मनोवृत््यभावेन प्रमाणाद्यभावात्‌। सुषुप्तो वृत््यभावे ससुखमहमस्वाप्समित्यत् 
सुषुप्तिकालिकसुखादिप्रतीतिः कथमत आह-तत्र मनोवृत््यभावेऽपि अविद्या- 
प्रतिबिम्बितं चेतन्यं सर्वमनुभवति। कालत्रयेऽपि साक्षिणः स्वसामर्थ्येन विषयावबोधे 
क्षमत्वात्‌। तत्र जाग्रत्कालवत्‌ स्वप्नेऽपि वृत्तेः सत्वेन तत्रारूढं सत्‌ साक्षिचेतन्यं 
विषयप्रकाशने क्षमते। सुषुप्तो हि वृत्तिलयात्‌ स्वयमेव साक्षिचेतन्यं 
ज्ञातृज्ञेयकरणत्वादिरूपापन्नं सर्वविकल्पातीतं सुखमनुभजते। साक्षिणो विषयानुभूतौ 
वृत्त्याद्यभावरूपव्यभिचारिणामक्षमत्वात्‌। न हि प्रतिकर्मव्यवस्थावत्तत्र प्रमात्प्रमाण- 
प्रमेयादीनामावश्यकताऽस्ति। तदुक्तं सिद्धान्तबिन्दो-“मातृमानमितिमेयानां 
व्यभिचारित्वेऽपि तद्धावाभावसाक्षिणः कालत्रयेऽव्यभिचारात्‌” । भाष्येऽपि 
““अवस्थात्रयसाक्ष्येकोऽव्यभिचार्यवस्थात्रयेण व्यभिचारिणा न संस्पृश्यते" । 





१. पञ्चदशी -तृप्तिदीपे-९ १; २. शा.भा..व्र.सू., २।४।१०। 
३. सिद्धान्तविन्द प्रथमश्लोके; ४. शा.भा..व्र.सू. २।१।९। 

विवरणकारस्तु-- “अज्ञाततया ज्ञाततया च सर्वं साक्षिभास्यम्‌“ । सुषुप्तावन्तः- 
करणस्य सूक्ष्मरूपेण स्थितिसत््वात्तदुपहितचेतन्यस्य साक्षिणः सत्ता सुस्थिरा। अत 
एव साक्षिचेतन्यं सुषुप्तावनुभूताज्ञानं जाग्रते। ससुखमहमस्वाप्सं न किञ्चिदवेदिष- 
मित्यनुभवयोग्यतां भजते। 
स्वप्नकालिकवृत्तिस्तत्साकषिचेतन्यम्‌ 

स्वप्ने हि विषयाभावे तदवृत्तिरपि नोदयेत्‌। 

वृत्ति विना कथं बोधः स्वप्नाध्यासोऽप्यसम्भवः।। 

अविद्याबीजभूतेयं स्वप्नेऽपि परिराजते। 

तत्प्रतिबिम्बितं ब्रह्म विषयत्वेन .भासते।। 

अविद्यापरिणतिर्वत्तिः स्वप्नावरणभङ्ञिका। 

वृत्तिनिम्बितचेतन्यं साक्षित्वेनावभासकम्‌।। 


तथा हि जाग्रत्स्वप्नभेदेन प्रपञ्द्रेविध्यात्तत्मरत्यक्षस्यापि द्रेविध्यम्‌। तदर्थञ्च 
वृत्तिदरविध्यं निश्चप्रचम्‌। तत्र॒ जाग्रत्मपञ्चस्य बहिष्ठत्वेन तदर्थमन्तःकरणमिन्द्रिय- 
द्वारेण बहिर्निर्गत्य विषयाकारेण परिणमते, तत्परिणामरूपा वृक्तिर्विषयावरणानपसार्य 
स्वप्रतिबिम्बितचेतन्येन साक्षिणा विषयान्‌ प्रकाशयति, ततश्च बोधः। 
स्वप्नपदार्थानां वृत्तिपरिणामेन जायमानत्वात्‌ स्वतः प्रसारितविषयारूढमन्तः- 
करणवृत्तिर्विषयावरणभङ्गपूर्वकं स्वप्रतिबिग्बितचेतन्येन प्रकाशयतीति भेदः। 


स्वप्ने हि बाह्यपदार्थानामप्रत्यक्षतया स्वप्नपदार्था मनःपरिणामरूपाः। 
` व्यवहारदशायां बहिरनुपलभ्यमानाकारा बुद्धिवृत्तिरेव भ्रमः'“। “न तत्र स्थाः, न 
रथयोगाः"' । तथा चाह भाष्यकारः--“बुद्धिविज्ञानालोकविशिष्टमेव सर्व 
विषयजातमुपलभ्यते पुरोऽवस्थितप्रदीपालोकविशिष्टमिव। बुद्धिस्तावत्‌ स्वच्छत्वा- 
दानन्तर्याच्चात्मचैतन्यज्योतिःपरतिच्छाया भवति" । तथा चापरा श्रुतिः-- स्वयं 
निहत्य स्वयं निर्माय स्वेन भासा स्वेन ज्योतिषा प्रस्वपिति” । “तत्र बाह्यविषयाणां 
वासनामयत्वेनान्तःकरणे लयात्‌। अन्तःकरणमेव वासनावृत्तिरूपेण विषयान्‌ प्रसार्य 
जञानरूपवृत््या च प्रकाश्य स्वावच्छिन्नप्रमातृचेतन्येनावगच्छति। स्वाप्नो विकारो 
वासनामय एव न पारमार्थिकोऽस्ति" । 


१. पञ्चपादिका-विवरणटीकायाम्‌। 
२. बृ.उप. ४।३।१०; ४. शा.भा..व्र.सू. ४।३।७। 
४. वृ.उप. ४।३।९; ५. शा.भा..+त्र.सू. ३।२।२। 

वासनामयान्तःकरणस्य वृत्तिपरिणामरूपोऽयं स्वाप्नप्रपञ्चः। तत्रान्तः- 
करणमेव कर्तृत्वेन भोक्तृत्वेन चावतिष्ठते। स॒ च वासनामयवृत्तिनिर्मितस्तयैव 
वृतत्याऽवभासते। उक्तञ्च--““वासनामयं स्वप्नदेहं मायामयमिव निर्माणमपि 
तत्कमपिक्षत्वात्‌ स्वयं कर्तृकमुच्यते" । तत्र वासनावासितान्तःकरणं वासनावृत्ति 
व्यापारण स्वाप्नविषयं संसृज्यते। “एवं निमित्तमात्रत्वात्सुप्तो रथादीन्‌ सृजते स हि 
कर्तेति चोच्यते, न तु प्रत्यक्षमेव सुप्तो रथादीन्‌ सृजति'"। ननु चक्षु 
रादीन्द्यद्रारणवान्तःकरणस्य विषयसम्भक्तिदर्शनात्‌ स्वप्ने चेन्द्रियाणामभावात्‌ कथं 
विषयसंवरगं इति चेत्‌, न, चक्षुरादीन्द्रियाण्यन्तरेणापि स्वयं ज्योतिःस्वरूपेण 
विषयावभासकत्वात्‌, “अत्रायं पुरुषः स्वयं ज्योतिः" । न च स्वप्ने जाग्रत्कालि- 
केन्दरियाणामुपरतावपि तैजसव्यवहारोपयुक्तानि सृक्ष्मदेहावयवभूतानि सृक्मन्द्रियाणि 


सन्तीति स्वाप्नपदार्थोऽपि चक्षुरादीन्द्ियद्रारेणान्तःकरणवृत्तिप्रतिपाद्य इति वाच्यम्‌, 
जाग्रदिन्द्रियातिरिक्ततेजसेन्द्रियाणामप्रसिद्धेः। 


इयमभिसन्धिर्जाग्रत्काले विषयाणां स्वावच्छिन्न चैतन्येऽध्यस्ततया 
प्मातृचेतन्यमिन्द्रियद्रारेण विषयदेशमुपसृत्य वृत्तिप्रतिबिम्बितसाक्षिचैतन्येन विषयान्‌ 
प्रकाशयते। वृत्तिस्तत्रान्तःकरणावच्छिन्नचेतन्यं जीव इति पक्षे विषयावरणनाशने, 
अविद्याऽवच्छिननचिदात्मा जीव इति मते विषयोपरागे हेतुः। ““अज्ञानस्याज्ञानवृत्ति- 
प्रतिविम्बितसाक्षिभास्यत्वेन वृक्तिनाशादेव संस्कारोपपत्तेः" ` । स्वप्ने हि वासनावशात्‌ 
स्वयमन्तःकरणप्रसारितविषयोपरक्ताविन्द्रियाणामनपेक्षतया तैजसवृत्तिरुदेति, तत्म्रति- 
विम्बितसाक्षिचेतन्येन विषयावभासकत्वम्‌। तथा चोक्तम्‌-“अहद्कारानवच्छिन- 
चेतन्येऽध्यस्यमाने स्वप्नगजादौ तत्समनियताधिष्ठटानगोचरान्तःकरणादिवृत्तिकृता- 
भेदाभिव्यक्त्या प्रमातृचेतन्यस्यापि “इदं पश्यामीति व्यवहारः” । स्वप्न 
चक्षुरादिव्यापारासम्भवेन स्वाप्नगजादौ चाक्षुषाद्यनुभवो भ्रम एव। “स्वप्ने तु 
दहस्यान्तःकरणं स्वतन्त्रत्वात्स्वयमेव प्रवतिष्यते"” । स्वप्नप्रपञ्चस्य मनोऽवच्छिनन- 
चतन्य एवाध्यास इत्यकः पक्षः। अन्ताःकरणगतवासनानिमित्तकेन्द्रियवृत्यभाव- 
कालिकार्थोपलम्भस्यैव स्वप्नप्रपञ्चस्वीकारात्‌। स्वप्नावस्थायां मनोगतजाग्रद्धोगजा 
, तत्रेैव-३।२।४। 
, वु.उप. ४।३।९। 
, अ्रंतसिद्धो। 
, सिद्धान्ततेशसद्प्रह। 
विवरणप्रमेयसङ्यहे। 


^ ६ ०८ ७ ~< 

संस्कारा एव गजतुरगादिप्रपञ्चाकारेण परिणमन्ते। तथा चोक्तम्‌--“मन एव 
गजतुरगादयर्थाकारेण विवर्तते'"।` जाग्रत्म्रपञ्चाध्यासवत्‌ स्वप्नप्रपञ्चाध्यासोऽप्यविद्या- 
निमित्तक इत्यपरः पक्षः। अविद्याया एव सर्वत्रार्थाध्यासत्वेन ज्ञानाध्यासत्वेन वा 
स्वीकारात्‌। तत्र॒ मनोऽवच्छिन्नचेतन्यं स्वप्नाध्यासनिमित्तमिति मतेऽन्तः- 
करणवृत्तिप्रतिविम्बितसाक्षिचैतन्येन विषयप्रकाशः। अविद्याऽवच्छिन्नचेतन्य- 
मध्यासनिमित्तमिति पक्षे प्रमातुरप्यविद्यावृत्तत्वाद्‌ वृत््युपरागेण विषयप्रकाशकत्वमिति 
विशेषः। आचार्यस्तु जाग्रत्स्वप्नप्रपञ्चयोः समत्वमेवावमन्यते। तथा चाह-- 
“श्ाज्ञकर्तृका च सृष्टिस्तथ्यरूपा समधिगता जागरिताश्रया, तथा स्वप्नाश्रयाऽपि"* । 
“अस्माकं तु व्यावहारिकप्रपञ्चोऽपि दीर्घस्वप्न एवेति" । 
विविधमतेषु साक्षिस्वरूपविमर्शः 

जीवोऽविद्यावृतोऽसो सकलसुखरतिः स्यात्‌ स्वतः साक्षिरूप- 

मज्ञानप्रतिबिम्बो मतमनुभवतः शुद्धचंतन्यसाक्षी। 

चित्तव्यापारशिष्टश्च नयमतिमतां साक्षिचित्स्यादुपाधि- 

रित्थं सिद्धान्तभेदाद्‌ भवति बहुविधं साक्षिचंतन्यमेतत्‌ ।। 

विविधमतप्रवर्तकाचार्याणां सिद्धान्तभेदाज्जीवेशस्वरूपभेदस्तद््दाच्च साक्षि- 
स्वरूपभेदः। तत्रान्तःकरणप्रतिबिम्बो जीवः, अविद्याप्रतिबिम्बश्चेश इति मते विम्ब- 
चेतन्यं साक्षी। ईशस्य बिम्बत्वं जीवस्य चेशप्रतिनिम्बत्वमिति मते जीवेशावु- 
भावप्यविद्यायां प्रतिनिम्बाविति मते च शुद्धचित्‌ साक्षी। वार्तिककारमते अविद्याचिदा- 
भासस्वरूपमीशस्साक्षीति सिद्धान्तत्रयं जीवेशनिहितं शास्त्रेषु निरूपितम्‌। 
अद्धेतसिद्धिकारस्तु अविद्यायां तद्वृत्तौ वा प्रतिनिम्बितो जीवः साक्षीति मनुते। 
तत्रान्तःकरणावच्छिननचिदात्मा जीव इति पक्षेऽन्तःकरणोपहितं चेतन्यं 

साक्षी। यदा चेतन्येऽन्तःकरणस्य विशेषणत्वं तदा जीवत्वम्‌, यदा तत्रान्तः- 
करणस्योपाधित्वं तदा साक्षित्वमित्यन्तःकरणस्य विशेषणत्वोपाधित्वाभ्यामनयो- 
भृदः। अविद्यावच्छिननचिदात्मा ईश इति मतेऽविद्योपहितचैतन्यमीश्वर- 
साक्षीत्युच्यते। अविद्याया व्यापकतयेश्वरज्ञानस्यापि व्यापकतया तदव्तर्व्यापकत्वं 
वृत्तिप्रतिविम्बितविषयावभासकसाक्षिचेतन्यस्यापि व्यापकत्वमिति व्यवहरन्ति। तत्र 


१. सिद्धान्तविन्दो। 
२. शा.भा.+त्र.सू. ३।२।२। 
३. तत्रैव-२।३।४। 

वृत्तेः कार्यत्रयमविद्यायां प्रतिबिम्बितं ` चैतन्यं जीव इति मते विषयतादात्म्यसम्पादनेन 
चिदुपरागो वृत्तिप्रयोजनम्‌। विषयोपरक्तं चैतन्यं विषयानवभासयते। अन्तःकरणा- 
वच्छिन्नचिदात्मा जीव इति पक्षे वृत्तितिषयचेतन्ययोरभेदाभिव्यक्तो निमित्तम्‌। 
विषयाभिन्नं वृक्तिप्रतिबिम्बितचंतन्यमेव प्रपञ्चं प्रकाशयति। यद्रा स्वाज्ञानावृताना 
वियदादिविषयाणां वृत्त्याऽऽवरणभङ्गस्ततो वृत्तिप्रतिबिम्बितसाक्षियेतन्येन विषयाव- 
भासः। ननु साक्षिचैतन्यस्य ब्रह्यरूपत्वात्‌ कथं भेदावग्रहः 2 अत्रोच्यते-- 
जीवभिन्नत्वेन विषयावभासे भेदवृत््या च साक्षिस्वरूपत्व ओपाधिको भेदः, न तु 
वास्तविकः, साक्षिणो ब्रह्मरूपत्वात्‌। तथा श्रतिः--““साक्षी चेता केवलो 
निर्गुणश्च", “अव्यक्तात्तु पर पुरूषो व्यापकोऽलिङ्ग एव च'' , “यः सर्वेषु 
भूतेषु तिष्ठन्‌ अन्तर्याम्यमृतः'* 

निरूपितं साक्षिचिदेकरूपं प्रपञ्चबोधे सहकारिहेतुः। 


न यद्विना स्याद्विषयावभासः प्रभासते वृत्तिपथावरूढम्‌।।इति। 





१. शवेता.उप. ६।११। 
२. कंठोप. २।३।८। 
२. वृ.उप. ३।७।१५। 

डो० जयप्रका्नारायणत्रिपादी 
उपाचार्यः, वेदान्तविभागस्य 
सम्पू्णानन्दसंस्कृतविश्वविद्यालये, वाराणसी 


छ ® €& 


ननु “सत्यं ज्ञानमनन्तं ब्रह्म", “नित्यं विज्ञानं ब्रह्म” इत्यादिवेदान्त- 
वाक्यानां विधिसंस्पर्शविधुराणामखण्डैकरसत्रह्मलक्षासि द्धार्थाऽवनोधकत्वं सुतरां 
सिद्धम्‌, अतश्च निर्विशेषे ब्रह्मणि सत्यज्ञानादिवेदान्तवाक्यानां तात्पर्यमिति 
चेद्रोच्यते- निर्विशेषब्रह्मवादिभिर्निर्विशेषे ब्रह्मणि इदं प्रमाणमिति वक्तुं न 
शक्यते, सर्वप्रमाणानां सविशेषवस्तुविषयकत्वात्‌।, इदमहमदर्शमिति केनचिद्‌ 
विशेषेण विशिष्टविषयत्वात्‌ सर्वेषामनुभवानाम्‌। 


यदि चोच्यते--अनुभवो निर्विशेषः, अनुभवत्वादित्यनुमानप्रयोगेण 
निर्विशेषत्वं साध्यते, तनन शोभनम्‌। तथा हि-अनुभवो न विशेषसामान्या- 
भाववान्‌, तत्तद्विशेषाभावरूपयावदभाववत्वाभावात्‌, अनुभवत्वरूपहेत्वादि 
कतिपयविशेषक्त्वाद्‌ इति ज्ञाने जाते विशेषाभावरूपैः स्वभावरेव 
सविशेषत्वमायातम्‌। 


अथ च भवदभिमतानुमाने हेतु-साध्य-पक्षताऽवच्छेदकधर्मत्रयस्यावर्जनीय- 
तयापि सविशेषत्वं गले पतितमेव। ननु जागरणकालिकमनुभवमादाय न 
निर्विंशेषत्वमुच्यते, अपि तु स्वापकालिकम्‌। तत्र हि मामपि न ज्ञातवान्‌, इति 
अहम्भावं विनैव भावाद्‌ विशेषस्फुरणाभावेन निविंशेषत्वमिति 
प्रतिपादयितुमिष्यते, तदपि न रमणीयतमम्‌। सुखमहमस्वाप्सम्‌, नाहं 
किञ्चिदवेदिषमित्यत्र पूर्ववाक्येन तदानीमानन्दरूपविशेषवत्तथाऽहमर्थस्य प्रतीत्या 
सविशेषत्वं सिध्यत्येव। 

अथ च निर्विशेषवस्तुनि शब्दप्रमाणस्य गतिर्नास्ति, यतो हि प्रकृति- 
प्रत्यययोगेन पदत्वम्‌--प्रकृतिप्रत्ययोरर्थभेदेन पदस्य विशिष्टार्थप्रतिपादननयत्यात्‌ 
पदभेदश्चार्थभेदमूलक इति पदसमुदायरूपस्य वाक्यस्यानेकपदार्थसंसर्गविशेषा- 
भिधायकत्वेन निर्विशेषवस्तुप्रत्यायनासामर्थ्याद्‌ न तत्र॒ शब्दप्रमाणस्य प्रसरः। 


निर्विकल्पकसविकल्पकभेदभिन्नस्य प्रत्यक्षस्यापि न तत्र॒ सामर्थ्यम्‌, तथा 
हि- सविकल्पकं  तावज्जात्यादिविशेषविषयकत्वादेव सविशेषविषयकम्‌। 
निविकल्पकमपि केनचिद्‌ विशेषेण वियुक्तस्य ग्रहणम्‌, न तुं 
सकलविशेषरहितस्य, तथाभूतस्य कदाचिदपि ग्रहणासम्भवात्‌। एवं 
चेकजातीयद्रव्येषु प्रथमपिण्डग्रहणं निर्विकल्पकतया  द्वितीयादिपिण्डग्रहणं 
निर्विकल्पकम्‌। प्रथमपिण्डग्रहणे गोत्वादेरनुवृत्ताकारता न प्रतीयते, 
द्वितीयादिपिण्डग्रहण एव तत्प्रतीतिः। यदा चेक एव गोपिण्डः पूर्वं दृष्टः, पुनरपि 
दृश्यते, तदा तस्य पूर्वदेशकालस्थताप्रतिसन्धानेन सहोत्तरदेशकालस्थताग्रहणे तु 
तदपि सविकल्पकमेव। कल्पः कल्पनाविषयश्चिन्तागोचरो मानसप्रतिसन्धानपदं 
वस्तु। संस्कारसहकृतेन्द्रियजन्यज्ञानं सविकल्पकम्‌। केवलं तु निविकल्पकम्‌। 
नैयायिकास्तु विशिष्टज्ञानं प्रति विशेषज्ञानस्य कारणतामभ्युपगच्छन्तो 
विशिष्टज्ञानशेषतया कथञ्चिद्‌ अनुभवाविषयमपि निर्विकल्पकं कल्पयन्ति, तत्‌ 
तुच्छम्‌। अतश्च निर्विकल्पकप्रत्यक्षेऽपि संस्थानरूपजात्यादेर््रहणं भवत्येवेति 
प्रत्यक्षस्यापि न कदाचिदपि निर्विंशेषविषयकत्वम्‌। 


ननु सर्वत्र ॒धर्मधर्मिणोर्भेदवद्‌ अभेदस्यापि स्वीकाराद्‌ यदिन्दरियेण 
अविशेषात्‌ सर्वग्रहणेऽपि धर्मधर्मिभेदग्रहणे सविकल्पता, अभेदग्रहणे 
निर्विकल्पतेति स्यादिति चेत्‌, उच्यते--इदमित्यमिति प्रतीतो इत्थम्भावः 
सास्नादिसंस्थानविशेषः, तद्विशेष्यभूतं  द्रव्यमिदमंशः, इति 
प्रतीतिपराहतमेवेति सर्वज्ञविशेषणविशेष्यभावप्रतीतो तयोरत्यन्तभेदः सुष्टु 
प्रतीयमानः कथं वारयितुं शक्येत। सकलं वस्तु प्रथमं प्रतीयमानं 
सकतेतरव्यावृत्तमेव प्रतीयते। व्यावृत्तिश्च गोत्वादिसंस्थानविशेषविशिष्टतया 
इत्थमिति प्रतीतिसद्धावात्‌। तदेतत्‌ सूत्रकृता भगवता व्यासेनापि सङ्कतितम्‌-- 
““नैकस्मिनसम्भवात्‌ ” इत्यनेन सूत्रेण। 


तयोरेक्यं 





१. त्र.सु. २/२/३३। 

अतः शब्दस्य प्रत्यक्षस्य च सविशेषविषयत्वमेव निर्णीतम्‌ अनुमानस्यापि 
प्रत्यक्षादिना दृष्टसम्बन्धविशेषविशिष्टवस्तुविषयकत्वात्‌ सविशेषविषयकत्वमेवा- 
याति। इति कृत्वा न केनापि प्रमाणेन निर्विशेषवस्तुतत्त्वं साधयितुं शक्यते 
भवताऽद्रेतवादिना। 


प्रत्यक्षस्य सन्मात्रविषयत्वे घटोऽस्ति", “पटोऽस्ति" इति जात्यादिविशिष्ट- 
विषयाप्रतीतिर्विरुध्यते। अथ च यदि भेदः प्रत्यक्षेण न गृह्यते, तहिं किमश्वार्थी 
महिषदर्शनेन कृतार्थतां भजते? अपि तु न, अतः प्रत्यक्षेण सन्मात्रं नव गृह्यते, 
अपि च निर्विशेषस्य सन्मात्रस्य प्रत्यक्षेणैव ग्रहणे तद्विषयकागमानां 
वेदान्तवाक्यानां प्राप्तविषयकत्वेनानुवादकत्वमेव आपतति, सन्मात्रस्य ब्रह्मणः 
प्रमेयतापत्तिश्च, ततो जडत्वनाशित्वादिदोषाः सुतरां प्रसज्येरन्‌, केन वारयितुं 
शक्येरन्‌। 

यत्त॒ अनुभवस्य निर्विशेषत्वं स्वयंप्रकाशत्वमुच्यते, तदपि न युक्तिसहं 
प्रतिभाति। यतो हि विषयप्रकाशनवेलायां ज्ञातुरात्मनस्तथेव स्वरूपमस्तु, 
नतु सर्वेषां सर्वदा तथैवेति नियमोऽस्तु, परानुभवस्य मनोपादानलिङ्ग- 
कानुमानज्ञानविषयत्वात्‌, स्वानुभवस्यापि अतीतस्य ˆ“अज्ञासिषम्‌ इति 
जञानविषयत्वदश्निनानुभूतेरपि  सविशेषविषयकत्वं  दर्निवारम्‌। यदि 
चोच्यते--अनुभृतिर्यदि अनुभाव्या--अनुभवविषयतां भजेत्‌, तदा तस्या 
अननुभूतित्वमेव स्यादिति स्वरूपहानिः, तत्त॒ विचारासहम्‌। यतश्च 
स्वगतातीतानुभवानां परगतानुभवानां चानुभूतिविषयता सर्वाभिमताऽस्ति, 
तत्राननुभूतित्वं प्रसक्तं स्यात्‌। परानुभवानामनुमानविषयत्वानङ्गीकारे 
शब्दार्थसम्बन्धग्रहणाभावेन सकलशब्दव्यवहार उच्छिदयेत। भवत्सम्मतौ 
अनुभूतेरनुभवाविषयत्वेऽपि अनुभूतित्वप्रसङ्गः स्यादेव, गगनपुष्पादेरनुभवाविषय- 
स्यानुभूतित्वात्‌। 

किञ्च, वेदान्तवाक्यानां निर्विशेषवस्तुपरत्वं यदि संसर्गागोचर- 
प्रमितिजनकत्वं॑ स्वीक्रियत्‌, तच्च प्रकृष्टप्रकाशश्चन्द्र इत्यादिलक्षणवाक्येषु 
प्रसिद्धमिति चेत्‌, तत्रोच्यते- लक्षणवाक्यैरपि लक्ष्यस्य सजातीयविजातीयेभ्यो 
व्यावृत्तत्वेन प्रतिपादनात्‌ तत्तच्छब्दैर्व्गवहर्तव्यत्वेन प्रतिपादनाद्रा तेषां वाक्यानामपि 
संसृष्ार्थत्वबोधकत्वस्य दर्निवारत्वात्‌। च 

सर्वान्ते च विस्तरभिया निबन्धवृद्धिमकुर्वन्‌ निबन्धनीयं विषयमुपसंहरन्‌ 
व्रवीमि यत्‌ “नहि काचिदपि अनुभृतिर्निर्विषया अस्ति", तादृश्या 
अनुभूतेरनुपलभ्यमानत्वात्‌। विषयप्रकाशनतयैवोपलब्धेरेव ह्यनुभूतैः स्वयंप्रकाशिता 


समथिता। यदि अनुभूते्विषयप्रकाशनस्वभावविरह स्यात्‌, तर्हि स्वयंप्रकाशतायाः 
सिद्धिरेव न स्यादिति शम्‌। 

मीमासाशास्त्रस्य वैधत्वम्‌ 


डो०कमलाकान्तत्रिपादी 
अध्यक्षः, मीमांसाविभागस्य 
सम्पृणनिन्दसंस्कृतविश्वविद्यालये, वाराणसी 


छे ९ €& 


संसारे नैकविधाहिताहितानुबन्धिकर्मसु प्राणिनां प्रवृत्तिर्न स्वाभाविको 
अविद्यापड्कतिरस्कृतनिजप्रकाशप्रत्यगात्मनामेव सा भवितुमर्हति। तद्रेचित्रयादेव 
शुभाशुभसंस्कारवैचित्रयमप्यनुभवपदवीमारोहति। उक्तं हि भगवता ऋषभदेवेन-- 
"एवं मनः कर्मवशं प्रयुड्क्तेऽ- 
विद्ययाऽऽत्मन्युपधीयमाने। 
प्रीतिर्न यावन्मयि वासुदेवे 
न मुच्यते देहयोगेन तावत्‌ '॥। 
अविद्यया आत्मनि उपधीयमाने आच्छाद्यमाने सति एवं मनः कर्तूपुरुषं 
कर्मवशं प्रयुड्व्ते। कथम्‌? आत्मनः स्फुरच्चदरूपस्य पिहितत्वात्‌। एवं प्रत्यस्त- 
मितसर्वविशेषसच्चित्परनिर्वृतिस्वसंवेदनगोचरप्रत्यगात्मभिन्नेषु पत्रमित्रकलत्रेषु 
विचित्रेषु जडत्वावच्छिन्नभुभूरुहगेहहिरण्यादिवित्ेषु सर्वानर्थसम्पृक्तेषु च विषयभोगेषु 
स्वात्मबुद्धिर्जायते। ततः संसारक्रमः। संसारापन्निधिनिमग्नान्‌ प्राणिन उद्धततुं भवति 
भगवान्‌ सर्वज्ञकल्पोऽ पौरुषेयो वेदः सततसचेष्टः। निःश्रेयसययीं प्रदर्शयति स 
सर्वज्ञानप्रकाशपपीर्निवर्तयति च निरयमार्गद्‌ अधर्मस्यानिष्टसाधनतां प्रतिप्रादयन्‌। 
सर्वथा प्रमीयमाणे धर्मेऽसाधारणकारणतामुपेत्यसो। यथा चाहूर्वातिककारमिश्राः-- 
धर्मे प्रमीयमाणे हि वेदेन करणात्मना। 
इतिकर्तव्यताभागं मीमांसा पूरयिष्यति | 
तथा हि मीमांसाशास्त्रारम्भमूलं “स्वाध्यायोऽध्येतव्यः* इत्यध्ययनविधिः। 
अत्रे स्वाध्यायत्वं नाम स्वशाखात्वम्‌। स्वत्वञ्च परम्परयाऽध्ययनविषयत्वमनुषठान- 


१. श्रीमद्धागवते-५।५।६; २. बृहदीका। 

विषयत्वञ्च। तेन वेदत्रयान्तर्गतेकशाखापरः स्वाध्यायशब्दः। अध्येतव्य इत्यत्राध्ययनं 
धात्वर्थः, तच्च गुरुमुखोच्चारणानूच्चारणरूपम्‌। प्रैषातिसर्गप्राप्तकालेषु कृत्याश्चति 
= (= ०, प्रवर्तनैवोच्यते न = न चोक्तम्‌. 
स्मरणात्‌ प्रैषे तव्यप्रत्ययविधानादत्र प्रेषबाधेन च्यते। यथा -- 
प्रवर्तनस्मृतिः प्राप्ते प्रेष इत्यभिधीयते। 
अप्राप्तप्रेषणे सर्व विधित्वं प्रतिपद्यते।। इति। 


शब्दभावनापरपर्यायरूपायाः प्रवर्तनायाः प्रवृत््यनुकूलव्यापाररूपत्वात्‌ प्रवृत्ति- 
रूपाऽर्थभावनाऽपि तयैवाक्षिप्यते। तस्याञ्च फलभाव्यकत्वनियमात्‌ फलभाव्यक- 
भावनेति नामान्तरम्‌। सा चांशत्रयवती, साध्यसाधनेतिकर्तव्यतारूपाकाङक्षात्रय- 
वत्त्वात्‌। तत्र समानपदोपात्तमप्यध्ययनं न भाव्यत्वेन सम्बध्यते। षष्ठाद्यन्यायेना- 
पुरुषार्थत्वात्तस्येष्टभाव्यत्वानुपपत्तेः। तथा च भडुपादा आहः- 


“तत्र किं भावयेदित्यपेक्षायामध्ययनमित्यागतमपि पुरुषप्रवर्तनाशक्तियुक्तेन 
विधायकेनापुरुषार्थसाध्यायां भावनायां ्रवर्तनाशक्तिप्रसक्तेस्तदंशान्निराक्रियते'" ` इति। 
ततश्च भावार्थाधिकरणन्यायेनाविरोधात्‌ सन्निधेश्च करणांशे सन्निवेशमुपेति तद्‌ 
अध्ययनेन भावयेदिति। तस्या भाव्यपेक्षायां स्वाध्यायस्यैव कर्मणि तव्यप्रत्यय- 
विधानाद्‌ भिन्नपदोपात्तत्वेऽपि भाव्यत्वमङ्गीक्रियते। अध्ययनेन स्वाध्यायं 
भावयेदिति। एवं केवलस्यैव स्वाध्यायस्यापुरुषार्थत्वमापतति। तेनाध्ययनभाव्य- 
कत्वपक्षीयो दोषोऽनिवार्यः स्यात्‌। अत एव स्वाध्यायेन पदावधारणं पदावधारणेन 
पदार्थज्ञानं पदार्थज्ञानेन वाक्यार्थज्ञानं वाक्यार्थज्ञानेन चानुष्ठानमनुष्ठानेन च 
स्वर्गादिप्राप्तिरित्येतावत्पर्यन्तानुधावनेनाकाङक्षोपरमो भवति। अत एव वार्तिके 
भडपादेरुक्तम्‌-““सर्वविधीनां प्राक्‌ पुरुषार्थलाभादपर्यवसानम्‌'” इति। अतः 
स्वाध्यायाध्ययनप्रवृत्तिसिद्धये स्वाध्यायस्य किमपि प्रयोजनमन्वेष्टव्यमेव। अन्यथा 
'अनधीयाना त्रात्या भवन्ति इति स्मृतिमूलश्रुतिरूपवाक्यान्तरेण केवलस्य तस्य 
त्रात्यतापरिहारार्थं सम्पाद्यमपि निरूपितमिति स्वाध्यायवाक्यस्य वेयर्थ्यमापद्येत। न 
ह्यध्ययनस्य केवलं स्वाध्यायः प्रयोजनम्‌। अत एव॒ केवलस्य वेदस्य 


'स्वाध्यायोऽध्येतव्यः' इति वाक्ये साध्यत्वेनान्वयासम्भवादर्थज्ञानविशिष्टस्वाध्याय- 
स्यैव प्राप्यकर्मत्वमस्ति। 


कर्मणो हि चतुर्विधत्वम्‌--उत्पाद्यत्वं प्राप्यत्वं विकार्यत्वं संस्कार्यत्वं चेति। 
घटं करोति, ग्रामं गच्छति, तण्डुलं पचति, आदर्श विमलयतीति क्रमेणोदाहरणानि । 


१. तन्त्रवार्तिके ~ १।१।७; २. तत्रैव। 

प्रकृतवाक्येऽन्यस्याभावात्‌ प्राप्यकर्मत्वमेवावतिष्ठते। अध्ययनेन स्वाध्यायस्य 
्राप्यमाणत्वात्‌। तथा च विशेषणीभूतार्थज्ञानार्थमध्ययनं विधीयते स्वाध्यायवाक्ये। 

एतेन मीमां साशास्त्रमालावृत्तौ कमलाकरभट्तनूजन्मना श्रीमदनन्तमडन 
यदुक्तम्‌-- “न तव्यप्रत्ययेन स्वाध्यायस्य भाव्यत्वं सम्भवति, तथात्वेऽपुरुषार्थ- 
साध्यकभावनायां विधेरप्रवर्तकत्वापत्तेः। कर्मोपयुक्तार्थज्ञानार्थत्वे सम्भवति 
अदृष्टार्थत्वायोगाच्च। तेन तव्यप्रत्ययेन साध्यत्वोक्तावपि सक्तूनितिवत्‌ करणत्वे 
लक्षणेति," तच्चिन्त्यम्‌, फलभाव्यकभावनायां समानपदोपात्तत्वेनाध्ययनस्य 
करणत्वेनान्वये जाते पुनः करणाकाङ्क्षाभावेन स्वाध्यायस्य करणत्वेनान्व- 
यस्यासम्भवात्‌। "सक्तून्‌ जुहोति" इत्यत्र॒ सक्तूनां साध्यत्वे होमेन तेषां 
संस्कार्यत्वापत्तेः, संस्कृतानाञ्च भूतभाव्युपयोगाभावाद्‌ भवति करणत्वे लक्षणा 
सक्तुभिर्होमं कुर्यादिति। | 

अपि च तत्रैव रेवतीवारवन्तीयवद्‌ भावनाविशिष्टभावनान्तरविधिरयमिति 
पितृचरणा इत्यनेन स्वपितुर्मतमुडुङ्कितम्‌। तदपि न विचारपदवीमधिरोहति। भावना- 
बोधकपदद्रयाभावात्‌। ““एतस्यैव रेवतीषु वारवन्तीयमग्निष्टोमसाम कृत्वा पशुकामो 
ह्येतेन यजेते'ति वाक्यविचारात्मके रेवत्यधिकरणे गुणकामाधिकरणन्यानेन 
त्रिवृदग्निष्टुदग्निष्टोम' इति वाक्यविहितस्याग्निष्टुदाख्यस्य कर्मण एव रेवतीरूप- 
गुणफलसम्बन्धविधिरिति पूर्वपक्षे सत्याश्रयालाभाद्‌ रेवतीविशिष्टस्तोत्रभावनोत्तर- 
कालताविशिष्टयागान्तरभावनैव पशुरूपफलोदेशेन विधीयत इति सिद्धान्तः। तत्र 
कृत्वापदेन भावनोत्तरकालतासमर्पणात्‌ सम्भवति भावनोपसर्जनभावनान्तरविधिः। 
अत्र तु स्वाध्यायवाक्ये न तथा सम्भवतीति भावनोपसर्जनभावनान्तरविधिरिति 
नातीव रोचते। 

नन्वेवं यद्यर्थज्ञानस्यैव भाव्यत्वमस्ति तदा कथं स्वाध्यायगतकर्मत्वबोधकस्य 
तव्यप्रत्ययस्योपपत्तिः 2 आर्थिकसंस्कार्यत्वमादाय तदुपपत्तिरिति ब्रूमः। तथा हि-- 
अध्ययनस्याशब्दरूपस्यार्थज्ञानसाधनत्वानुपपत्तेः शक्त्यनुसारेण स्वाध्यायावाप्तिद्रारा 
तद्‌ भवति। स्वाध्यायस्य चार्थज्ञानसाधनत्वं विना अध्ययनस्य अर्थज्ञानसाधनत्वे 
स्वाध्यायावाप्ते््ररत्वस्यानुपपत्तः स्वाध्यायस्याप्यर्थज्ञानसाधनत्वमर्थात्‌ प्रतिपादितं भवति। 
कथमिति चेत्‌? यथा गीतिस्वरूपाणां साम्नां स्तोत्रसाधनत्वे सिद्धे सामाधारभूतानामृचामपि 
सतोत्रसाधनत्वं भवति। एवं रीत्या स्वाध्यायस्य गुणत्वेऽपि अर्थज्ञानावाप्ेद्रसत्वादार्थिकं 


प्राप्यकर्मत्वमप्यस्तीति न तव्यप्रत्ययोक्तकर्मत्वस्यानुपपत्तिः। अत एत स्वाध्यायस्या- 
१. मीमांसाशास््रमाला- १।१।१। 

पादयत्वेन तद्गतस्यैकत्वस्य विवक्षा। न तु श्रहं सम्मा" इत्यादाविव सम्मागेदिशेन 
ग्रहत्वैकत्वयोर्विधाने वाक्यभेदादेकत्वस्याविवक्षा। 


एतदभिप्रायेणैव श्रीखण्डदेवेन भाडदीपिकायां प्रयोजनवदर्थज्ञानोदेशेन 
स्वाध्यायाध्ययनं विधीयत इति प्रथमः पक्ष उक्तः। जरन्मीमांसकास्तु तव्यप्रत्ययेन 
कर्मत्वेनाभिहितस्य स्वाध्यायस्य गुणत्वेनान्वये क्रियमाणे तत्र ज्ञातस्य प्राधान्यस्य 
बाधः स्यात्‌, अत एव चान्यरूपेण कर्मत्वास्यासम्भवात्‌ प्राप्यकर्मत्वेनेव स्वाध्या- 
यस्यान्वयोपपत्तेः स्वाध्यायस्वरूपे आनर्थक्यादध्ययनस्य शब्दोच्चारणरूपत्वे- 
नोच्चारणस्य चार्थज्ञानजनकत्वक्लप्तेर्विधेयसामर्थ्यानुरोधेन स्वाध्यायस्योदेश्यस्यापि 
अर्थज्ञानजनकत्वयोग्यत्वेनार्थज्ञानस्योपस्थितत्वातस्वाध्यायपदे पुरुषार्थपर्यवसाय्यर्थ- 
ज्ञानसाधनस्वाध्यायलक्षणामङ्गीकृत्य तदुदेशेनेवाध्ययनस्य विधानम्‌। ततश्च 
संस्कार्यकर्मत्वमेवेत्याहुः। एतत्त युक्तमेव। 


अत एवोक्तं खण्डदेवन श्रयोजनवदर्थज्ञानसाधनीभूतस्वाध्यायोदेशेन वाऽ- 
ध्ययनमात्रम्‌, तव्यप्रत्ययेन स्वाध्यायस्य कर्मत्वाभिधानात्‌' इति । एतेनाध्ययनेन 
स्वाध्यायं भावयेत्‌, अधीतेन स्वाध्यायेनार्थज्ञानं भावयेदिति स्वाध्यायसंस्कारार्थत्वं 


विधाय पुनर्विपरिणामेन तस्यैवावृत्या वाक्यार्थान्तरकल्पनं केषा्चित्‌, 
तद्वाक्यभेदापत््यवासङ्गतम्‌। 


इत्थं ्रीहीन्‌ प्रोक्षति" इत्यत्र यथा त्रीहिस्वरूपे प्रोक्षणस्यानर्थक्यात्‌ प्रोक्षणं 
विनापि त्रीहिस्वरूपस्य निष्पन्नत्वादपूर्वसाधनत्वे लक्षणा स्वीक्रियते, दर्शपूर्ण- 
मासजन्यं यदपूर्वं तदपूर्वसाधनत्रीहयुदेशेन प्रोक्षणं विधीयते, तथेव स्वाध्यायपदे 
लक्षणमेव स्वीकृत्य बोधः। 


एवमस्मिन्‌ पक्षे स्वाध्यायस्य संस्कार्यत्वेनोदेश्यत्वात्‌ तद्विशेषणस्यैक- 
त्वस्याविवक्षा स्यात्‌, तथा च शाखान्तराधिकरणन्यायविरोधः। तत्र हि एकस्या एव 
शाखाया अध्ययनं भवतीति प्रतिपादितम्‌। 


एकत्वस्याविवक्षायामपि स्वाध्यायपदे स्वशब्देन स्वकोयवाचिना 
पित्रादिपरम्परया आगतायाः शाखाया वाच्यत्वस्य निश्चयाद्‌ अनेकासां 
शाखानामध्ययने स्वशब्दस्य वैयार््यापत्या एकस्या एव शाखाया अध्ययने न 
कर्चद्विरोधः। एवञ्च शास्त्रस्य अप्राप्तं एवार्थवत््वाद्‌ गृहीतपदपदार्थसङ्गतिकस्य 
प्रमाणान्तरादेवार्थज्ञानस्याध्ययनभावनाभाव्यतायाः सिद्धत्वात्‌, तादर्थ्ये च 





१. भाददीपिका - १।२।१। । 
२. तत्रेव; ३. मीमांसान्यायप्रकाशीये भाद्रालद्कारे अनन्तदवानाम्‌। 

विध्यानर्थक्यप्रसङ्गात्‌ "स स्वर्गः स्यात्‌ सर्वान्‌ प्रत्यविशिष्टत्वात्‌ इति सूत्र 
सुचितविश्वजिदधिकरणन्यायेन स्वर्गस्तस्या भाव्यं भवतु। यद्युच्येत अर्थज्ञानार्थ- 
ताया प्रमाणान्तरादेव सिद्धेऽपि त्रीहीनवहन्ति इतिवद्‌ विधेर्नियमार्थत्वाद्‌ नानर्थक्यं 
भविष्यतीति, तदपि न युक्तम्‌, अध्ययनस्याक्रत्वर्थत्वात्‌। अवघातादयः क्रतावेव 
नियम्यन्ते, “अवघातेनैव निर्वत्यमानास्तण्डुलाः क्रत्वपूर्वं साधयन्ति, न तण्डुल- 
स्वरूपे, प्रत्यक्षादिप्रमाणान्तरविरोधात्‌, नखविदलनाद्युपायान्तरेणापि तण्डुलस्वरूप- 
निरवृत्तिदर्शनात्‌। एवमत्रापि अध्ययनं . विनापि पुस्तकनिरीक्षणादिगप्रणालिकया 
ज्ञानोत्पत्तेः सम्भवात्‌ तत्स्वरूपेन नियमः सम्भवति। अध्ययनापादितज्ञानपूर्वकमेव 
क्रत्वनुष्ठानमभ्युदयाय घटत इति नियम्येत, एतत्तु न सम्भवति। कथमिति चेत्‌, 
स्वाध्यायविधेरनारभ्याधीतत्वात्‌, “यस्य पर्णमयी जुहूर्भवति न स पापं श्लोकं 
शृणोति" इतिवदव्यभिचरितक्रतुसम्बन्धाभीवात्‌, अध्ययनस्य क्रत्वर्थत्वाभावात्‌। अत 
एव नियमार्थत्वानुपपत्तेः स्वर्गार्थतेव वरमिति न वाच्यम्‌। 


दृष्टे सम्भवत्यदृष्टकल्पनस्यान्याय्यत्वान्त स्वर्गस्य फलभावनाभाव्यकत्वम्‌। 
अपि च दृष्टमेव ज्ञानम्‌। अध्ययनस्यार्थज्ञानार्थतायां प्रमाणान्तरसिद्धायामपि 
नियमार्थत्वादेव न विधेरानर्थक्यं भविष्यति। 


यदप्युक्तम्‌--अर्थज्ञानस्वरूपे . नियमस्यायोगात्‌ क्रतावपि अक्रत्वर्थस्य 
नियमायोगाद्‌ नियमार्थता नावकल्प्येत इति, तदपि न, अगप्राप्तविधित्वाङ्गाकारात्‌। 
यावत्‌ प्रयोजनवत्‌ कर्मानुष्ठानोपयोगिज्ञानोपायत्वेनाध्ययनादिनानोपायानुष्ठानं 
नोत््क्षितं तावद्‌ द्विजानां तत्क्रमाधीतत्वेन सस्वाध्यायोऽध्येतव्यः इति 
्रत्यक्षश्रुत्याऽध्ययनं विधीयते, श्रुतर्लिङ्गाच्छीघ्रप्रवृ््यङ्गीकारात्‌। तस्मिन्‌ विहिते सति 
तदापादितज्ञानैरेव लब्धानुष्टानानि उत्तरकर्माणि “अवेधत्वादभावः कर्मणि स्यादि'ति 
न्यायेन विद्रंसमधिकृत्य प्रवृत्तानि न तस्य ज्ञानसिद्धयर्थमुपायान्तमाक्षिषन्तीति 
फलतो नियमविधित्वव्यपदेशः। यथा ईमामगृ्णन्‌ रशनाऽमृतस्येत्यश्वाभिधानी- 
मादत्ते' इत्यत्र विधौ रशनादानमन््रस्य लिङ्गादेव अश्वरशनाङ्गत्वे सिद्धेऽपि लिङ्गात्‌ 
श्रुतेः शीघ्रप्रवृत््यङ्गीकारात्‌ प्रत्यक्षश्ुत्यैव लिङ्गस्य श्रुतिकल्पकत्वशक्तेर्व्याधाताद्‌ 
अश्वरशनाङ्गत्वेन मन््रविशि्टादानं विधीयते । तथा सति गद॑भरशनानिवृत्तिरूपा 
परिसंख्या फलम्‌। 


१. यद्यपि भाष्यकारैरश्वाभिधान्यादानाङ्गत्वेन मन््रविधिरेवोक्तस्तयापि वातिककारमतन 
एवमुक्तम्‌। अत्र इतिकरणविनियोगस्थले वाक्यीयो विनियोग इति केचन प्रतिपादयन्ति 


तत्तु लिङ्गेन वाक्यस्यैव बाधापत्त्योपेक्ष्यम्‌। 

यद्यपि परिसंख्यायां स्वार्थहानिः परार्थकल्पना प्राप्तबाध इति दोषत्रयं 
भवति, तथापि फलतः परिसंख्यायां न॒ तत्‌। यथोक्तं श्रीखण्डदेवन-- 
'अश्वाभिधानीसम्बन्धरूपस्वार्थस्यैव विधेयत्वात्‌, अन्यनिवृत्तिरूपपरार्थस्यार्थ- 
सिद्धत्वेनाकल्पनीयत्वात्‌, प्रापकप्रमाणस्याप्रवृत्ततया प्राप्तबाधाभावाच्चेति' । 


एवं सति अध्ययनस्य क्रत्वर्थत्वप्रसङ्ग इति न शङद्धनीयमेव। अध्ययना- 
पादितमर्थज्ञानमेव क्रत्वङ्गम्‌। अध्ययनन्तु ज्ञानाङ्गमेव। 


शास्त्रदीपिकायान्तु अपशुद्राधिकरणव्युत्पादितस्त्रेवर्णिकानामेवोत्तरक्रतुषु 
अधिकारो न शूद्राणामित्यधिकारनियमः प्रयोजनमध्ययनविधेरुक्तं पार्थसारथिमिश्रः। 
तथा हि तत्रत्यो ग्रन्थः-“असत्यध्ययनविधो अग्निहोत्रादिशास्त्राणि विद्रांसमलभ- 
मानानि अविद्रासमेवाधिकृत्य विद्यामन्तरेणानुष्टानासम्भवाद्‌ विद्यामाक्षिपन्ति, 
अविशेषाच्चतुरो वर्णानधिकुर्ययुः। सति त्वध्ययनविधौ त्रैवर्णिकानामेव 
विदुषामधिकारो भवति, न तुरीयादेरिति'” । अयम्भावः--वसन्तग्रीष्मशरत्सु क्रमेण 
ब्राह्मणादीनां त्रैवणिकानामुपनयनरूपसंस्कारविधानात्‌ संस्कृतानां तेषामु- 
पयोगपेक्षायामनिर्दिष्टकर्तृकस्याध्ययनस्य कर्तरपिक्षायामध्ययने त्रैवर्णिकानामेव 
विनियोगादक्षरग्रहणपूर्वकार्थज्ञानसम्पादनेनोत्तरक्रतुष्वधिकारः सिध्यति। अन्यथा 
दर्शपूर्णमासादिक्रतुविधयो “न ह्यविद्वान्‌ नियुक्तो भवती"ति न्यायेन चतुर्णामपि 
वर्णानां विद्यामाक्षिपन्तस्तांशतुरोऽधिकुर्युरिति। 


एतच्च सम्भवाभिप्रायेणोक्तम्‌। पूर्वोक्तिापूर्वविधिप्रकार एव ज्यायान्‌। तेन च 
फलतो नियमभाषेति न पूर्वपक्षोक्तदूषणावकाशः। एवम्‌, विधीनामंशत्रयविशिष्ट- 
भावनाबोधकत्वेन, अर्थवादानां विधेयस्तावकत्वेन, मन्त्राणां प्रयोगसमवेतार्थस्मार- 


कत्वेन, प्रतिषेधानां निवृत्तिजनकत्वेन, नामधेयानां विधेयार्थपरिच्छेदकत्वेन 
दृष्टविधयेव प्रामाण्यं सुस्थिरं भवति। 


ननु साममन्त्राणामृगक्षराभिव्यञ्जकत्वेन यद्यपि दृष्टार्थता भवति, तथापि 
स्तोभभागेषु ऋग्बहिर्भूतेष्वनर्थकेषु न सा सम्भवतीति चेत्‌, न, तत्रापि नियतानां 
कालानां पूरणमेव दृष्टं प्रयोजनं ग्रहीतुं शक्यमेव । तेन च नाध्ययनविधेर्वेरूप्यं न 
च वाक्यभेदः सम्भवति, यतो हि न केवला अर्थज्ञानसिद्धिरेव स्वाध्याया- 
ध्ययनविधेः प्रयोजनमस्ति। ““दृष्टं यच्छक्यते कर्तुं तत्सर्व फलमिष्यते इति न्यायेन 
दृष्टत्वोपलक्षणद्रारा अन्यविध्युपयोगि यत्‌ किञ्चिदप्यस्ति तत्सर्व भावयेदित्येकयैव 
१. भाद्रदीपिका- १।२।४; २. शा.१।१।१। 

वचनभङ्गया सर्वार्थत्वस्य लाभेन वाक्यभेदस्य प्रसक्त्यभावात्‌। एवमेवोपनिषदा- 
मप्यस्मन्मतेऽर्थवादरूपत्वात्‌ क्रत्वर्थपुरुषप्रतिपादकत्वेन दृष्टार्थता नंराकाङ्क्ष्यञ्च 
सम्भवति। पुरुषस्य च क्रत्वर्थत्वं "पुरुषश्च कमर्थत्वादित्यनेन भगवता जंमिनिना 
तृतीयेऽध्याये प्रथमे पादे न्यरूपि। 
इत्थं  प्रयोजनवदर्ज्ञानसाधनीभूतस्वाध्यायोदेशेनाध्ययनस्याध्ययनविधिना 
विधीयमानत्वाद्‌ विचारं विनाऽर्थज्ञानानुपपत्तरध्ययनविधिरेव विचारमपि विधत्ते। स 
च॒ विचारोऽध्ययनभावनायामितिकर्तव्यतात्वेन सम्बध्यते। तथा च "अधीत्य 
स्नायात्‌" इति विचारविरुद्धं स्मार्त स्नानं बाधते। बाधोऽपि तत्रैव भवति यस्मिन्नंशे 
विरोधो भावी। यथा चाहर्वा्तिककारमिश्राः - 
““स्नानोपलक्षिता छात्रनिवृत्तिर्गुरुवेश्मनः। 
विरोधित्वेन बाध्येत न तु मध्वादिभक्षणम्‌।। 
तस्माद्‌ गुरुकुले तिष्ठन्‌ मधुमांसाद्यवर्जयन्‌। 
जिज्ञसेताविरुद्धत्वाद्धर्ममित्यवगम्यते'" ।। इति। 
अनेन मीमांसाख्यविचारशास््रस्य वैधत्वं सिध्यति। एतत्सर्व भगवता 
जैमिनिना “अथातो धर्मजिज्ञासा" इत्यनेन सूत्रेण प्रतिपादितम्‌। सूत्रे अथशब्द 
आनन्तर्यवचनः। अतःशब्दो हेत्वर्थकः। तथा च, अथ साद्गवेदाध्ययनानन्तरम्‌। 
यस्मात्‌ कारणाद्‌ विचारं विना अध्ययनमात्रेण तत्फलं धमधिर्मरूपमर्थज्ञानं न 
भवति, तस्मादध्ययनस्यार्थज्ञानरूपदृष्टार्थत्वाद्‌ हेतोर्धर्मजिज्ञासा कर्तव्या। 
धर्माधर्मज्ञानस्येच्छा कर्तव्या, अर्थादिच्छाया विषयस्तादृशं ज्ञानं सम्पादनीयम्‌। 
विचारं विना तादृशज्ञानानुपपततेः प्रमाणस्वरूपसाधनफलेर्धमाधिर्मयोर्विचारः कर्तव्य 
इति जिज्ञासासूत्रस्यार्थः। 
अत्राध्ययनस्य जिज्ञासाया हेतुत्व एवानन्तर्यस्य दृष्टार्थता सम्भवति, तथा 
सति दृष्टार्थकं यदानन्तर्यं तद्वाचिना अथशब्देनेवाध्ययने जिज्ञासाया निमित्तत्वस्य 
ज्ञानात्‌ "अतः'शब्दस्य ग्रहणं व्यर्थमेवेति शङ्का जायते। तस्या निराकरणमेवं 
भवति- 
अध्ययने धर्मजिज्ञासायोग्यत्वरूपं कारणत्वमथशब्देन कथितम्‌। इत्थमधीत- 
वेदो धर्मजिज्ञासाया अधिकारी भवतीत्यथशब्दार्थः। अनुष्ठानयोग्यत्वन्तु "अतः ' शब्द 


१. श्लोकवार्तिकम्‌, प्रतिज्ञासूत्रम्‌, श्लो. १००-१०१। 

आह। अध्ययनविधेरेव धर्माधर्मविचारस्योत्पादकानुष्ठापकत्वात्‌। अत एव उभयो- 
रुपादानं सूत्रे कृतं भगवता। भाष्यकृतापि-- 


ˆ"एवमधीतो वेदो धर्मजिज्ञासायां हेतुर्ञातः। अनन्तरं धर्मो जिज्ञासितव्य इति 
अतःशब्दस्य सामर्थ्यम्‌" इति। 


निष्कर्षः 


भूयिष्ठकल्पानां निसर्गत एव व्यामोहोपप्लुतचेतसामुच्चावचकर्मसमासक्तानां 
नित्येतररागद्वेषासूयोपालम्भाद्यनर्थपरम्पराधरीकृन्निज स्वरूपाणां पाणिगृहीतायां द्रव्य- 
क्रोतायां वा योषिति समुत्पादितानेकसुतवितीर्णमानसयुक्तायुक्तविचारविधुराणां 
स्वीकृतवृथायासधुराणां कर्तव्यताशून्यापरिश्रमप्राप्तवित्तनिचयप्रपुष्टापघनानां घनानां 
जनानामुपरि पूर्णकृपाभिव्यक्तलोकोत्तरप्रभावातिशयश्श्रुतो भगवान्‌ निःश्रेयसपरः। 
अतस्तदुदिताध्वेवाध्वा। तदर्थनिर्णयपरं विचारशास्त्रं तदन्तर्गतमेव। न॒हि 
विचारशास्त्रमनधीत्य केवलाक्षरग्रहणमात्रेण दारसङ्ग्रहपुरःसराग्निसम्पादनेऽधिकारी 
तदनु चोत्तरक्रतुषु। विचारशस्त्रस्य वैधत्वेन तदध्ययनस्यावश्यकर्तव्यता ध्वन्यते, 
अन्यथा कथङ्कारं निःश्रेयसावाप्तिः। मीमांसाव्यतिरिक्तानि तदङ्गव्यतिरिक्तानि च 
शास्त्राणि व्युत्पादकमात्राणि भवन्ति। अतस्तत्र तत्त्वाभिनिवेशो न कर्तव्य इति। 





१. मीमांसाशावरभाष्यम्‌ - १।१।१। 


((-0. 98111011118118010 (111५6151 (0661100. 14111260 0 €810011 


न्यायमीमासामते नि्विकल्पकसमीक्षणम्‌ 


ब्रह्मचारी श्रीसमतानन्दः 
अनुसन्धाता, न्यायवेशेषिकविभागे 
सम्पूर्णानन्दसंस्कृतविश्वविद्यालयस्य, वाराणसी 


&& ® %& 


निर्विकल्पकविज्ञानविषये बहुधा बुधाः 
विवदन्ते यतस्तस्मादयमत्र विविच्यते।। 


न्यायमते निर्विकल्पकम्‌ 


परत्यक्षं द्विविधं निर्विकल्पकं सविकल्पकं च। तत्र॒ घटवद्‌ भूतलमिति 
सविकल्पके ज्ञाने घटे प्रकारताख्यविषयता भूतले विशेष्यताख्यविषयता, संयोगे 
संसर्गताख्यविषयता वर्तति, तादृशविषयतात्रयनिरूपकं सविकल्पकं ज्ञानं भवति। 
निविकल्पकज्ञाने तत्‌ त्रयमपि नास्ति; किन्तु केवलविषयावगाहित्वम्‌, अतस्तत्रय- 
भिन्ना चतुर्थी विषयता तत्रङ्गीक्रियते, लक्षणन्तु--विशेषणविशेष्यसम्बन्धा- 
नवगाहित्वम्‌", अथवा विषयेण घटादिना इन्द्रियस्य चक्षुरादेः संयोगानन्तरं प्रथमं 
जायमानं विशेष्यविशेषणभावानवगाहिसंसगनिवगाहिजात्यादिस्वरूपावगाहि 
घटघरत्वे'त्याद्याकारकं यदस्ति आलोचनाज्ञानं तदेव निर्विकल्पकम्‌, तदनु 
अनुपरतेन्दरियव्यापारस्य जायमानं विशेष्यविशेषणभावावगाहिसंसर्गविगाहि- 
घटत्वादिजात्या शुक्लादिगुणेन पाकादिक्रियया दण्डादिद्रव्येण देवदत्तादिनाम्ना 
विशिष्टो यो घटादिस्तद्विषयकं घटत्वादिघटाद्योर्यद्रिशिष्ट्यं (समवायः) तद्विषयकं च 
'घटः* “शुक्लः “पाचकः” "दण्डी" देवदत्तः" इत्याद्याकारकं यज्ज्ञानं तदेव 
सविकल्पकम्‌। एतदुभयविधमपि ज्ञानमिन्द्रियार्थसम््रयोगजन्यत्वात्‌ प्रत्यक्षम्‌। 

ननु इन्दरियार्थसम्रयोगानन्तरं प्रथमं घटत्वविशिष्टविषयकं घटः इत्याकारकं 
सविकल्पकमेव ज्ञानं जायतां किमर्थं घटघटत्वे"इत्याकारकं निर्विकल्पकं ज्ञानं मध्ये 
स्वीक्रियत इति चेत्‌, न, चक्षुःसंयोगानन्तरं धटघटत्वे"ति नितिकल्पकज्ञानं विना 
विशेषणस्य घटत्वस्य ज्ञानाभावेन “घटः' इत्याकारिकाया सविकल्पकात्मिकाया 

११४ सारस्वती सुषमा [ ५३ व. १-२ अ. 
घटत्वविशि्टबुद्धेरुत्पत्तुमशक्यत्वाद्‌ विशिष्टबुद्धौ विशेषणज्ञानस्य कारणत्वमिति 
घटघरत्वे'त्याकारकं घटघरलत्वयोर्वैशिष्स्यानवगाहिनिर्विकल्पकात्मकं घर त्वरूप- 
विशेषणज्ञानं मध्ये अभ्युपेयते, तदनन्तरं सविकल्पकज्ञानं “घटः' इति 
विशिष्टवुद्ध्यात्मकं घटत्वरूपविशोषणज्ञानात्मकेन निर्विकल्पकेन जन्यत इति 
सिद्धान्तेन मध्ये निर्विकल्पकज्ञानस्यावश्यकत्वात्‌। 


नन्वेवं सविकल्पकस्य निर्विकल्पकजन्यत्वाङ्गीकारे इन्द्रियार्थसम्प्रयोग- 
जन्यत्वाभावेन प्रत्यक्षत्वायोग इति चेत्‌, न, सविकल्पकोत्पत्तिपर्यन्तमपि इन्दियार्थ- 
सम्प्रयोगस्य वर्तमानतयाऽनन्यथासिद्धतया च सविकल्पकजनकत्वे क्षत्यभावन 
सविकल्पकस्यापीन्द्रियार्थसम्प्रयोगजन्यतया प्रत्यक्षत्वसिद्धेः। न हि निर्विकल्पक- 
जन्यत्वमिन्द्रियार्थसम्प्रयोगजन्यत्वविरोधीत्युभयजन्यत्वस्य सविकल्पके स्वीकारात्‌। 
तथा च पारमर्ष सूत्रम्‌-““इन्द्रियार्थसन्निकर्षोत्पन्नं ज्ञानमव्यपदेश्यमव्यभिचारि 
व्यवसायात्मकं प्रत्यक्षम्‌" इति। इन्द्रियार्थसन्निकर्षेत्पिन्नं भ्रमभिन्नं ज्ञानं प्रत्यक्षं 
तच्च द्विविधम्‌- अव्यपदेश्यं (निर्विकल्पकं) व्यवसायात्मकं (सविकल्पकं) चेति 
तदर्थः। अनुमोदयन्ति चामुमर्थं भडुपादा अपि प्रत्यक्षसूत्रे श्लोकवार्तिके-- 
अस्ति ह्यालोचनाज्ञानं प्रथमं निर्विकल्पकम्‌। 
बालमूकादिविज्ञानसदृशं शुद्धवस्तुजम्‌।। 


ततः परं पुनर्वस्तु धर्मर्जात्यादिभिर्यया। 
बुद्ध्यावसीयते सापि प्रत्यक्षत्वेन सम्मता ।। 


ननु विशिष्टबुद्धौ विशेषणज्ञानस्य कारणत्वात्‌ सविकल्पकज्ञानजननाय यदि 
निविकल्पकमभ्युपेयते, तर्हिं “घटत्वम्‌ इत्याकारकतैव तस्य युक्ता, न तु 
'घटघटत्वे'त्याकारकता, सविकल्पकोत्पत्तो विशेषणज्ञानस्यापेक्षितत्वेऽपि 
विशेष्यज्ञानस्यानपेक्षणात्‌। न च विषशिष्टवुद्धिरूपस्य सविकल्पकस्य जननाय पूर्व 
विशोषणज्ञानरूपस्य निर्विकल्पकस्य सत्ताया आवश्यकत्वेन तत्र॒ जातेर्भानमिति 
जातिभानस्य व्यक्तिभाननियततया व्यक्तेरपि भानमिति वाच्यम्‌, रजतत्वादिभ्रमे 
व्यक्तिभानं विना जातिभानानुभवेन जातिभानस्य व्यक्तिभाननियतत्वासिद्धेरिति चत्‌, 
अत्र केचित्‌- 

(घटत्वम्‌ इत्याकारकमेव निविकल्पकम्‌, न तु विशेष्यविशेषणोभयविषयकं 
'घटघरत्वे"त्याकारकम्‌, अत एव विशेष्यरहितं निर्विकल्पकलक्षणमभिप्रयन्ति 
१. श्लोकवार्तिके-११२।१२०। 

तात्पर्यटीकाकृतः। तथा हि--““तत्राविकल्पकपदमव्यपदेश्यमिति, तत्र॒ व्यपदेशो 
विशेषणमुपलक्षणं वा नामजात्यादि, तत्कर्म॒व्यपदेश्यं विशेष्यमिति यावत्‌, 
अविद्यमानं व्यपदेश्यं यस्मिंस्तदव्यपदेश्यं जात्यादिस्वरूपावगाहि, न तु जात्यादीनां 
मिथो विशेष्यविशोषणभावावगाहीति यावत्‌" ` इति वदन्ति। 


अन्ये तु तद्विशिष्टबुद्धौ तद्विशेषणज्ञानस्येव तद्विशेष्यकबुद्धो तद्विशेष्यज्ञान- 
स्यापि हेतुत्वमिति निर्विकल्पके घटत्वादेरिव घटादेरपि भानमावश्यकम्‌। न च 
घटत्वादिसामान्यलक्षणाजन्येऽतीतानागतघटादिविशेष्यके ज्ञानेऽतीतघटादेः प्रागज्ञानेन 
तद्विशेष्यकवुद्धौ तद्विशेष्यज्ञानस्य न हेतुतासम्भव इति वाच्यम्‌, सामान्यलक्षणायाः 
स्वाश्रयनिर्विकल्पकजनकत्वाङ्गीकारेण तादृशनिर्विकल्पकोत्तरं घटत्वादिसामान्य- 


लक्षणया घटत्वादिप्रकारकघटादिविशेष्यकन्ञानजननेनोक्तव्यभिचाराभावादिति 
वदन्ति। 


परे तु तद्विशेष्यकबुद्धो तद्विशेष्यज्ञानस्य हेतुत्वे मानाभावः। न 
चान्वयव्यतिरेकाभ्यां तद्धेतुत्वमिति वाच्यम्‌, विशेष्येन्द्रियसन्निकषदिरेव 
तद्विशेष्यकज्ञानहतुत्वसम्भवेन विशेष्यज्ञानान्वयव्यतिरेकयोरन्यथासिद्धत्वात्‌। न चेवं 
तद्विशिष्टबुद्धौ तद्विशेषणज्ञानस्यापि हेतुत्वं न स्यात्‌, विशेषणेन्द्रियसन्निकषदिरेव 
तद्िशेषणकज्ञानहेतुत्वसम्भवेन  विशेषणज्ञानान्वयव्यतिरेकयोरन्यथासिद्धत्वादिति 
वाच्यम्‌, "जातिमान्‌ इत्याद्याकारकघटत्वादिप्रकारकनज्ञानीयजातित्वावच्छिन्न- 


घटत्वप्रकारतापेक्षया “घटः इत्याकारकज्ञानीयजातित्वावच्छिननघटत्वप्रकारतापेक्षया 
घटः' इत्याकारकज्ञानीयनिरवच्छिन्नघटत्वप्रकारताविलक्षणेत्यनुभवसिद्धम्‌, सा च 
प्रकारता न घटत्वप्रकारकज्ञानसामग्रीनियम्या, जातिमान्‌ इत्याकारकस्य 
घटत्वादिप्रत्यक्षस्य विलोपापत्तेः। नपि घटत्वांशे किञ्चित्मरकारकज्ञान- 


9 


सामग्प्रसमवहितघरलत्वप्रकारकज्ञानसामग्रीनियम्या "जातिमान्‌ घटः 
इत्याकारकट्विविधघटत्वादिप्रकारताशालिप्रत्यक्षविलोपापत्तेरतो निरवच्छिनन- 


घटत्वप्रकारताशालिबुद्धो निरवच्छिननघटरत्वविषयकज्ञानस्य हेतुत्वम्‌, 
सावच्छिननघटत्वप्रकारताशालिबुद्धो च  सावच्छिन्नघटत्वतिषयकञ्ञानस्य 
हेतुत्वमभ्युपेयमिति विशेषणज्ञानान्वयव्यतिरेकयोरावश्यकत्वेनान्यथासिद्धत्वा- 
भावात्‌। न च विशिष्टस्मरणे विशेषणज्ञानहेतुताया व्यभिचारः, विशिष्टानुभवं 
प्रत्येव विशेषणज्ञानस्य हेतुतोपगमेन व्यभिचाराभावात्‌। एवञ्च निर्विकल्पके 





१. तात्पर्यटीकायाम्‌। 

९१६ सारस्वती सुषमा [ ५३ व. १-२ अ. 


व्यक्तिभानं ससम्बन्धिकपदार्थपरत्यक्षे सम्बन्धज्ञानस्य हेतुतानुरोधाज्जातेरिव 


व्यक्तेरपि समवायसम्बन्धित्वात्‌, अन्यथा सविकल्पकं समवायविषयकं न स्यादिति 
वद्न्ति। 


ननु निर्विकल्पके जातिव्यक्त्योर्भानमिव तयोः समवायस्यापि भानमस्तु, 
तद्धानप्रयोजकेन्द्रियसन्निकर्षस्य सत्त्वादिति चेत्‌, अत्र॒ केचित्‌ ससम्बन्धिक- 
पदार्थप्रत्यक्षे सम्बन्धज्ञानस्य हेतुताया समवायस्य ससम्बन्धिकतया 


निविकल्पके भानायोगनिर्विकल्पकात्पर्वं सम्बन्धिज्ञानरूपस्य कारणस्याभावादिति 
वदन्ति। 


अन्ये तु ज्ञानादिरूपससम्बन्धिकपदार्थप्रत्यक्ष एव सम्बन्धिज्ञानस्य हेतुत्वम्‌, 
नतु समवायादिरूपसम्बन्धिकपदार्थप्रत्यक्षे, तथा च निर्विकल्पके जाति- 
व्यक्त्योरिव समवायस्यापि भानम्‌, अत॒ एव निर्विकल्पकस्याप्युपनायकतया 


तस्मात्समवायोपनीतभानम्‌, निर्विकल्पके व्यक्तिभानादेव च तस्माद्‌ 
व्यक्त्युपनीतभानमिति प्राहुः । 


तत्र॒ सविकल्पकन्ञानं “घटमहं जानामि इत्यनुव्यवसायात्मकगप्रत्यक्ष- 
सिद्धम्‌, निविकल्पकं त्वतीन्द्रियम्‌, “श्ञानं यन्निर्विकल्पाख्यं तदतीन्द्रिय- 
मिष्यते" इत्युक्तेः कारिकायाम्‌। नच घटमहं जानामि" इत्यनुव्यवसायेन 
निविकल्पकमपि प्रत्यक्षीक्रियतामिति वाच्यम्‌, घटमहं जानामि" इत्यनुव्यवसा- 
यस्य घटत्वविशिष्टवेशिष्ट्यज्ञानात्मकतया निर्विकल्पकानन्तरमुत्पत्तुम- 
शक्यत्वात्‌, विशिष्टवेशिष्ट्यज्ञाने विशेषणतावच्छेदकप्रकारकन्ञानस्य कारणत्वात्‌, 
निविकल्पके च घटत्वस्याप्रकारत्वात्‌, सविकल्पके तु घटत्वस्य प्रकारतया 
तदनन्तरं घटमहं जानामीत्यनुव्यसायस्योत्पत्तेः सविकल्पकस्य प्रत्यक्षसिद्धत्वम्‌। न 
च॒ घटमहं जानामि" इत्यनुव्यवसाये शुद्धस्यैव ज्ञाने वैशिष्ट्यम्‌, न तु 
घटत्वविशिष्टघटस्य, तथा चानुव्यवसायस्य घटत्वविशिष्टज्ञानात्मकतया 
तत्र॒ विशेषणतावच्छदक प्रकारकन्ञानस्य कारणत्वायोगात्‌ निर्विकल्पकानन्तरमपि 
"घटमहं जानामि' इत्यनुव्यवसायः सम्भवतीति। निर्विकल्पकस्यापि प्रत्यक्ष- 
सिद्धमिति वाच्यम्‌, जात्यखण्डोपाध्यतिरिक्तपदार्थज्ञानस्य यत्किञ्चिद्धर्म- 
प्रकारकत्वनियमेन ज्ञाने शुद्धघटस्य विशेषणत्वायोगेनानुव्यवसायस्य 
विशि्टवैशिष्ट्यज्ञानात्मकतया निर्विकल्पकोत्तरमुत्पत्तमशक्यतया निविकल्पकस्य 
परत्यक्षसिद्धत्वाभावात्‌। 

मीमासामतम्‌ 

वेदलोकोभयोपकारि शास्त्रमिदं सर्वत्र प्रसारयितुकामा महर्षिजेमिन्याचार्य- 
शवरस्वामिप्रभृतयो महाभागाः सूत्रभाष्यादिग्रन्थानरीरचन्‌। ते चातिगहना दुर्विगाहाः। 
इतस्ततः परिशीलनेनावगम्यते शाबरादपि भाष्यात्‌ पूर्वतनानि कानिचन भाष्याणि 
मीमांसासूत्राणामासन्नित्यभ्यूहितुमस्त्यवकाशः। परं तानि न वुत्राप्युपलभ्यन्ते नामतो 
रूपतो वा। शाबरं भाष्यं व्याख्यातं श्रीकुमारिलभडपादेः प्रभाकरमिश्रश्च। 
उभयेषाममीषां परस्परं विभिन्नैव रीतिरासीद्‌ भाष्यविवरणविधौ। 

उभयेऽपि स्वतन्त्रप्रज्ञाविचारचतुरा विवेचननिपुणाश्चासन्‌, अतो मतद्रयमेव 
प्रवत्तं भाट्ं प्राभाकरं चेति। 

उभो प्रत्यक्षं तावद्विविधं निर्विकल्पकं सविकल्पकं च स्वीकुरुतः। भाडास्तु 
विषयतासम्बन्धेन प्रत्यक्षं प्रति निष्पकारकनज्ञानत्वेन प्रतिबन्धकत्वकल्पने गौरवेण 
लाघवाद्‌ ज्ञानत्वेनैव प्रतिबन्धकत्वं कल्प्यते, तथा च किमपि ज्ञानं न प्रत्यक्षसिद्ध 
किन्तु ज्ञानजन्यज्ञातताप्रत्यक्षतया ज्ञानमनुमीयत इति वदन्ति। एतन्मतेऽपि 
'घटघटत्वे'त्याकारकमेव निर्विकल्पकं “सम्बद्धं वर्तमानं वा गृह्यते चक्षुरादिना। 
सामान्यं वा विशेषो वा" इति भडुपादोक्तेः। अत्र न्यायरत्नाकरः-“सौगतेर्विंशेष- 
विषयकत्वं वेदान्त्यादिभिः सामान्यविषयकत्वमुक्तं प्रत्यक्षस्य, तदुभयमपि 
नास्मदभिमतं किन्तु योग्यं सम्बद्धं वर्तमानं च सामान्यं विशेषो वा तत्सर्वे ग्राह्यम्‌ ` 
इति। न च- 

न विशेषो न सामान्यं तदानीमनुभूयते। 
तयोराधारभूता तु व्यक्तिरेवावसीयते।। 

इति भदरपादोक्त्या तयोर्न भानं निर्विकल्पके इति वाच्यम्‌, “विशेषो व्यावृत्तिः, 
सामान्यमनुवृत्तिः, अनुवृत्तिव्यावृत्ती निर्विकल्पके न भासेते, तयास्त्वा- 
धारभूतमनुभूतमनुवृत्तं व्यावृत्तं च यज्जातिव्यक्त्यादिवस्तु तत्तदाकारसंयुक्तं सम्मुग्ध 
सर्वमवसीयते' इति न्यायरत्नाकरेणेव समाहितत्वात्‌। 

केचित्तु सविकल्पकमेव प्रत्यक्षं न निर्विकल्पकमिति वदन्ति। अत्र 
न्यायकन्दलीकाराः--““यदि हि वस्तुस्वरूपस्य निर्विकल्पकेन ग्रहणं नेष्यते तदा 
तद्‌ वाचकशब्दस्य स्मृत्यभावात्‌ सविकल्पकमपि न स्यात्‌। अतः सविकल्पक 
मिच्छता निर्विकल्पकमप्येषितव्यम्‌। तच्च न सामान्यमात्रं गृहणाति, भदस्यापि 


((-0. 981110411118118010 (111५6151 (0661100. 1411260 0 66810011 








९।९.८ सारस्वती सुषमा [ ५३ व. १-२ अ. 
प्रतिभासनात्‌, नापि स्वलक्षणमात्रं सामान्याकारस्यापि संवेदनात्‌, व्यक्त्यन्तरद्शनि 
प्रतिसन्धानाच्च, किन्तु सामान्यं विशेषं चोभयमपि गृहणाति। यदि परमिदं 
सामान्यमयं विशेष इति विविच्य न प्रत्येति वस्त्वन्तरानुसन्धानविरहात्‌। 
पिण्डान्तरानुवृत्तिग्रहणाद्धि सामान्यं विविच्यते। व्यावृत्तिग्रहणाद्विशेषोऽयमिति 
विवेकः। निर्विकल्पकदशायां च पिण्डान्तरानुसन्धानाभावात्‌ सामान्यविशेषयोरनु- 
वृत्तिव्यावत्ती धर्मो न गृह्येते। तयोरग्रहणान्न विविच्य ग्रहणम्‌, स्वरूपग्रहणं तु 
भवत्येव, तस्यान्यानपेक्षत्वात्‌। अत एव निर्विकल्पकेन सामान्यविशोषस्वलक्षणानां 
न॒विशेष्यविशेषणभावानुगमः। तस्य भेदावगतिपूर्वकत्वात्‌, निर्विकल्पकेन च 
सामान्यादीनां परस्परभेदानध्यवसायात्‌, अतः परं सविकल्पकं सामान्यविशेषरूपतां 
प्रत्येति पिण्डान्तरानुसन्धानस्यात्मनोऽनुवृत्तिव्यावृत्ती धर्मौ प्रतिपद्यमानस्येन््रियद्रारेण 
तथा प्रतीत्युपपत्तः"* इति। 

वोद्धास्तु स्वलक्षणान्वयव्यतिरेकानुविधायिप्रतिभासं निर्विकल्पकं वस्तुन्य- 
भ्रान्तमतस्तदेव प्रत्यक्षं न सविकल्पकं तस्य वस्त्वन्तरानुरोधिप्रतिभासस्य केशादि- . 
ज्ञानवद्रस्तुनि भ्रान्तत्वात्‌। न च घटोऽयमिति सविकल्पके कम्बुग्रीवात्मा सर्वतो 
व्यावृत्तः पदार्थोऽनुभूयत इति कथं तस्य भ्रान्ततेति वाच्यम्‌, यः क्षणः प्रत्यक्षेण 
गृह्यते नासो विकल्पेनाध्यवसीयते, यश्च विकल्पेनाध्यसीयते न स प्रवृत्त्या लभ्यत 
इति क्षणपेक्षया संवादाभावस्तेषां क्षणिकत्वात्‌; किन्तु यादृशः क्षणः प्रत्यक्षेण 
गृह्यते तादृशो विकल्पेनाध्यवसीयते, तादृशश्च प्रवृत््या लभ्यत इत्यनाकलितक्षण- 
भेदस्यातद्व्यावृत्तवस्तुमात्रापिक्षया संवादः, तत्र च विकल्पो गृहीत- 
ग्राहित्वादप्रमाणम्‌। किञ्च, “कल्पनापोढं प्रत्यक्षम्‌ इति दिङ्नागीयं 
्रत्यक्षलक्षणवाक्यं कल्पनाज्ञानं तु सविकल्पकं तच्च नार्थे प्रमाणं तेन 


शब्दाकारोपरक्तार्थग्रहणात्‌। किञ्च, सोगताः स्वलक्षणमेव परमार्थं मन्यमाना न 
सामान्यं मन्यन्ते। तथा हि- 


““पुथक्त्वे व्यक्तितो जातिर्दृश्यते पृथगेव सा। 
अभेदे व्यक्तिमात्रं स्यादद्रेधा चेन्न विरोधतः।। 
नायाति न च तत्रासीदस्ति पश्चान्न चांशवत्‌। 
जहाति पूर्वं नाधारमहो व्यसनसन्ततिः” ।। इति। 


तथा च सामान्यस्य वस्तुभूतस्याभावात्‌ तद्विशिष्टग्राहितया सविकल्पकस्य 
भ्रान्तत्वमिति वदन्ति। 

वैयाकरणास्तु निर्विकल्पके संज्ञावैशिष्ट्यभानेऽपि संज्ञाभानमस्त्येव, सर्वेषा- 
मर्थानां नामधेयात्मकत्वादिति संज्ञाविशिष्टसंज्ञादिसविकल्पकेषु जातेरिव शब्दस्यापि 
विशेषणत्वम्‌, एवञ्च ज्ञानमात्रे शब्दभानम्‌। 

“न सोऽस्ति प्रत्ययो लोके यः शब्दानुगमादृते । 
अनुविद्धमिव ज्ञानं सर्वं शब्देन भासते" ।। 

इति हर्युक्तरिति वदन्ति। 

विशिष्टद्रेतवादिनस्तु प्रत्यक्षं निर्विकल्पकसविकल्पकभेदन द्विविधम्‌। 
निर्विकल्पकं नाम॒ गुणसंस्थानादिविशिष्टप्रथमपिण्डग्रहणम्‌, सविकल्पकं 
सप्रत्यवमर्शगुणसंस्थानादिविशिष्टद्वितीयादिपिण्डग्रहणम्‌। उभयविधमप्येतद्विशिष्ट- 
विषयमेव। तत्र प्रथमपिण्डग्रहणे गोत्वादेरनुवृत्ताकारता न प्रतीयते। द्वितीयादि 
पिण्डेष्वेवानुवृत्तिप्रतीतिः, प्रथमप्रतीत्यनुसंहितवस्तुसंस्थानरूपगोत्वादेरनुवृत्तिधरम- 
विशिष्टत्वं द्वितीयादिपिण्डग्रहणावसेयमिति द्वितीयादिपिण्डग्रहणस्य सविकल्प- 
कत्वम्‌, संस्थानादिवस्तुसंस्थानरूपगोत्वादेरनुवृक्तर्न प्रथमपिण्डग्रहणे गृह्यत इति 
प्रथमपिण्डग्रहणस्य निविकल्पकत्वमिति वदन्ति। 

तदयं निष्कर्षः- तार्किकभाडग्राभाकरमते निर्विकल्पकं विशेष्यविशेषण- 
भावानवगाहि "घटघटलत्वे'त्याकारकं जायते, तदानीं च वस्त्वन्तरानुसन्धानशून्यतया 
तयोरनुवृत्ताकारता व्यावृत्ताकारता च न प्रतीयते, सविकल्पके तु तयोरनुवृत्ताकारता 
व्यावृत्ताकारता च प्रतीयते विशेष्यविशेषणभावश्च भवति। 

वैयाकरणमते तु निर्विकल्पके शब्दोऽपि भासते, अन्यत्‌ सर्व ताकिंक- 
मतवत्‌। विशिष्टदरैतमते तु निर्विकल्पकेऽपि विशेष्यविशेषणभावो भवति, जाति- 
व्यक्त्योरनुवृत्तव्यावृत्ताकारत्वे तु तदानीं न प्रतीयते, बौद्धमते तु निर्विकल्पके 
विशेष एव भासते, सामान्यं त्वनुमेयं न प्रत्यक्षम्‌, तन्मते निविकल्पकस्यव 
्रतयक्षत्वादिति। 

इद त्ववधेयम्‌-- तार्किकमते संस्थानातिरिक्तं॑सामान्यम्‌, विशिष्टा्रेतिमते 
संस्थानमेव सामान्यम्‌, ““संस्थानरूपजात्यादेरग्रहणात्‌”” इति श्रीभाष्यात्‌। भाडमतं 
यद्यपि संस्थानबोधकाकृतिशब्देन जातिरुच्यते, तथापि न सा संस्थानरूपा। 


“जातिमेवाकृतिं प्रार्व्यक्तिरक्रियते यया। 
सामान्यं तच्च 1 

इति भडुपादोक्तेः परन्तु एतन्मते जातिव्यक्त्योर्भिन्नाभिन्नत्वम्‌। प्रभाकरमते 
ताकिकमतमिव जातिर्व्यक्तितो भिन्ना, परन्तु द्रव्यमात्रसमवेता न गुणादिषु सा 
चानुगतसंस्थानव्यङ्गया, बौद्धमते अपोह गवेतरव्यावृत्तिरेव गोत्वादिजातिर्न 
सामान्यम्‌। केचित्त सादृश्यमेव सामान्यं प्रतिपेदिरे। ब्रह्यैव महासत्ताख्या जातिः। 
सम्बन्धिभेदात्‌ सत्तेव॒ विद्यमाना जातिरिति “सा नित्या सा महानात्मा 


तामाहुस्त्वतलादयः'' इति हर्यक्तेरिति परे। कतरच्चैषां युक्तमिति सत्यवसरे 
निरूपयिष्याम इति। 

शब्दस्य प्रमाणान्तरत्वसाधनम्‌ 


श्रीविष्णुपदमहापात्रः 
अनुसन्धाता, न्यायवेशेषिकविभागस्य 
सम्पूर्णानिन्दसंस्कृतविश्वविद्यालये 
वाराणसी 


छ @ 


"मानाधीना मेयसिद्धिर्भवति' इति सर्वैरपि दार्शनिकेरभ्युपेयते। तत्र प्रमाकरणं 
प्रमाणं भवति, एतद्विषये कस्यापि दार्शनिकस्य कश्चन विवादो नास्ति; परन्तु 
प्रमाणसंख्याविषये दार्शनिकानां परस्परं महान्‌ मतभेदो दृश्यते। तत्र॒ केवलं 
प्रत्यक्षमेव प्रमाणमिति चार्वाकाः, प्रत्यक्षानुमाने द्वे प्रमाणे इति कणादमतानुसारिणः। 
प्रत्यक्षानुमानशब्दास्त्रीणि प्रमाणानीति साख्याचार्याः। एवं प्रत्यक्षानु- 
मानोपमानशब्दार्थापत््यनुपलब्धयः षट॒संख्याकाः प्रमाणानि भवन्तीति मीमांसकाः। 
तत्र अक्षपादमतावलम्बिनः प्रत्यक्षानुमानोपमानशब्दात्मकानि चत्वारि प्रमाणानि 
सन्तीत्येवं प्रतिपादयन्ति। तादृशप्रमाणेष्वन्यतमः शब्दः प्रमाणचतुष्टयान्तभाविः। 
शब्दाज्जायमानः शाब्दबोध इन्द्ियार्थसन्निकर्षाजन्यत्वाद्‌ नहि प्रत्यक्षात्मकः। अथ 
च व्याप्तिज्ञानसादृश्यज्ञानाभ्यामजन्यत्वाद्‌, न हयन्वयबोधस्यानुमित्युपमित्यन्तर्गतत्वं 
प्रतिपादयितुं शक्यते। अत इयं शाब्दबोधात्मिका पदज्ञानाधीनपदार्थोपस्थितिजन्या 
प्रमा प्रत्यक्षादिप्रमाद्यतिरिक्तैव अभ्युपेया, यतः घटोऽस्ति घटमानयत्यादि- 
साकाङक्षशब्देः स्वस्ववृत््या पदार्थोपस्थित्यनन्तरं घटादावस्तित्वादेरन्वयावगाही 
विलक्षणवोधो जायते। स॒ च बोधः प्रत्यक्षादयतिरिक्तः, यतो हि प्रत्यक्षादो 
पदानुपस्थाप्या एव पदार्था भासन्ते। शाब्दबोधे च पदानुपस्थाप्यानां पदार्थानां भानं 
नभवति; किन्तु तत्र॒ पदोपस्थाप्या एव पदार्था भासन्ते, अतः 
प्रत्यक्षादिप्रमाभिर्भिन्नैव शाब्दबोधीया प्रमा स्वीकर्तव्या तादृशप्रमाकरणत्वेन 
शब्दस्यापि प्रत्यक्षादिप्रमाणातिरिक्तत्वं स्वीकार्यम्‌। उक्तञ्च जगदीशत्कालङ्कारेः-- 


साकाङक्षशब्दैर्यो बोधस्तदर्थान्वयगोचरः। 

म ^ ट 

सोऽयं नियन्तरितार्थत्वान्न प्रत्यक्षं न चानुमा ।। 
१. श.श.प्र.,का.सं०२। 

१२२ सारस्वती सुषमा [ ५३ व. १-२ अ. 
शाब्दीप्रमायाः स्मृत्यनन्तर्भावत्वप्रतिपादनम्‌ 


ननु केनापि सम्प्रदायविशिि्टेनोच्यते-पदज्ञानाधीनपदार्थोपस्थित्यनन्तरं 
तत्तदर्थविषयकसंसर्गावगाहियादृशबोधो भवति, तदनन्तरं “तद्विषयकं शाब्दयामिः 
इत्याकारकानुव्यवसायस्य दर्शनाद्‌ अन्वयबोधस्य विशि्टवुद्धित्वाच्च तादृशबोधे 
शाब्दत्वात्मकवेजात्यस्य स्वीकारापेक्षया अन्वयबोधस्मृतिस्वीकारे न कश्चन दोषः 
सम्भाव्यते। यतो विनिगमनाविरहात्‌ पूर्वानुभूतपदार्थस्मरणं विना विजातीया- 
न्वयबोधस्य नैवोत्पत्तिरिति यथा अन्वयवादीनामभिप्रेतम्‌, तथेव वृत्तिविशिष्टपदज्ञान- 
रूपोद्रोधकद्रारा उदबुद्धो यो हि संस्कारस्तादृशसंस्कारवशाद्‌ अस्तित्वप्रकारक- 
गोविशेष्यकबुद्धरुत्पत्तिदर्शनाच्च शब्दत्वस्य स्मृतित्वमिति चेत्‌, न, यतो हि स्मृतेः 
संस्कारमात्रजन्यत्वात्‌ शाब्दबोधस्य च वृत्तिज्ञानाधीनपदार्थोपस्थितिकारणकत्वाच्च 
शाब्दी प्रमा स्मृत्याद्यतिरिक्ता। एवञ्च तत््रकारकतद्विशेष्यकस्मृतित्वावच्छिन्नं प्रति 
तत्प्रकारकतद्विशेष्यकसंस्कारस्य कारणत्वम्‌। शाब्दबोधं प्रति तद्विलक्षण- 
कारणसपेक्षतया शाब्दी प्रमा नैव स्मृतिः। प्रतिपादितन्च जगदीणाचार्यैः-- 

“न चासौ स्मृतिः समानाकारसंस्काराप्रभवत्वात्‌'* । 

त अभिप्रायस्तु- गौरस्ति इत्यत्र ॒ज्ञायमानसाकाङक्षपदसमूहात्मकवाक्यज्ञानाद्‌ 
यादृशविलक्षणबोधस्योत्पत्तिस्तादृशबोधो नैव स्मृतिः। यतोऽस्तित्व- 
प्रकारकगोविशेष्यकस्मरणं प्रति अस्तित्वप्रकारकगोविशेष्यकसंस्कारस्य कारण- 
सापेक्षत्वम्‌, एवञ्च तादृशस्थलीयशाब्दबुद्धित्वावच्छिन्नस्य प्राग्‌ अस्तित्वप्रकारक- 
गोविशेष्यकसंस्कारस्य नियमतो नैव सपिक्षत्वम्‌। अनुसन्धत्ते चेद्‌ वृप्तिविशिष्ट- 
पदज्ञानानन्तरं सत्यां विशकलितपदार्थोपस्थितावस्तित्वादिप्रकारकगवादि- 


विशेष्यकान्वयबोधः। तादृशान्वयबोधस्य प्राकृक्षणावच्छेदनास्तित्वविशिष्टगोविषयक- 
संस्काराभावाद्‌ नहि शाब्दत्वस्य स्मृतित्वमिति। 


शाब्दीप्रमाया ओपनायिकप्रत्यक्षातिरिक्तत्वस्थापनम्‌ 


नव्यन्याये लोकिकालोकिकभेदेन द्विविधं प्रत्यक्षं स्वीकृतमस्ति, 
लोकिकसन्निकर्षजन्यप्रत्यक्षं लोकिकप्रत्यक्षम्‌। अलोकिकसन्निकर्षजन्यप्रत्यक्ष- 


मलोकिकप्रत्यक्षम्‌। सामान्यलक्षणज्ञानलक्षणयोगजभेदेनालोकिकसन्निकर्ष- 
स्िविधः । सन्निकर्षः प्रत्यासत्तिशब्देन व्यपदिष्टः। 





१. संस्कारमात्रजन्यं ज्ञानं स्मृतिः तर्कसंग्रह । 
२. शब्दशक्तिप्रकाशिकायाम्‌। 


३. अलौकिकस्तु व्यापारस्तरिविधः परिकीतितः। 
सामान्यलक्षणो ज्ञानलक्षणो योगजस्तथा।। (न्या.सि.मु.) 

ज्य.भा.पू. २०५५ वि.] शब्दस्य प्रमाणान्तरत्वसाधनम्‌ १२३ 


सामान्यलक्षणप्रत्यासत्या तद्धर्मपुरस्कारेण तद्धर्माश्रयनिखिलवस्तुनोऽ 
लोकिकप्रत्यक्षं भवति । यथा आदावेकस्मिन्‌ घटे घटत्वप्रकारकघटविशेष्यक 
सविकल्पकचाक्षुषप्रत्यक्षानन्तरमुक्तचाक्षुषप्रत्यक्षे घटत्वस्वरूपया घट त्वज्ञानस्वरूपया 
वा सामान्यलक्षणप्रत्यासत्या घटत्वाश्रयीभूतानां यावतीयघटानां सामान्य 
लक्षणप्रत्यासत्तिजनितालौकिकप्रत्यक्षं भवति। 


ज्ञानलक्षणसन्निकर्षस्तु सामान्यलक्षणसन्निकर्षद्धिन्नः। यत आश्रयविषयक- 
जञानस्योत्पत्तिरेव सामान्यलक्षणसन्निकर्षस्य फलम्‌। ज्ञानलक्षणक्षेत्रे च 
तत््रकारकन्ञानस्य स्थलविशेषे तद्विशेष्यकज्ञानस्योत्पत्तिरेव वा फलम्‌। तल्लक्षणच्च-- 


विषयी (] न 9) र्‌ 
५४ यस्य तस्येव व्यापारं ज्ञानलक्षणः । 


तथा चालौकिकविषयतासम्बन्धेन प्रत्यक्षं प्रति विषयतासम्बन्धेन 
ज्ञानलक्षणाप्रत्यासतेहतुत्वम्‌ । यथा-- सुरभि चन्दनम्‌" इत्यत्र चन्दनांशे 
चक्षुसंयोगानन्तरं यथा चन्दनखण्डस्य चाक्षुषप्रत्यक्षं भवति, तथव चन्दनारा 
विशेषणीभूतसोरभस्य सौरभांशे विशेषणीभूतस्य सोरभत्वस्य वा लोकिकचाक्षुष- 
्रत्यक्षायोग्यत्वेऽपि चाक्षुषप्रत्यक्षं॒प्राक्‌ सौरभत्वप्रकारेण सोरभोपस्थित्यात्मक 
ज्ञानलक्षणाया विद्यमानत्वात्‌ सौरभांशे सौरभत्वस्य चन्दनांशे सीरभस्य च 
ज्ञानलक्षणसन्निकषेजनितालोकिकचाक्षुषप्रत्यक्षं भवति। 

तथा च प्रकृतेऽपि साकाङ्क्षः पदैरुपस्थितस्य पदार्थस्य ज्ञानलक्षणसन्नि- 
कर्षवशाद्‌ उपनीतमानत्वात्मकं यदस्तित्वविशिष्टगोविशेष्यकनज्ञानं तादृशज्ञानस्य 
तत्प्रकारकतद्विशेष्यकावगाहित्वाच्छाब्दबो धातिरिक्तज्ञानलक्षणमलो किकम्रत्यक्ष 
स्यादिति वाच्यम्‌, तनन युक्तियुक्तम्‌, यतो यदि शाब्दबीधं ज्ञानलक्षणात्मका 
लोकिकप्रत्यक्षमभ्युपेयते चेत्‌, तर्हि पदजन्यपदार्थोपस्थितेर्यथा शाब्दबोधे भानम्‌ 
तथवानुमानप्रमाणादिसामम््याः पदा ठ 
नीतपदार्थान्तरमपि शाब्दबोधस्य विषयः स्यात्‌। अथवा शाब्दबोधस्य कारणीभूतं 
साकाङक्षादिपदेरुपस्थापितस्यार्थस्य ओपनायिकप्रत्यक्षं भान स्यात्‌। अथा 
शाब्दबोधालौकिकप्रत्यक्षकारणाद्यतिरिक्तसामग्याः पदार्थोपस्थितेरपि ओपनायिक- 
रतयक्षे भानं स्यात्‌, न चैवमिष्टापत्तिः, यतो हि साकाङ्क्षादिपदेरुपस्थापितानामेव 
पदार्थानां शाब्दबोधे विषयत्वमिति सर्वानुभवसिद्धम्‌, प्रकाशितञ्च जगदाशन-- 





१. आसत्तिराश्रयाणां,......... सामग्रयपेक्षते। (न्या.सि.मु.) 
२. कारिकावली, पृ०२१४। 
३. र.श.प्र.,पृ.६। 

१२४ सारस्वती सुषमा [ ५३ व. १-२ अ. 


'ओपनायिकग्रत्यक्षे आकाङक्षादीनामुपयोगो नास्ति" । 


केनापि प्रकारेण प्रकारान्तरैरुपस्थापितानां पदार्थानां शाब्दबोधविषयत्वे 
सर्वानुभवसिद्धस्य विरोधः, विरोधे च प्रमाणाभावाच्छब्दोपनीतपदार्थमवलम्ब्य यथा 
शब्दानुव्यवसायसम्मतिः, तथेव  शब्दातिरिक्तसामग्योपस्थितपदार्थमवलम्न्य 
शब्दानुव्यवसायस्यापत्तिः स्यात्‌, तद्वारणाय यद्युच्यते- प्रकारान्तरेणोपस्थित- 
स्या्थस्य शाब्दधीर्विषयत्वेऽपि न तत्तदर्थविषयकत्वेन शाब्दबोधस्यानुव्यवसाय- 
स्तत्तदर्थविषयकशाब्दबोधस्यानुव्यवसायत्वावच्छिन्नं प्रति तत्तदर्थसाकाङ्क्षपदजन्य- 
शब्दत्वेन हेतुत्वान्तरस्य वाच्यत्वात्‌, प्रामाणिकत्वाच्च- फलमुखगौरवस्य 
अदोषत्वेऽपि व्यभिचारापत्तिः। यथा--"जलाहरणं न चछिद्रघरटकरणम्‌" इत्येवमितर- 
बाधनिश्चयदशायां घटन जलमाहरेदित्यादिवाक्यजन्यस्य चछिद्रान्यघटेन जलाहरणं 
कार्यमित्यन्वयबोधस्य चछिद्रेतरत्वार्थकपदाजन्यत्वेऽपि चछिद्रेतरत्वावगाहित्वेन तदनु- 
व्यवसायोत्पत्त्या व्यभिचारः। कारणस्य कार्याधिकरणनिरूपितवृत््यभावप्रतियोगित्वाद्‌ 
निरुक्तव्यभिचारग्रहस्य व्यापकत्वघटितकारणत्वग्रहस्य प्रतिबन्धकत्वम्‌, अत 
एतादृशकार्यकारणभावो नाभ्युपेय इति चेत्‌, न, तादृशकार्यकारणभावस्वीकारेऽपि 
न काचन विप्रतिपत्तिः। यतः "पर्वतो वह्िमान्‌ धूमात्‌ इत्यत्र 
पर्वतीयवहीतरवह्गयभाववत्पर्वतो वह्िव्याप्यधूमवांशचेत्याकारकबाधसहकृतसामान्य- 
परामर्शाद्‌ वहिसामान्यानुमित्यभावत्वेऽपि येन प्रकारेण पर्वते पर्वतीयवहि- 
मात्रस्यानुमितिर्भवति, तेनैव प्रकारेण प्रकृतस्थलेऽपि “घटेन जलमाहर' इत्यत्र 
साकाङ्क्षपदज्ञानाद्‌ घटस्य कारणत्वस्य जलस्य कर्मत्वस्याहरणस्य कृतिरूपस्य च 
पदार्थसमूहानामुपस्थितिकाले “सच्छिद्र घटो जलाहरणायोग्यः' (जलाहरणं न 
सच्छिद्रघटकरणकं वाः इत्याकारकायोग्यताज्ञानात्मकवबाधनिश्चयस्य सत्त्वेऽपि 
दिद्रेतरघरटकरणकजलाहरणविषयकशानब्दबोधो भवति। तदनन्तरं च तादृश- 
शाब्दबोधमवलम्ब्यानुव्यवसायो भवत्येवेति सिद्धान्तितम्‌। 


एवञ्च गोरस्ति' इत्यस्माद्‌ वाक्याद्‌ जायमानस्य अस्तित्वप्रकारक- 
गोविशेष्यकबोधस्य यदि साक्षात्कारत्वमभ्युपेयते, तर्हिं तादृशतत्तदर्थविषयक- 
संसर्गावगाहिबोधानन्तरम्‌ “अस्तित्वेन गां साक्षात्करोमि' इत्याकारकानुव्यवसायः 
स्यात्‌। तादृशानुभवस्य लोकविरुद्धत्वात्‌ तत्तदर्थविषयकसंसर्गावगाहिबोधानन्तरं 
'अस्तित्वेन गां शाब्दयामि' “अस्तित्वेन गौः श्रुतः" गौरस्ति' इति वाक्याद्‌ 
एतादृशानुव्यवसायस्य दर्शनात्‌ सर्ववादिसम्मतत्वाच्च साक्षात्कारापेक्षया 
शाब्दीप्रमाया विलक्षणत्वं सिद्धम्‌। 





१. श.श.प्र,पृ.६। 

अन्यच्च “उपनीतयोर्विशेषणविशेष्यभावस्य कामचारात्‌' इति निय- 
मानुरोधाद्‌ उपनीतभाने “सुरभिचन्दनम्‌" इत्यस्मिन्‌ ज्ञानान्तर्गतचन्दनांशे सौरभस्य 
विशेषणत्वम्‌, “चन्दने सौरभम्‌" इत्यस्मिन्‌ ज्ञानान्तर्गतचन्दनां शे सौरभस्य विशेष्यत्वं 
भवति, तथैव प्रकृतेऽपि “गौरस्ति' इत्यत्र शाब्दबोधस्य प्रत्यक्षत्वे 
गौरस्तितावानितिवद्‌ अस्तित्वं गवीयमित्यपि अस्तित्वप्रकारकगोविशेष्यक इव गो- 
प्रकारकास्तित्वविशेष्यकप्रत्यक्षं स्यात्‌, तनन भवति, लोकविरुद्धत्वात्‌। अतः 
शाब्दबोधस्यातिरिक्तप्रमात्वं सिद्धम्‌। 


बोद्धदिशा शब्दस्यानुमानेऽन्तरभवत्वकथनम्‌ 
्रत्यक्षानुमानप्रमाणद्रयाभ्युपगम्यमाना बौद्धा वैशेषिकाश्च सन्ति, तन्मध्ये 
बोद्धाः प्रवदन्ति शब्दप्रमाणस्य अनुमानातिरिक्तप्रमाणत्वं नास्ति, 
अनुमानेऽन्तर्भावात्‌। शब्दज्ञानस्य बाध्यविषयेण सह सङ्गतिरस्तीत्युच्यते चेत्‌, 
शब्दार्थयोः कश्चन सम्बन्धः स्वीकर्तव्यः। शब्दार्थयोरत्यन्तभेदेन प्रतिभासमानत्वात्‌ 
शब्दार्थयोस्तादात्म्यसम्बन्धो भवितुं नार्हति, उभयोर्मध्येऽन्वयव्यतिरेकाभावात्‌ 
तदुत्पत्तिसम्बन्धोऽपि भवितुं नेव शक्यते। उक्तञ्च-- तत्र न॒ तावेत्तादात्स्य 
शब्दार्थयोरत्यन्तभेदेन प्रतिभासनात्‌, नापि तदुत्पत्तिरन्वयव्यतिरेकाभावात्‌' । 


वैशेषिकमतोपस्थापनम्‌ 
शब्दस्यानुमानान्तर्गततया न पथक्‌ प्रामाण्यमपि तु प्रत्यक्षानुमानञ्चेति द्र 
प्रमाणे स्त इति प्रमाणद्रयं वैशोषिका अभ्युपगच्छन्ति- 
“शब्दोपमानयोर्नैव पथक्‌ प्रामाण्यमिष्यते। 
वैरोषिकं = + २३ 
अनुमानगतार्थत्वादिति वैशेषिकं मतम्‌ ।। 
यथा पक्षधर्मताज्ञानव्याप्तिस्मरणाभ्यामतीन्दरियेऽर्थे भवत्यनुमानम्‌, तथा 
समानविधित्वाच्छब्दादिभ्योऽप्यनुमानमेव, तावद्धि शब्दो नार्थं॒प्रतिपादयति, 
यावदयमस्याव्यभिचारीत्येवं नावगम्यते, ज्ञाते त्वव्यभिचारे प्रतिपादयन्‌ धूम इव 
लिङ्गं स्यात्‌, तथा च प्रयोगः--“शब्दोऽनुमानम्‌, व्याप्तिबलेनार्थप्रतिपादकत्वाद्‌ 
धूमवत्‌' । उक्तञ्च--“शब्दादीनामप्यनुमानेऽन्तर्भावः, समानविधित्वात्‌, यथा 
परसिद्धसमयस्यासन्दिग्धलिङ्गदर्शनप्रसिद्धयनुस्मरणाभ्यामतीन्द्रियेऽर्थ भवत्यनुमानमन 
शब्दादिभ्योऽपीति 


१. कृष्णकान्ती, पृ.६; २. बौ.त.भाषा। 
३. न्या.सि.मु.; ४. न्या.क; ५. वै.भाष्य., शःप्र.। 

क 


न्यायसूत्रकारेण भगवता गौतमेन “आप्तोपदेशः शब्दः" ` इति शब्दप्रमाणस्य 
लक्षणं यत्प्रतिपादितं तत्सर्वथा अरुचिकरमिति प्रत्यपादि वैशेषिकेः। यतो 
वाक्यार्थस्यानुमेयत्वाच्छब्दस्यानुमानविशेषत्वम्‌। शब्दार्थस्य कथमनुमेयत्व- 
मित्युच्यते चेत्‌, यथा अप्रत्यक्षसाध्यस्य वहेज्ञतिन लिङ्गेन धूमेन पश्चान्मीयत 
इत्यनुमानं तथेवानुपलभ्यमानस्यार्थस्य ज्ञातेन शब्दलिङ्गेन पश्चान्मीयत इत्यतोऽ- 
नुमानं शब्द्‌ः। यथोक्तम्‌-- 


८ = नुमानमर्थस्यानुपलब्धेरनुमेयत्वात्‌ ५ 9 र्‌ 

शब्दोऽनुमानमर्थस्यानुपः | 
तात्पर्यस्तु-ग्रत्यक्षाप्रत्यक्षेति  द्विविधाऽनुभूतिः, परोक्षविषयकबोधोऽ- 
नुमितिरेव, यथा “गोरस्ति' एतद्वाक्याधीनः “अस्तित्वविशिष्टगौरिति वाक्यार्थबोधो 
भवति, तस्य विषयोऽस्तित्वविशिष्टगोरिति। एतस्मिन्‌ वाक्यार्थबोधे बोधयितृ- 
पराक्षसम्बन्धो द्रीदृश्यते। अतः प्रत्यक्षेणानुपलभ्यमानत्वादनुमानेन तादृशबोधस्य 


च॒ दर्शनाद्‌ वाक्यार्थोऽनुमेय इति न्यायवार्तिककारः, प्रत्यक्षेणानुप- 
| 
लभ्यमानार्थत्वादिति । 


शब्दानुमानयोरूपलब्धे एकप्रकारत्वात्‌ समानविधित्वाच्च शब्दस्य 
लिङ्गविधया बोधकत्वाद्‌ यथा चैत्रो घटविषयकाभिप्रायवान्‌ उच्चारकत्वसम्बन्धेन 
घटमानयेति वाक्यविशिष्टत्वाद्‌ मत्रवत्‌' इत्येवं वाक्यार्थस्यानुमेयत्वेन वाक्यस्य 
चानुमापकत्वेन शब्दानुमानयोः प्रमेयबोधस्यैकप्रकारत्वं सिद्धम्‌। एवञ्चानुमाने यथा 
लिङ्गन प्रमेयस्यानुमित्यर्थं पुरुषः प्रवर्तते नान्यथा, तस्मादनुमानापेक्षया विशेषा- 
भावादनुमानमेव शब्दः, न तु प्रमाणान्तरम्‌, उक्तञ्च-उपलब्धेरद्वि्वृत्ित्वात्‌' 
`अद्विपरवृत्तित्वात्‌ इत्यस्य घटकीभूतप्रवृत्तिशब्दस्यार्थः प्रकारः।  द्विप्रवृत्तिः 
द्विप्रकारता। अद्विप्रवृत्तित्वञ्च प्रकारभेदशून्यत्वमिति। “अद्विपवृत्तित्वं प्रकारभेद्‌- 
रहितत्वम्‌, प्रत्यक्षानुमाने तु परोक्षापरोक्षावगाहितया प्रकारभेदवतीत्यर्थः' | 


सम्बन्धद्ृष्स्यापि शब्दो नानुमानातिरिक्तः, यथा सम्बद्धयोलिङ्गलिद्धिनोः 
परस्परं व्याप्यव्यापकभावसम्बन्धप्रतीतौ सत्यामेव लिद्धोपलब्धो जातायां लिद्विग्रहणं 


भवति, तथेव शब्दार्थयोरपि परस्परं सम्बद्धयोरेव वाच्यवाचकभावसम्बन्धन्ञाने जाते 
एव शब्दप्रत्यक्षेण तदर्थस्य ग्रहणं भवतीत्यनुमानतुल्यत्वादनुमानमेव शब्द्‌ इति। 





१. न्या.सू.; २. न्या.सू. २।१।४९। 
३. न्या.वा.; ४. न्या.सू. २।१।५०। 
५, तात्पर्यटीका; ६. सम्बन्धाच्च (न्या.सू., २।१।५१) 

सम्बन्धार्थप्रतिपादकत्वाच्चेति सूत्रार्थः। सम्बन्धार्थप्रतिपादकमनुमानं तथा च शब्द 
इति' । अत्र च शब्दार्थयोः सम्बन्धो बोध्यबोधकभावरूपोऽभ्युपेयः। 


वैशेषिकमतखण्डनम्‌ 


पर्वतो वहिमान्‌ धूमात्‌" इत्यत्र ज्ञातेन धूमलिङ्गेन साध्यस्य 
वहरनुमेयत्वेऽपि शब्दाज्जायमानस्यार्थस्य यदनुमेयत्वं वैशेषिके: प्रतिपादितं तनन 
सङ्गच्छते। यतः शब्दार्थयोर्व्याप्यव्यापकभावसम्बन्धाभावात्‌ “अयं शब्दोऽस्यार्थस्य 
वाचकः' इत्याद्याप्तोपदेशमूलकशक्तिग्रहसामर्थ्याद्‌ योग्यताकाङक्षादिज्ञानसहकृत- 
वाक्यजन्यवाक्यार्थवोधो जायते, न चैवमनुमानस्य प्रकारः न ह्यनुमानस्थलं 
धूमज्ञानस्य वह्नो शक्तिग्रहो भवति, असम्भवादित्यनुमानापेक्षया शब्दप्रमाणस्य 
विलक्षणत्वाद्‌ नानुमानत्वमिति। प्रतिपादितञ्च भगवता गौतमेन-- आप्तोपदेश 
सामर्थ्यात्‌ शब्दादर्थसम्प्रत्ययः" । 


अभिप्रायस्तु--अपारसंसारे स्व्गोऽप्सरसादिपदार्थानां सत्यामपि प्रत्यक्षा- 
ग्रह्यत्वाननन केवलं शब्दमात्रात्‌ तेषां सम्प्रत्ययो भवति; किन्तु तादृशपदार्थप्रतिपाद- 
कानि आप्तवाक्यानि आप्तवाक्यत्वेन निबन्ध्य तथाभूतात्‌ शब्दात्‌ स्वर्गादीन्‌ 
प्रतिपद्यते। यदि शब्दमात्राच्छब्दार्थवबोधः स्यात्‌, तर्हिं धूमेन वहेरिकं शब्दार्थस्यानु- 
मेयत्वं स्यात्‌, न चैवमस्ति। यथा-“अयं घटशब्द आपप्तर्घटबोधनार्थ प्रयुक्तः 
इति ज्ञानात्‌, किं वा “घटशब्दः कम्बुग्रीवादिमत्पदार्थवाचकः' इति यदाप्तैरुक्तं 
तत्सामथ्यदिव घटशब्दाद्‌ घटपदार्थबोधो भवति, नतु तादृशोपदेशरहितात्‌ 
श्रुताच्छब्दमात्राच्छब्दः प्रमाणान्तरम्‌। अपि च आप्तोपदेशसामथ्यदिव शब्दस्यार्थ- 
बाधकत्वम्‌, न॒ त्वनुमाने एतादृशसामर्थ्याल्लिङ्गस्य वाच्यवाचकभावसम्बन्धन 
साध्यबोधकत्वमस्तीति शब्दस्यानुमानापेक्षया विलक्षणप्रमाणत्वं सिद्धम्‌। 


पुनः वशेषिकाः प्रवदन्ति "गौरस्ति इत्यत्र “अस्तितावान्‌ गा: 
इत्याकारकबोधार्थं शाब्दबोधस्य यदतिरिक्तप्रमात्वं साधयति, तमुपेक्ष्य 'गोरस्ति 
इत्यत्र "“गोरस्तितावान्‌ योग्यतावत््वात्‌' इति याग्यताक्त्वानुमापकहतुना 
शाब्दबोधस्यानुमेयत्वमभ्युपेयमिति चेत्‌, न, यतो योग्यता “एकपदर्थेऽपर- 
पदार्थाश्रयता'। “गौरस्ति' इत्यत्र गोधर्मिणि अस्तित्ववत्ता, अस्तित्वाश्रयता वा 
योग्यता। एवं प्रकारेण गोगतास्तित्वहेतुना गोपक्षकास्तित्वसाध्यकानुमित। 
हेतुसाध्ययोरभिन्नत्वात्‌ “अस्तित्वव्याप्या अस्तित्ववती गौ इत्याकारकपरामर्शकाले 
पक्षांशेऽस्तित्वनिश्चयस्य विद्यमानत्वाद्‌ सिद्धसाधनम्‌। एवञ्च सिद्धसाधनदषभयन 


१. न्या.वा; २. न्या.सू. २।१।५२; ३. न्या.भा.,रा.प्र.। 

योग्यतावतत्वात्मकहेतुमुपेक्ष्य आकाङक्षावत्तवहेतुना अनुमितित्वं साधयितुं प्रयासः 
क्रियते चेत्‌, तदपि न सङ्गच्छते; यतः “गौरस्तितावान्‌ गोधर्मिकास्तित्व- 
बोधानुकूलाकाङक्षावत््वात्‌" इत्यत्र गोधर्मिणि अस्तित्वप्रकारानुमितिर्भव सम्भवति। 
आकाङ्क्षा च वाक्यगतानुपूर्वरूपा। प्रकृतस्थले च गोध्मिणि अस्तित्वप्रकारक- 
बोधानुकूलाकाङक्षागोपदोत्तरास्तिपदत्वरूपा। आकाङ्क्षा शब्टनिष्टा भवति, न 
त्वर्थनिष्ठेति। अतो गोधर्मिणि आकाङ्क्षारूपहेतोरभावात्‌ स्वरूपासिद्धिदोषः। 
'हत्वभाववान्‌ पक्षः स्वरूपासिद्धिः' । 


इत्येवं प्रकारेण हेतुकोटौ आकाङक्षायोग्यतयोः प्रविश्य तद्रा 
अनुमापयितुमसमर्थः। यतः “गौरस्तिः इत्यत्र “गौरस्तितावान्‌ आकाङ्क्षा 
विशिष्टयोग्यतावत्त्वात्‌' इति अनुमानाकारः। वैशिष्ट्यञ्च सामानाधिकरण्यसम्बन्धेन। 
तथा च आकाङक्षाश्रये पदे योग्यताभावः। योग्यताश्रयेऽर्थे आकाङुक्षाभावो विद्यत 
एव, अतः सम्मिलितरूपेण योग्यताविशिष्टाकाङ्क्षाया आकाङक्षाविशिटयोग्यताया 
वा हेतुत्वस्वीकारे साधनाप्रसिद्धिदोषं वारवितुमशक्यत्वाद्‌ 
अनुमानातिरिक्तशब्दप्रमाणस्य प्रमाणत्वं सुस्थमिति। उक्तञ्च जगदीशेन-- 


“योग्यतार्थगताकाङ्क्षा शब्दनिष्ठानुभाविका। 
प्रत्येकं वा मिलित्वा वा नेते लिङ्गमसिद्धितः' ।। 


अभिप्रायस्तु-बाधशुन्यत्वं योग्यता इति प्राचीनाः । एकपदार्थेऽपरपदार्थवत्ता 
योग्यता इति नवीनाः । द्िविधलक्षणात्मिकायोग्यतान्तर्गतेषु यदि नवीनमतमभ्युपेयते, 
तहिं “गोरस्तितावान्‌ अस्तितावत््वात्‌" इत्यत्र गोगतास्तित्ववत््वरूपयोग्यता हेतुः। 
तादृशयोग्यताया हेतुत्वे साध्यहेतोरभिन्नत्वाद्‌ “अस्तित्वव्याप्यतादृशयोग्यतावान्‌ गौः' 
इत्याकारकपरामर्शस्य पक्षधर्मिकसाध्यवत्त्वनिश्चयत्वेन गोरस्तितावान्‌ 
इत्याकारकानुमितो प्रतिबन्धकत्वम्‌। यतः पक्षे साध्यानुमितौ पक्षधर्मिकसाध्यसिद्धः 
प्रतिबन्धकत्वमिति सर्ववादिसिद्धम्‌। अर्थात्‌ सिषाधयिषाविरहकाले तादृश- 
परामर्शाव्यवहितोत्तरक्षणे सत्यां सिद्धो कदापि गोपक्षकास्तित्वप्रकारकसाध्यानुमिति- 
नैव सम्भवति। अतः प्राचीनसम्मतबाधशून्यत्वात्मकयोग्यताया हेतुत्वेनाश्रीयते चेत्‌, 
गोरस्तितावान्‌ अस्तित्वाभावविरहवत््वात्‌ इत्याकारकयोग्यतालिङ्गकानुमितो यदि 
वैशेषिकानामभिप्रेतं तदपि न समीचीनपथमाश्रयन्ति; यतो विशिष्टबुद्धिसामान्यं प्रति 
बाधनिश्चयस्य प्रतिबन्धकत्वम्‌, तथा च “गौरस्तितावान्‌" इत्यत्र अस्तित्वप्रकारक- 
गोविषयकबुद्धित्वावच्छिन्नं प्रति “गौरस्तिताभाववान्‌ इत्याकारकबाधनिश्चयस्य 


१. श.रशप्र., का.,४। 

प्रतिबन्धकत्वाद्‌ अस्तित्वविशिष्टगोविषयकबुद्धित्वावच्छिन्नं प्रति तादृशवाधनिश्चया- 
भावस्य कारणत्वमवश्यमभ्युपेयमिति। “यादृशकार्यत्वावच्छिन्नं प्रति यादृशज्ञानस्य 
प्रतिबन्धकत्वं तादृशकार्यत्वावच्छिन्नं प्रति तादृशज्ञानाभावस्य कारणत्वस्वीकारात्‌ 
तादृशवाधनिश्चयाभावस्य गोविशेष्यकास्तित्वप्रकारकानुमितौ कारणत्वादुक्त- 
कल्पितकारणेन कल्पनीयं बाधशन्यत्वरूपयोग्यताज्ञानस्य अन्यथासिद्धत्वम्‌। 

यदि वैशेषिकैः शङ्कयते--“विषशिष्टवुद्धौ वाधनिश्चयस्य विराधित्वे 
प्रमाणाभावः यतः प्रत्यक्षमिति विशिष्टवुद्धिः, उक्तप्रत्यक्षे कुत्रचिद्‌ आहार्यत्वम्‌ 
कुत्रचिच्च अनाहार्यत्वं भवति। आहार्यप्रत्यक्षस्य प्रतिबध्यप्रतिवन्धकत्व नव 
सम्भवति। सुतरां प्रत्यक्षगतवाधनिश्चयस्य प्रतिवध्यतास्थले प्रतिबध्याश 
इच्छाविशेषस्य उत्तेजकत्वमभ्युपेयम्‌। फलत इच्छाविरहविशिष्टबाधनिश्चयस्य 
प्रतिबन्धकत्वम्‌। अत इच्छाया उत्तेजकत्वानुरोधेनानुगतप्रतिबध्यप्रतिबन्धकतावा 
कल्पना उचिता न॒ भवति। अर्थाच्छाब्दनुद्धित्वावच्छिन्नं प्रति बाधनिश्चयस्य 
प्रतिबन्धकतया अकल्पनाद्‌ बाधनिश्चयाभावस्यान्वयनुद्धौ नैव कारणत्वम्‌। अतो 
योग्यताज्ञानस्य नान्यथासिद्धिरिति चेत्‌, न, योग्यतामात्रलिङ्गकपरामरशस्य 
कारणत्वेनाभ्युपगम्यशाब्दबोधस्यानुमितित्वमङ्गीक्रियते चेत्‌, तहिं घटः कर्मत्वमानयनं 
कृतिरित्याकारकनिराकाडक्षपदसमूहाद्‌ घटनिष्टकर्मतानिरूपकानयनानुकूलकृतिमान्‌ 
इत्याकारकान्वयवबोधः स्यात्‌, तन्न॒ भवति; यतो निराकाडक्षपदेः कुत्रापि 
शाब्दबोधादर्शनाद्‌ योग्यतासंशयस्य अनुमितावकारणत्वाद्‌ बहुवादिसम्मतत्वाच्च 
शब्दप्रमाणस्य प्रमाणान्तरत्वमस्त्येव। शब्दस्यानुमानस्वीकारे उपस्थापिता दोषाः 
पूर्वोक्तरीत्या अवधेयाः। 
नव्यवेशोषिकमतम्‌ 

भवतु नाम॒ योग्यतादिहेतुना शाब्दबोधस्यानुमितौ नान्तर्भावः, तथापि 
मात्रपदस्मारितत्वहेतुना गोधर्मिणि अस्तित्वसाधने, अस्तित्वशन्ये अतीतादिघटादी 
तादृशहेतोरविद्यमानत्वादव्यभिचारीत्वेऽपि “गौरस्तितावान्‌ स्वधर्मिकास्तित्वान्वय- 


बाधानुकूलाकाङक्षाश्रयपदस्मारितत्वाद्‌ घटवत्‌ इत्याकारकानुमानवाक्यन 
शाब्दवबोधस्यानुमित्यन्तर्गतत्वं साधयितुं समर्थः, व्यभिचाराद्‌ आकाङक्षाश्रय- 
पदजनितस्मृतिविषयत्वमात्रं न॒ हेतुः। स्वधर्मिकादिहेतोरस्तित्वसाध्यकगोधमिणि 
विद्यमानत्वान्नासिद्धिः। वस्तुतः पदस्मारितत्वमात्रहतुः। अन्यत्सर्वमुपलक्षणं 
परिचायकमोत्रं वा। 

१३० सारस्वती सुषमा [ ५३ व. १-२ अ 


तादृशानुमानप्रदर्शनान्तरमस्तिपदसमभिव्याहतगौःपदस्मारितत्वस्य हेतुत्वेन 
चक्षुषो दृष्टान्तत्वेन च सङ्गृह्य शाब्दबोधस्यानुमितित्वसाधकं “गौरस्तितावान्‌ 
अस्तिपदसमभिव्याहतगौःपदस्मारितत्वात्‌ इत्याकारकानुमानान्तरं प्रद्शितमस्ति। 
पूर्ववदत्रापि गौःपदस्मारितत्वमात्रं हेतुः, समभिव्याहतत्वांशं परिचायकमात्रं बोध्यम्‌। 


प्रथमानुमानानन्तरं द्वितीयानुमानप्रदर्शने किं बीजमित्याकाङक्षायामुच्यते यत्‌ 
प्रथमानुमानं यः (पक्षः) स्वधर्मिकास्तित्वान्वयबोधानुकूलपदोपस्थाप्यः स (पक्षः) 
अस्तित्वविशिष्टः'। “स्वधर्मिकास्तित्वान्वयबोधानुकूलपदस्मारितत्ववान्‌ सोऽस्ति- 
तावान्‌ घटवत्‌" इत्याकारकसामान्यव्याप्तिज्ञानमूलकम्‌। द्वितीयानुमानञ्च “यो योऽ- 
स्तिपदसमभिव्याहतगोःपदस्मारितवान्‌, स॒ स अस्तितावान्‌ यथा चक्षुरिति 
विशेषव्याप्तिमूलकम्‌। 


दृष्टान्तात्मकचक्षस्स्वरूपेन्द्रिये अस्तिपदसमभिव्याहतगोपदस्मारितत्वहेतोः 
कथमवस्थितिः 2 यदि नास्ति, तहं दृष्टान्तासिद्धिः। तदुत्तरे प्रोच्यते--“गोशब्दाऽ- 
नेकार्थकः, यथा--'दिड्नेत्रघृणिभूजले' । तथा च गोशब्दस्य वाच्यार्थः पशु 
विशेषो भवति, तथेव चक्षुरिन्द्रियमपि गोशब्दस्य वाच्यार्थो भवति। एवञ्च पक्ष 
पशुविशेषऽस्तिपदसमभिव्याहतगोपदस्मारितत्वहतोर्यथा स्थितिः, तथव 
चक्षुरिन्द्रियेऽपि तादृशहेतोर्विद्यमानत्वाननन दृष्टान्तासिद्धिः। 


दोषान्मुक्तेन सामान्यविशेषानुमानेन च गौरस्ति इत्यत्र अन्वयनुद्धे- 
रुत्पन्नत्वादन्वयबुद्धेरनुमितित्वविजातीयप्रमित्यन्तरस्वीकारे मानाभावः। नैयायिकानां 
पक्ष च पोौर्वापर्यविशिष्टत्वरूपसमभिव्याहतनिश्चयस्य प्राग्‌ अविद्यमानत्वे सति 


नान्वयबोधः, तहिं उभयनये तादृशसमभिव्याहतनिश्चयसपक्षत्वादन्वयबोधोऽ- 
नुमितिविशष एव। 


ननु नव्यवेशेषिकाधिमतप्रथमानुमाने अर्थाद्‌ अस्तित्वसाध्यकतादृशा- 
काङ्क्षाश्रयपदस्मारितत्वहेतुकानुमाने भाविभूतघटादो हेतोर्विद्यमानत्वेऽपि 
तत्तदघटेऽस्तित्वात्मकसाध्यस्य विरहात्‌, अस्तिपदसमभिव्याहतगोपदस्मारितत्व- 
हेतुकद्वितीयानुमाने भूतभविष्यत्कालीनचक्षुरादौ तादृशहेतोर्विद्यमानत्वेऽपि तत्र॒ च 
अस्तित्वात्मकसाध्यस्य असत््वाच्च व्यभिचार इति चेत्‌, न, स्वार्थपरार्थभदनानुमानं 
द्विविधम्‌, परार्थानुमानेऽनुमापकहेतो व्यभिचारदोषनिबन्धनदोषः, न तु स्वार्थानुमाने 
व्यभिचारदोषोऽकिञचित्करः। तत्र॒ च स्वरूपसत्यात्मकव्यभिचारदोषस्य सत्त्वेऽपि 
ूर्वोक्तिपदस्मारितत्वहेतुना गोधर्मिणि अस्तित्वानुमानं सिद्धम्‌। 


१. श.शप्र.; २. अमरकोषे। 

अन्यच्च-समानविशेष्यकभावाभावप्रकारकन्ञानद्रयस्य प्रतिवध्यप्रति- 
बन्धकभावः स्वीकृतः; यतः साध्याभाववद्वृक्तित्वरूपव्याप्तिज्ञानं प्रति साध्याभाव- 
वद्वृत्तित्वनिश्चयस्य प्रतिबन्धकत्वम्‌। तत्र॒ च तादृशवृक्तित्वनिश्चयस्य सत्त्वेऽपि 
साध्यवदन्यावृत्तित्वज्ञानाद्‌ अनुमितिर्भवत्येव। प्रकृतेऽपि तादृशपदस्मारितत्वहेता- 
वस्तित्वाभाववदवृत्तित्वात्मकव्यभिचारनिश्चयस्य विद्यमानत्वेऽपि अस्तित्ववदन्या- 
वृत्तित्वज्ञानाद्‌ गोधर्मिणि- अस्तित्वप्रकारकानुमितिर्भवितुं शक्यते। अतः 'गौरस्ति' 
इत्यस्माद्राक्यात्‌ समुत्पन्नो यो हि बोधस्तादृशबोधोऽनुमितिविशेष एव। 


नव्यवेशेषिकमतखण्डनम्‌ 

'गोरस्ति' इत्यत्र तादृशपदस्मारितत्वहेतुना गोपक्षे यदस्तित्वप्रकारका- 
नुमितिर्नव्यवेशेषिकेः क्रियते, तन्न समीचीनम्‌; यतो गोधर्मिणि पदजन्यस्मृति- 
विषयत्वात्मकपदस्मारितत्वस्याभावनिश्चयकालेऽपि गौरस्ति' इत्यस्माद्राक्या- 
दुत्पन्नो यो हि वोधस्तनन उक्तास्तिपदसमभिव्याहतगोपदजनितस्मृतिविषयत्वहेतुना 
सम्भवति। 

तात्पर्यस्तु--कस्यचित्पक्षे साध्यस्यानुमापयितुमनुमितेः प्राक्‌ साक्षात्कारणी- 
भूतपरामर्शस्य सापिक्षत्वम्‌। पुनश्च परामर्शस्य प्राक्क्षणावच्छेदेन व्याप्तिज्ञानस्य 
पक्षधर्मताज्ञानस्य चावश्यकत्वं विद्यत एव। “व्याप्ति-प्रकारकपक्षधर्मताज्ञानं 
परामर्शः" पक्षधर्मता च हितुविशिष्टपक्षः पक्षवृत्तर्ेतुर्वा"। यदि पक्षे हतोरभाव इति 
निश्चयः स्यात्‌, तर्हिं पक्षधर्मताज्ञानं नैव सम्भाव्येत। प्रकृते च गोधर्मिणि 
पदजन्यस्मृतिविषयत्वाभावनिश्चयकाले हेतुमान्‌ पक्ष इत्याकारकपक्षधर्मताज्ञाना- 
भावात्तादृशव्याप्िप्रकारकपक्षधर्मताज्ञानत्वात्मकपरामर्शस्याभावाच्च “गौरस्ति" इत्यत्र 
तादृशपदजनितस्मृतिविषयत्वहेतुना  नव्यवैशेषिकाभिमत  गोरस्तितावान्‌ 
इत्याकारकानुमितिरेव नैव सम्भवति। अतोऽनुमितिविशेषत्वेनान्वयबोधस्यान्यथा- 
सिद्धत्वमित्यरुचिकरं प्रतिभाति। 

नच गोधर्मिणि तादृशपदजनितस्मृतिविषयत्वस्याभावनिश्चयकाले 
गोधर्मिकास्तित्वप्रकारकान्वयबोधो नाभ्युपेयते; किन्तु तादृशपदजनितस्मृतिः 
विषयत्वज्ञानसत्त्वेऽन्वयवोधोऽभ्युपेय इति वाच्यम्‌, वृप्तिमत्पदरुत्यन्ं यत्पदार्थ- 
विषयकस्मरणं तदज्ञायमानत्वेन शाब्दबोधस्य कारणम्‌, न तु जायमा | 
अन्वयव्यतिरेकदशायामन्वयबुद्धित्वावच्छिनं प्रति ज्ञायमानपदार्थापस्थितः 
कारणमिति चेत्‌ तदपि नाभ्युपेयम्‌; यतोऽन्वयबोधस्य पदार्थस्मरणज्ञानस्य 


चान्वयव्यतिरेकज्ञानसाधकप्रमाणं नेवानुभूतम्‌, अतस्तादृशान्वयव्यतिरेकमपि न 


प्रमाणसिद्धम्‌। 

ननु ज्ञायमानपदार्थस्मरणप्रतिकूलबाधकाभावाद्‌ बाधकप्रमाणाभावो हि 
ज्ञायमानपदार्थस्मृतिगतकारणताया अनुकूलप्रमाणत्वेन गृहीतः स्यादिति चेत्‌, न, 
यतः पदजन्यस्मृतिविषयत्वाभावकाले भ्रमात्मकतादृशपदजन्यपदार्थस्मृतिविषयत्व- 
ज्ञानाद्‌ वैशेषिकनयेऽन्वयबोधः स्यात्‌। “गौरस्ति इत्यत्र गवादिपदजन्यगोविषयक- 
पदार्थोपस्थितेर्व्यापारमुद्रयाऽन्वयबोधं प्रति कारणाभ्युपगतेऽपि तादृशपद- 
जन्यपदार्थस्मरणज्ञानं नैव कारणम्‌। पदजन्यपदार्थस्मरणविषयकनज्ञानस्य कारणत्व- 
पक्ष साधकप्रमाणाभावं प्रदर्यबाधकप्रमाणमुपस्थापयितुं जगदीशेनोच्यते-- 
“पदेरस्मारितस्यापि तत्‌ स्मारितत्वग्रहदशायामन्वयधीप्रसङ्गाच्च `| 


अभिप्रायस्तु--"घटवदभूतलम्‌' इत्यत्र घटो न॒ पदजन्यस्मृतिविषयः, , 
इत्याकारकनज्ञानदशायां घटादौ भ्रमात्मकघटपदस्मारितत्वज्ञानाच्छाब्दबोधापत्तिः। 
अतोऽस्तिपदसमभिव्याहतगोपदस्मारितत्वलिङ्गकानुमितावन्वयबोधस्य नैवान्तर्भावः। 


अर्थपक्षकानुमानस्य खण्डनानन्तरं पदपक्षकानुमानस्य खण्डनार्थ॒प्रचेष्टितोऽस्ति 
जगदीशः - 


वशेषिकेः “गोरस्ति' इत्यत्र गौरिति पदपक्षकास्तित्वविशिष्टगोविषयक- 
ज्ञानपूर्वकत्वसाध्यकानुमितावस्तिपदसाकाङक्षगोपदत्वहेतुं हेतुत्वेनोपन्यस्य व्यतिरेक- 
दष्टान्तमूलकत्वेन यदनुमितिः क्रियते, तन्न युक्तियुक्तम्‌, “गौः पदमस्तित्ववद्‌- 
गोगोचरज्ञानपूर्वकमस्तिपदसाकाङक्षगौःपदत्वात्‌, यन्नैवं तन्नैवं यथा आकाशम्‌" । 


भाङास्तु वाक्यप्रयोगात्पूर्वं॑वक्तुस्तत्तद्राक्यार्थविषयकयथार्थज्ञानमावश्यकम्‌। 
तथा च तत्तदर्थविषयकशाब्दबुद्धित्वावच्छिन्नं प्रति तादृशयथार्थज्ञान- 
वत्पुरुषोच्चरितत्वरूपाप्तोक्तनिश्चयत्वस्य कारणत्वमिति, तच्चाग्रे वक्ष्यते। 


प्रचीननेयायिकानां नये तु “गौरस्ति' इत्यत्र “गौरस्तीति वाक्यमस्तित्ववद्‌ 
गो-गोचरबोधेच्छया उच्चरितम्‌' इत्याकारकवक्तुस्तात्पर्यज्ञानं शाब्दबोधे कारणत्वाद्‌ 
नव्यमतेऽपि तात्पर्यज्ञानविषयवाक्यार्थज्ञानस्य शाब्दबोधात्पर्वमपेक्षणीयत्वाच्च 
वशेषिकेरेतादृशाभिप्रायेण शाब्दबोधमनुमितावन्तर्भावयितुमस्तित्ववद्‌ गो- 
गोचरज्ञानपूर्वकत्वं साध्यमिति निर्दिश्यते, तन्न॒ समीचीनम्‌; यतः पक्षे 
साध्यज्ञानत्वावच्छिननं प्रति पक्षधर्मिकसाध्यसामान्याभावनिश्चयस्य विरोधित्वम्‌ 
सुतरामनुमितेः प्राग्‌ गोधर्मिणि पदे तद्विशेष्यकतादृशज्ञानपूर्वकत्वसामान्याभावो यदि 
निश्चितस्त्हिं अनुमितिविरोधितादृशबाधनिश्चये सति गोपदम्‌ अस्तित्ववद्‌ गो- 
चरज्ञानपूर्वकमित्याकारकवेशेषिकसम्मतपक्षधर्मिकसाध्यविधेयकानुमितिः सम्भ 





१, श.श.प्र.; २. तत्रेव। 

वति। वास्तविकपक्षे च तादृशाभावनिश्चयकालेऽपि “अस्तितावान्‌ गौः" इति 
अस्तित्वविशिष्टगोविषयकान्वयाबोधं शब्दप्रमाणवादिनः स्वीकुर्वन्ति। अर्थात्‌ 
तादृशाभावनिश्चयकाले आकाङ्क्षायोग्यतादिज्ञानसहकृतपदार्थोपस्थित्या गौरस्ति 
इत्यत्र अस्तित्वादिविशिष्टगवादिविषयकशाब्दबोधोऽनायासेनोत्पद्यत इति 
शब्दवादिनः। एवञ्च तादृशज्ञानपूर्वकत्वबाधनिश्चयकाले गौरस्ति इत्यत्र 
अस्तित्वविशिष्टगोविषयकान्वयबोधो नैव सर्ववादिसम्मत इति यदि वैशेषिकाः 
प्रवदन्ति, तर्हि दूषणान्तरं प्रोच्यते, वाक्यार्थस्यापूर्वतवेनेत्यादि्रन्थेन । 

अभिप्रायस्तु--वाक्यार्थगर्भिततादृशज्ञानपूर्वकत्वं यदा साध्यम्‌, तदा 
अनुमितेः प्राक्‌ प्रायशः साध्यानुपस्थितत्वात्‌ तादृशानुमितिनव सम्भवति। 
शन्दप्रामाण्यवादिनां नैयायिकानां मते चान्वयबोधात्पूर्वमसत्यामपि वाक्यार्थोपस्थितो 
वाक्यान्तर्गतवृत्तिमत्पदजनितविशकलितपदार्थोपस्थित्या शाब्दबोधो भवत्येव । 
समानाकारकवाक्यार्थोपस्थितेः शानब्दबोधात्पूर्वमगृहीतत्वाद्‌ अन्वयबोधस्या- 
ूर्ववाक्यार्थविषयकत्वं व्यवस्थितमिति। 

वस्तुतो वाक्यार्थबोधस्यानुमितित्वे सत्येव साकाङक्षपदजन्यत्वादिलिङ्गकत्वं 
कल्प्यम्‌। तदेव त्वसिद्धं प्रमाणाभावात्‌। अस्तित्वेन गामनुमिनोमीत्यादेर- 
नुव्यवसायस्य तत्रासत्तवात्‌, प्रत्युत गौरस्तीति वाक्यादस्तित्वेन गौः श्रुतो न 
त्वनुमित इत्यनुभवाच्च, श्रोतव्यो मन्तव्यः' इत्यादिप्रयोगदृष्टया, शाब्दत्वस्यापि 
शृणोतेः शक्यतावच्छेदकत्वात्‌। नः चासौ भ्रान्तिः, बाधकाभावात्‌ । 

अभिप्रायस्तु--श्रोतव्यो मन्तव्यः" इत्याकारकश्रुतिप्रयोगदर्शनाच्छब्दस्य 
शृणोतेः शक्यत्वाच्च “गौरस्ति' इत्यत्र “अस्तितावान्‌ गौः इत्याकारकशाब्द- 
बोधानन्तरम्‌ “अस्तित्वेन गां शाब्दयामि' “अस्तित्वेन गौः श्रुतः' इत्याकारकानु- 
व्यवसायस्य सर्वत्र दरीदर्शनात्‌ तादृशानुव्यवसायस्याप्रमात्वं साधयितुमसमर्थः। यदि 
च तादृशानुव्यवसायस्यापलापः क्रियते चेत्‌, तर्हिं अनुमितिमात्रस्य पदजन्यत्वं 
प्रकल्प्यान्वयबोधत्वं किमिति न रोचये? 

तात्पर्यस्तु-- वह्नयनुमितिपक्षकवह्णयादिपदजन्यत्वसाध्यकवल्यनुमितित्व- 
हेतुकस्थलीय--"वह्नयनुमितिर्वह्नयादिपदजन्या वह्ृयाद्यनुमितित्वात्‌ इत्या 
कारकानुमानेन यावतीयानुमितौ पदजन्यत्वं प्रकल्प्य पदजन्यत्वहेतुना अनुमिति 
मात्रस्य शाब्दत्वसिद्धिविषये वैशेषिकानां कथं नाभिरुचिः 2 इत्याकाङ्क्षायामुच्यत 


१. श.श.प्र.; २. तत्रेव। 

वैशेषिकेः-समानविषयकप्रत्यक्षस्य अनुमितेश्च सत्यां साममग्रयुपस्थितावनुमिति- 
सामग्रयपेक्षया प्रत्यक्षसामग्री बलवती भवति। अर्थात्‌ समानविषयकानुमिति- 
त्वावच्छिन्नं प्रति समानविषयकप्रत्यक्षसाममग्री प्रतिबन्धिका। अतः समानविषयका- 
नुमितित्वावच्छिन्नं प्रति समानविषयकप्रत्यक्षसामम्यभावस्य कारणत्वं सिद्ध्यति। 
यत्तः प्रतिबध्यकार्यमात्रावच्छिन्नं प्रति प्रतिबन्धकाभावस्य कारणत्वमिति 
सर्ववादिसम्मतत्वादनुमितिमात्र समानविषयकप्रत्यक्षसामग्रयभावगतकारणता- 
निरूपितकार्यत्वमवश्यमभ्युपेयमिति। सुतरां तादृशप्रत्यक्षसामग्रयभावजन्यत्वस्य 
हेतुत्वात्‌ परामर्शजन्यज्ञानत्वेनानुमितित्वं शाब्दान्यत्वरूपेण सिद्ध्यतीति चेत्‌, न, 
यतः प्रत्यक्षसामग्रयभावजन्यत्वस्य यथानुमितौ स्थितिस्तथेव शाब्दबोधेऽपि 
तादृशजन्यत्वस्य स्थितिरवश्यमभ्युपेया, समानविषयकशाब्दबुद्धित्वावच्छिन्नं प्रति 
समानविषयकग्रत्यक्षसामग्रयाः प्रतिबन्धकत्वात्‌। तथा च प्रत्यक्षसामग्र्यभाव- 
जन्यत्वस्यानुमितो शाब्दबोधे च सत्त्वादुभयोः साम्यत्वाद्‌ बाधकप्रमाणाभावाच्चा- 
नुमितित्वं न शाब्दान्यत्वं स्यात्‌। 


अन्यच्च '"घटादन्यः' इत्यत्र पञ्चम्यन्तघटपदोत्तरान्यपदत्वरूपाकाङक्षा- 
योग्यातादिज्ञानाद्‌ घटग्रतियोगितानिरूपको यो हि भेदस्तत््रकारेण निरवच्छिन्न- 
विशेष्यताको घटान्यस्य बोधः सर्वजनसिद्धः। तथा च घटग्रतियोगिताकान्यत्व- 
प्रकारेण निरवच्छित्रविशेष्यताकशाब्दनुद्धित्वावच्छिन्नं प्रति पञ्चम्यन्तघटपद- 
साकाङ्क्षान्यत्वरूपसाकाङक्षज्ञानस्य कारणमिति कार्यकारणभावो नैयायिकानां 
मतेऽभ्युपगतत्वाद्‌ निरवच्छिन्नविशेष्यताकानुमितेरनभ्युपगतत्वाच्च "घटादन्यः' 
एतद्राक्याधीनवाक्यार्थबोधः सम्भवति, न तु वेशेषिकानां मते। यत एतेषां नये 
शाब्दबोधास्वीकारात्‌ कार्यकारणभावास्वीकाराच्च “घटादन्यः' इत्यत्र “भेदो 
घटग्रतियोगिताकः पञ्चम्यन्तघटपदसाकाङक्षान्यपदस्मारितत्वात्‌' इत्याकारकानु- 
मानेन तादृशान्वयबोधो मेव सम्भवति। “घटादन्यः' इत्याकारकस्थलीयशाब्दबोधे 
शुद्धघटान्यत्वप्रकारकघटान्यस्य बोधदर्शनात्‌। न तु भेदो घटग्रतियोगिताकानुमितौ 
शुद्धघटान्यत्वप्रकारकघटान्यस्य भानमपि च तत्र भेदधर्मिणि तादृशपदस्मारितत्व- 
हतुना घटग्रतियोगिताकत्वात्मकसाध्यस्य भानम्‌। अत॒ उभयोर्भिन्नत्वात्‌ 


शाब्दबोधस्य तत्करणस्य वाऽनुमित्याद्यतिरिक्तानुमानाद्यतिरि क्तं वा प्रमात्वं प्रमाणत्वं 
वा सिद्ध्यतीत्यलम्‌। 


जरन्मीमासकमतखण्डनम्‌ 


तत्र॒ जरन्मीमांसकाः प्रवदन्ति यद्‌ आकाडक्षायोग्यतादिज्ञानानां याद्रप्येण 
शाब्दबोधकारणं ताद्रूप्येण आप्तोक्तत्वनिश्चयस्यापि अन्वयबोधकारणत्वमभ्युपयम्‌। 

आप्तोक्तत्वञ्च॒ वाक्यनिष्ठम्‌। तथा च-- घटोऽस्तीति वाक्यमस्तित्ववद्‌ 
घट गोचरयथार्थज्ञानवदुक्तत्वम्‌' इत्याकारकाप्तोक्तत्वनिश्चयत्वस्य वाक्यार्थ ` 
बोधात्‌ प्राग्‌ नियमतः कारणत्वेनोपस्थितिरवश्यमभ्युपेया। नाभ्युपेयते चेद्‌ 
भण्डः--धूर्तप्रतारकादिविसंवादिवाक्यजनितवाक्यार्थबोधस्य यथार्थत्वप्रसक्तिः 
स्यात्‌। अत एतादृशलोकिकवाक्यजनितबोधस्य याथार्थ्य परिहर्तुं वृद्धमीमांसका 
यथार्थवाक्यविषयकशाब्दवुद्धित्वावच्छिन्नं प्रति आप्तोक्तत्वनिश्चयस्य कारणत्व- 
मभ्युपगच्छन्ति। 

ननु भ्रमप्रमाज्ञाननिष्पत््यर्थमाप्तोक्तनिश्चयगतकारणताया अवच्छेदकरूपेण 
निरूप्यनिरूपकभावापन्नविषयताशालि ज्ञानमात्रमेव गृहीतं स्यात्‌। अर्थात्‌ 
कारणतावच्छदककोरौ तादृशवाक्यार्थस्य कथं प्रवेश इति चेत्‌, न, गृहीतग्राहित्व- 
निबन्धनान्वयवोधस्याप्रमात्ववादिनां मीमांसकानां मते आप्तोक्तत्वघटकनज्ञानं 
यथाधरूपेण गृहीतम्‌, एतदभिप्रायेण निरूप्यनिरूपकभावापन्नविषयताशालिज्ञान- 
मनूद्य वाक्यार्थगोचरयथाथज्ञानमुक्तमस्ति। 

न॒चान्वयबुद्धित्वावच्छिन्नं प्रति तादृशाप्तोक्तत्वनिश्चयस्य कारणत्वा- 
भ्युपगमे शानब्दबोधस्यानुमितित्वं स्यादिति वाच्यम्‌, एकपदार्थेऽपरपदार्थान्वयबोधो 
नानुमितिः, यतः सत्यां पक्षे साध्यनिश्चये अनुमित्सां विना अनुमितिर्मव 
सम्भवति। यद्यप्यनुमित्साकालीनाप्तोक्तत्वनिश्चयात्मककारणात्‌ एकपदार्थेऽ- 
परपदार्थानुमितिर्भवति,. तथाप्यनुमित्साविरहकालीनाप्तोक्तत्वनिश्चयात्मककारणात्‌ 
गवानुमितिः; किन्तु शाब्दबोधश्च भवत्येव। अतः शाब्दबोधो नानुमितिः। 


ननु शाब्दबोधस्य प्रमात्वमेव नास्ति, यतः शाब्दबोधस्य गृहीतग्राहित्वानन 
्रमा। “अन्वयबोधो न प्रमा गृहीतग्राहित्वात्‌ स्मृतिवत्‌' इत्यत्र अनुमानान्त- 
गतगृहीतग्राहित्वहेतौ प्रमात्वाभावस्य व्याप्तिग्रहप्रतिकूलाव्यभिचारशङ्का भवति। 
गृहीतग्राहित्वं प्रमात्वाभावव्यभिचारी न वा' इत्याकारकव्यभिचारशङ्कायामुपस्थितो 
सत्यां तन्निवृत््यभावपर्यन्तं प्रमात्वाभावाभावाधिकरणनिरूपितवृत्तित्वाभावगृहात 
ग्रहित्वमित्याकारको व्याप्िग्रहो नैव सम्भवति। तादृशव्यभिचारशङ्काया निवृत्यर्थ 
मनुकूलतर्वस्यानुसन्धानं स्यात्‌, तच्च "गृहीतग्राहित्वं यदि प्रमात्वाभावव्यभिचार 
स्यात्‌, प्रमावृत्तिभिन्नो न स्यात्‌" इत्यत्र गृहीतग्राहित्वधर्मिणि प्रमावृक्तिभिन्नत्वा- 
भावरूपापाद्यव्यतिरेकनिश्चयस्य तादृशतर्के कारणत्वं स्यात्‌। अर्थात्‌ प्रमावृक्ति 
भिन्त्वात्मको यो हि आपाद्याभावः, गृहीतग्राहित्वधर्मिणि उक्ताभावस्य निश्चित 


१. श.रश.प्र.। 

सति पूर्वोक्तितर्कानुधावनं स्यात्‌। एवञ्च आपाद्यव्यतिरेकांशविरोषणकोरौ प्रमायाः 
प्रविष्टत्वाद्‌ यावत्कालपर्यन्तं प्रमात्वस्य नैवावगतिस्तावत्कालपर्यन्तं तादृश- 
प्रमाघटितापाद्यव्यतिरेकनिश्चयासम्भवाच्छाब्दबोधस्य गृहीतग्राहित्वानन मप्रमा। 
` यज्जातीयविशिष्टज्ञानत्वावच्छेदेन समानाकारनिश्चयोत्तरत्वं तज्जातीयान्ययथार्थ- 
ज्ञानस्यैवागृहीतग्राहित्वेन प्रमात्वमिति। अत एव॒ धारावाहिकप्रत्यक्षव्यक्तीनां 
समानाकारग्रहोत्तरवर्ित्वेऽपि न तासां प्रमात्वहानिः। हानिस्तु समानाकारानुभव- 
समुत्थानां स्मृतीनामिति। जरन्मीमांसकानां समाधानं निरस्यति जगदीशः। 


नाप्तोक्तता तु वाक्यार्थगर्भा्ञातोपयुज्यते। 
वाक्यार्थानामपूर्वत्वात्‌ संशयेऽप्यन्वयोदयात्‌' ।। 


अभिप्रायस्तु--अन्वयबोधं प्राग्‌ वाक्यार्थस्याप्रतीयमानत्वादाप्तोक्त- 
निश्चयत्वस्य नैव कारणत्वम्‌। न केवलं वाक्यार्थनिश्चितेऽन्वयबोधो भवति, अपि 
च॒ वाक्यार्थघटकेकपदार्थेऽपरपदार्थस्य संशयेऽपि शाब्दबोधस्य दर्शनाद्‌ 
आप्तोक्तत्वनिश्चयत्वस्य नैव कारणत्वम्‌ 


वस्तुतस्तु समानानुपूर्वीकस्यैव वाक्यान्तरस्य, तस्यैव वा कालान्तर- 
मन्तव्य, घरीयकर्मत्वादिपरत्वनिश्चयसत्तवेऽपि श्रूयमाणवाक्यव्यक्ताविदानीमन्त- 
भविण तत्परत्वस्यानिश्चयेऽभावानिश्चये वा घटीयं कर्मत्वमित्याद्यन्वय- 
मतेरनुत्पादाद्विशिष्यैव तततद्राक्यव्यक्तिधर्मिकस्य घटकर्मत्वादिपरत्वनिश्चयस्य 
तत्तदन्वयबोधहेतुत्वमुपेयम्‌, तथा च॒ तत्तद्धेतुभूतानां प्रकरणज्ञानाभिधानामेव 
विज्ञानव्यक्तीनां तथात्वमुचितम्‌, अवश्यक्छप्तपूर्ववर्तिताकत्वात्‌। अत एव 
संन्धवमानय' इत्यादावपि लवणपरत्वधीर्न लवणाद्यन्वयनुद्धौ हेतुः; किन्तु 
तदर्जकत्वेनाभिमतं भोजनादिप्रकरणस्य प्रतिसन्धानमिति न्यायसिद्धान्तः। 


किञ्च श्रोतव्यो मन्तव्यः" इति प्रयोगाच्छाब्दत्वस्यापि शृणोतेः शक्यता- 


वच्छेदकत्वाच्छाब्दबोधो नानुमितिः; किन्तु पदज्ञानात्मकप्रमाणजन्यः स्वतन्त्रोऽनुभव 
इति निष्कर्ष इति। 





१. श.श.प्र.,का.५। 

कान्तासम्मिततयोपदेशयुजे अभिज्ञानशाकुन्तलम्‌ 


डो० ददन- उपाध्यायः 
सहायकसम्पादकः, प्रकाशनसंस्थानस्य 
सम्पूर्णानन्दसंस्कृतविश्वविद्यालये, वाराणस्याम्‌ 


छ ® ® 


अस्ति सर्वविदितवेद्यं यत्‌ श्रयोजनमनुददिश्य मन्दोऽपि न प्रवर्तते”। तेन 
काव्यनिर्माणतत्पराणां क्रान्तदशिनां महाकवीनां स्वकर्मप्रवर्तने किमपि प्रयोजनं 
भवेदिति नास्ति सन्देहलेशः। यद्यपि वाग्देवतावतारेण काव्यप्रकाशकारेण 
मम्मटाचार्येण (कालिदासादीनामिव यशः इति वाक्येनानेन महाकविकालिदासस्य 
काव्यप्रवर्तने यश॒ एव प्रधानं प्रयोजनं निर्दिष्टम्‌। स्वयं महाकविकालिदासोऽपि 
स्वस्य यशःप्रार्थनस्याभिलाषां प्रकटितवान्‌। तस्य शब्देनावलोकनीयमस्ति-- 


मन्दः कवियशःप्रार्था गमिष्याम्युपहास्यताम्‌। 
+ = = लोभादुद्राहुरिव १ 
प्राशुलभ्ये फले लोभादुद्राहुरिव वामनः ।। 
किन्त्वेतेन काव्यस्य लोकोपकारिता शिष्टजनसेविता विहन्येत। कवीनां च 


्रान्तदशित्वस्य युगप्रवर्तकत्वस्य च क्षतिः स्यात्‌। अतः काव्येन कविः 
किञ्चिदुपदिशति, लोकान्‌ शास्त्रमार्गे प्रवर्तयति, असन्मार्गात्निवारयति। काव्यस्य 


सुखादल्पधियामपि चतुर्वर्गफलप्रापकता व्याकुप्येत। तत्र चतुर्वर्गो धर्मर्थिकाममोक्षाः 
वर्गचतुष्टयम्‌। तत्र॒ शास्त्रे धर्मशास्त्रं पूर्वमीमांसारूपं जेमिनिप्रणीतं 
मनुयाज्ञवल्क्यादिप्रणीतं स्मृतिशास्त्र च। अर्थशास्त्रं गर्गभार्गवादिप्रणीतो 
नीतिग्रन्थः। कामशास्त्रं च॒ मुनिवात्स्यायनादिप्रणीतम्‌। मोक्षशास्त्रं व्यास 
कपिलकणादाक्षपादपतञ्जलिप्रणीतं  वेदान्तसांख्यतर्वन्याययोगाख्यम्‌। एवञ्च 
चतुर्वर्गेत्यनेन- 

गोतमस्य कणादस्य कपिलस्य पतञ्जलेः। 

व्यासस्य जेमिनेश्चापि दर्शनानि षडेव हि।। इति। 
१. रघु. १।३। 

अन्यच्च-- 

काणादं गोतमं चैव मीमांसाद्रयमेव च। 

आहुः सांख्यं च योगं च षट्शास्त्राणि मनीषिणः।। इति। 
एवज्चोक्तानां षट्शास्त्राणामप्युपदेशं सुखादल्पधियामपि काव्यादेव भवति। 


अत एव चतुर्दशभाषावारविलासिनीभुजङ्गेन महापात्रेण विश्वनाथेन साहित्यदर्पणे 
समुदघोषितम्‌- 


चतुर्वर्गफलप्राप्तिसुखादल्पधियामपि। 
ना | 
चतुर्वर्गफलप्राप्तिहिं काव्यतो रामादिवत्म्रवर्तितव्यं न रावणादिवदित्यादि- 
कृत्याकृत्यप्रवृत्तिनिवृत्तयुपदेशद्रारेण सुप्रतीतेव। उक्तञ्च विष्णुपुराणे-- 
धरमार्थकाममोक्षेषु वेचक्षण्यं कलासु च। 
करोति कीतिं प्रीतिं च साधुकाव्यनिषेवणम्‌।। 
वेदशास्त्रभ्यो नीरसतया दुःखादेव परिपक्वमतीनामेव चतुर्व्गफलप्राप्ति- 
जायते। परमाहादजनकतया सुखादेव सुकुमारवुद्धीनामपि काव्यादेव भवति 
चतुर्वर्गफलप्राप्तिः। सुकुमारमतयः काव्यस्याध्ययनं कुर्वन्तु, वयं परिणतबुद्धयो 
वेदशास्त्राणामध्ययनमेव करिष्यामः, किमर्थं काव्ये यत्नः करणीय इत्युक्तिस्तु 
सितशर्करोपशमनीयस्य रोगस्य कृते रोगिणः कटुकौषधस्य प्रदानं चरितार्थयति। 


श्रूयते, अस्ति कश्चित्‌ पाटलिपुत्रस्थः सुदर्शनो नाम ॒राजा। स एकदा 
केनापि पठ्यमानं श्लोकद्रयं शुश्राव। यथा-- 


अनेकसंशयोच्छेदि परोक्षार्थस्य दर्शकम्‌। 

सर्वस्य लोचनं शास्त्रं यस्य नास्त्यन्ध एव सः।। 
योवनं धनसम्पत्तिः प्रभुत्वमविवेकिता। 
एकैकमप्यनर्थाय किमु यत्र चतुष्टयम्‌।। 


श्लोकाविमो श्रुत्वा राजा चिन्तानिमग्नो बभूव। ममेते पुत्रा 
नित्यमुन्मार्गगामिनः शास्त्रपारायणविमुखा कथं गुणवन्तः क्रियन्तामिति। 


नृपेण तेनैकदा मध्येपण्डितसभं समुदघुष्टम्‌--अस्ति कश्चिदतादृशो विद्रान्‌ 
यो नित्यमुन्मार्गगामिनां शास्त्रपारायणविमुखानां बालानां शिक्षणेन गुणवन्तः करतु 

प्रभवेत्‌। तत्रैको: विष्णुशर्मानामा कश्चित्‌ पण्डितो डिण्डिमेन घोषेण 
समुद्घोषितवान्‌ यदहमेतान्‌ राजपुत्रान्‌ षण्मासाभ्यन्तरे शास्त्रशिक्षणे समर्थोऽस्मि। 
पण्डितेन तेन सुकुमारमतयः सुखिस्वभावा नीतिशास्त्रपराङ्मुखा राजकुमाराः 
कथाच्छलेन सदुपदेशस्वरूपं स्वार्थ प्रवर्तितम्‌। अतः काव्यं कान्तासम्मितोपदेशाय 
भवति। यथा कान्ता गुर्वा्यधीनमपि दयितं निजचातुर्येण कटाक्षभुजविक्षेपादिना 
सरसतामापाद्य स्वाभिमुखीकृत्य स्वस्मिन्‌ प्रवर्तयति एवं काव्यमपि 
ललितपदसमृहोपदरशितशृङ्गारादिरसेन शास्त्रपराङ्मुखान्‌ सुकुमारमतीन्‌ 
राजकुमारादीन्‌ मधुरपानादिना कटकोषधपराङ्मुखान्‌ बालकानिव सदुपदेशरूपस्वार्थ 
प्वर्तयति। यदाहः- 

स्वादुकाव्यरसोन्मिश्रं वाक्यार्थमुपभुञ्जते। 

प्रथमालीढमधवः पिबन्ति कटुभेषजम्‌ ।। 

अत एव वाग्देवतावतारेण काव्यप्रकाशकारेण मम्मटाचार्येण चरमं 

काव्यप्रयोजनं कान्तासम्मितोपदेशं प्रदर्शितम्‌। उपदेशस्तावत्‌ त्रिविधो भवति-- 
परभुसम्मितः सुहत्सम्मितः कान्तासम्मितश्च। तत्राद्यः शब्दप्रधानो वेदादिः। शब्द- 
प्रधानत्वं च प्रवर्तनारूपशासनाप्रधानत्वम्‌। उद्योतकारास्तु शब्दप्रधानत्वं च 
समीहितार्थलाभायात्यज्यमानमुख्यार्थकत्वम्‌, उपदेशकविधेयांशस्य लक्षणादिना- 
न्यथानयनाभावादित्याहुः। तथा च यथा प्रभुरिष्टसाधनेऽनिष्टसाधने निष्फले च 
सेवकादीन्‌ नियोजयति, एवं “ज्योतिष्टोमेन स्वर्गकामो यजेत, 
श्येनेनाभिचरन्‌ यजेत, “अहरहः सन्ध्यामुपासीत" इत्यादिरूपो वेदोऽपि इष्टसाधन 
ज्योतिष्टोमादो, अनिष्टसाधने श्येनयागादौ निष्फले (अकरण 
्रयुक्तप्रत्यवायपरिहारातिरिक्तफलरहिते) सन्ध्यावन्दनादौ च॒ नियोजयतीति 
प्भुसम्मितत्वं वेदादिशास्त्राणामायाति।  द्वितीयस्त्वर्थतात्पर्यवान्‌ अष्टादश- 
पुराणेतिहासादिः। अर्थतात्पर्यवत््ं चेष्टानिष्टार्थबोधमात्रपरत्वम्‌। यथा 
सुहत्‌ “एवं कृते एवं भवति" इति वस्तुततत्वमात्रं बोधयति, एवं 
पुराणेतिहासादिरपि .एवं कृते इदमिष्टं भवति, एवं च कृते इदमनिष्टं भवति 
इत्येतावन्मात्रं बोधयति, न तु नियोजयतीति सुहत्सम्मितत्वं पुराणेतिहासादीनाम्‌। 
पुराणस्य लक्षणं यथा-- 

सर्गश्च प्रतिसर्गश्च वंशो मन्वन्तराणि च। 


वंशानुचरितं चेव पुराणं पञ्चलक्षणम्‌।। 

तस्याष्टादशता प्रसिद्धा। यथा-- 

मद्रयं भद्वयं चेव ब्रत्रयं वचतुष्टयम्‌। 

अनापलिङ्गकूस्कानि पुराणानि चाष्टादश।। 

म॒ इत्यनेन मार्कण्डेयमत्स्यपुराणे ग्राह्य, तथैव भ = भागवतभविष्यपुराणे। 

त्र = ब्रह्म-त्रह्माण्ड-ब्रह्मवेवर्तपुराणत्रयाणि, व = वायु-विष्णु-वाराह-वामनपुराण- 
चतुष्टयानि, अ = अग्निपुराणम्‌, ना = नारदपुराणम्‌, प = पद्यम्‌, लिड्‌ = लिङ्ग 
पुराणम्‌, ग = गरुडपुराणम्‌, कू = कूर्मम्‌, स्क = स्कन्दपुराणं ग्राह्यम्‌। 
इतिहासस्य लक्षणं यथा- 


धर्मार्थकाममोक्षाणामुपदेशसमन्वितम्‌। 
पूर्ववृत्तकथायुक्तमितिहासं प्रचक्षते ।। 


कान्तासम्मितत्वं शब्दार्थयोर्गुणभावेन रसाङ्गभूतव्यापारप्रवणत्वं काव्यं तु 

तृतीयम्‌। शब्दो वाचकः, अर्थो वाच्यस्तयोर्गणभावेनाप्रधानतया रसस्य शृङ्गार- 
देरङ्गभूत उपायभूतो यो व्यापारो विभावादिसंयोजनं (विभावानुभावव्यभिचारि- 
भावानां मेलनं) व्यञ्जना वा तत्परत्वम्‌। एवञ्च काव्ये तादृशव्यापारनिष्पाद्यरसस्यैव 
प्राधान्यम्‌। तेन कान्तेव इतरजनवेलक्षण्येन स्वानुकूलीकरणम्‌। पुनश्च सदुपदेश- 
रूपस्वार्थ प्रवर्तनम्‌। अतो वाग्देवतावतारभूतेन मम्मटाचार्येण काव्यस्य प्रयोजनं 
सुष्ठूक्तम्‌ - 

काव्यं यशसेऽर्थकृते व्यवहारविदे शिवेतरक्षतये। 

सद्यः परनिर्वृतये कान्तासम्मिततयोपदेशयुजे।। (का.प्र.१।२) 


यशस इत्यादयस्तादर्थ्यचतुर्थ्यन्ताः। कृत्‌-विद्‌-युज्‌शब्दः “स्त्रियां क्तिन्‌ 
(पा.सू.३.३.९४) इति सूत्रस्थेन “सम्पदादिभ्यः क्विप्‌” इति कात्यायनकृतवातिकेन 
सम्पदादित्वात्‌ स्त्रियां भावे क्विप््रत्ययान्ताः। तेन काव्यं यशसे कीर्तये, अर्थकृते 
धनकरणाय, व्यवहारविदे आचारवेदनाय, शिवेतरक्षतये शिवात्‌ कल्याणादितरद्‌ 
अशिवममङ्गलम्‌, तस्य क्षतये नाशाय, सद्यः श्रवणसमनन्तरमेव परनिर्वृतये 
परमानन्दाय, कान्ताया मनोरमायाः सम्मितं तुल्यं तस्य भावः तत्ता तया, 
उपदेशयुजे उपदेशयोगाय  भवति। प्रयोजनमेतद्यथायोगं कवये 
काव्यवासनापरिपक्वनृद्धये सहदयाय च भवति। तद्यथा यशोऽर्थानर्थनिवृक्तिश्च 
कवेरेव । व्यवहारज्ञानोपदेशयोगौ सहदयस्यैव। कवेस्तयोः सिद्धत्वात्‌। यतो हि 

तनव मम्मटाचार्येण काव्यस्य कारणमुक्तवता कवेः लोकशास्त्रकाव्याद्यवेक्षणाद्‌ 
नपुण्यं साधितम्‌। तद्यथा- 
शक्तिर्निपुणता लोकशास््रकाव्याद्यवेक्षणात्‌। 
काव्यज्ञशिक्षयाभ्यास इति हेतुस्तदुद्धवे।। (का.प्र.१।३) 
परनिवृंत्तिरपि सहदयस्यैव। रसास्वादनकाले कवेरपि सहदयान्तःपातित्वात्‌। 
तदुक्तं प्रदीपे--काव्यास्वादनकाले कवेरपि सहदयान्तःपातितया रसास्वादः। 
काव्यमुपदेशाय भवतीति चरमं काव्यप्रयोजनं निर्धारितं मम्मटाचार्येण, चरमे 
उक्तत्वात्‌। तेनैव तस्य शास्त्रत्वमायाति, शिष्टजनसेवित्वात्‌, हितोपदेष्ट्ित्वाच्च। 
तथा चोक्तम्‌-- 
प्रवृत्तिर्वा निवृत्तिर्वा नित्येन कृतकेन वा। 
पुंसां हितोपदेशित्वं तच्छास््रमिति कथ्यते।। 
शास्तुर्वचनं शास्त्रम्‌, शास्ता च प्रभुरीश्वरो विष्णुः। अत एव काव्यादयः 
शब्दमूतिधरस्य विष्णोरंशा मन्यन्ते। यथा चोक्तम्‌- 
काव्यालापाश्च ये केचिद्‌ गीतकान्यखिलानि च। 
शब्दमूर्तिधरस्यैते विष्णोरंशा महात्मनः।। इति। 
अग्निपुराणवचनेनैतेन काव्यस्योपादेयत्वं प्रतिपादितं भवति। न चेदं सर्वं 
काव्यालापाश्च वर्जयेत्‌" इत्यादिना तस्य निषेधतेति वाच्यम्‌, तस्य स्मृतिशास््रस्य 


भगवत्तद्धक्तभिन्नवर्णनविषयकत्वात्‌। अत एव श्रीमद्भागवते “न यद्वचश्चित्रपदं 
हरर्यशः” (१.५) इति, “स॒ वाग्विसर्गो जनताघविप्लवः” इति च 


भगवद्गुणवर्णनविधानं कृतम्‌। एतेनापि शास्त्रस्यानुगामिता सिद्धयति काव्यस्य। 
अत एवाभिज्ञानशाकुन्तले नाटके कालिदासेन दुष्यन्तस्य, नैषधीयचरिते श्रीहर्षेण 
नलस्य, किरातार्जुनीये भारविणा अर्जुनस्य, नलचम्पूप्बन्धे त्रिविक्रमण 
दमयन्त्यादेश्च भगवद्भक्तानां वर्णनं कृतम्‌। अत एवोक्तम्‌- 

कर्कोटकस्य नागस्य दमयन्त्या नलस्य च। 

ऋतुपर्णस्य राजर्षर्वर्णनं कलिनाशनम्‌।। 

एते राजर्षय उपलक्षणपराः। एतादृशानां राज्ञां कीर्तनेन कलेः पापस्य 

क्षतिर्भवति। यत्तु भामिनीविलासे शृङ्गारेल्लासे-- 

गुरुमध्यगता मया नताङ्गी निहता नीरजकोरकेण मन्दम्‌। 
दरकुण्डलताण्डवं नतभ्रूलतिकं मामवलोक्य घूर्णितासीत्‌।। 

इत्यादनिा पण्डितराजेर्जगन्नाथैः स्वप्रेयसीवर्णनं कृतं तत्तु तेषां श्रीगङ्गाप्रसादेन 

शोभतेतराम्‌। 

अभिज्ञानशाकुन्तलस्य शास्त्रानुगामिता 


महाकविना कालिदासेनाभिज्ञानशाकुन्तले पदे पदे शस्त्राणां सिद्धान्तं 
प्रतिपाद्य तस्य हितोपदेशिता साधिता। महाकविकुलशिरोमणिना तत्रभवता 
कालिदासेन निर्विघ्नपरिसमाप्तिरभिलषता “रङ्गविष्नोपशान्त्यर्थं नान्दीमादो 
प्रयोजयेत्‌" इत्यालङ्कारिकवचनमनुसरता परमेश्वरनामसङ्कीर्तनरूपे नान्दीश्लोकेऽ्ट- 
मूतिधरस्य परमेश्वरस्य वर्णनं विधाय शास्त्रानुगामित्वं प्रतिपादितम्‌। यथा-- 
या सृष्टिः खष्टुराद्या वहति विधिहुतं या हविर्या च होत्री 
ये द्वे कालं विधत्तः श्रुतिविषयगुणा या स्थिता व्याप्य विश्वम्‌। 
यामाहुः सर्वबीजप्रकृतिरिति यया प्राणिनः प्राणवन्तः 
प्रत्यक्षाभिः प्रसन्नस्तनुभिरवतु वस्ताभिरष्टाभिरीशः।। 
या ख्ष्टुराद्या सृष्टिरित्यनेन परमेश्वरस्य जलमूर्तेः स्मरणं कृतम्‌। तथा 
चोक्तं मनुना- 
सोऽभिध्याय शरीरात्‌ स्वात्‌ सिसूक्षुर्विविधाः प्रजाः। 
अप एव ससर्जादौ तासु बीजमवासृजत्‌ ।। 
परमेश्वरस्य द्वितीया मूर्तिः “या विधिहुतं हविर्वहति' इत्यनेनाग्निमयी 
प्रतिपादिता। तथा च श्रुतिः - 
इहेवायमितरो जातवेदा देवेभ्यो हव्यं वहतु प्रजानन्‌" । 


या च होत्री' इत्यनेन यजमानरूपा तृतीया मूर्तिः परमेश्वरस्य। एतेन 
भगवतो विविधजीवात्मकत्वमपि संसूच्यते। “मुख्यालाभे प्रतिनिधिः शास्त्रार्थः. 
इत्युक्तिरेवात्र प्रमाणम्‌। थे द्रे कालं विधत्तः इत्यने सूर्यचन्दररूपा मृतिः 
प्रतिपादिता। अहोरात्रस्य तिथेश्च प्रवर्तनात्‌ सौरं चान्द्रं च मासर्तुवर्षादिरूपं समयं 
निष्पादयतः। यथा प्रतिपादितं सूर्यसिद्धान्ते- 


उदयादुदयाद्धानोर्भीमसावनवासरा*।। इति। 

श्रुतिविषयगुणा या स्थिता व्याप्य विश्वम्‌" इत्यनेनाकाशमयी तनुः 
आकाशस्य तु विज्ञेयः शब्दो वैशेषिको गुणः” इति प्रतिपादनात्‌। "यामाहुः 
सर्वबीजप्रकृतिः' इत्यनेन पृथ्वीरूपा सप्तमी तनुः परमेश्वरस्य। “यया प्राणिनः 
प्राणवन्तः" इत्यनेन प्राणादिवायुपञ्चकशोभितनुः परमेश्वरस्याष्टमी। ईशस्याष्टमृतित्वे 
प्रमाणं विष्णुपुराणवचनमवलोकयन्तु सुधयः-- 
सूर्यो जलं मही वहधिर्वायुराकाशमेव च। 
दीक्षितो ब्राह्मणश्चेव इत्येतास्तनवः स्मृताः ।। 
८ विनीतवेशेन ७.9 प्रवेण्व्याति तपोवनानि १ 9 इत्यभिधाय & तपस्विनां [क 
विनीतवेशेन प्रवेषट तपोवनानि “ इत्यभिधाय- तपस्विनां समाप 
सर्वतोभावेन विनयावलम्बनं समुचितमिति राजरेर्ूष्यन्तस्य नीतिकोविदत्वं 
प्रकटयति। तस्माद्‌ राजा कार्मुकमाभरणानि चावतार्य सारथिमर्पयति। यता हि 
तीरत्वव्यञ्जकत्वात्तपोवनेऽविनीतताप्रकाशो भवेदिति। अहो विदग्धता महाकवि- 
कालिदासस्य। 
वृक्षसिञ्चनकालेऽनसूया कथयति-- सखि शकुन्तले! उदकं लम्भिता एते 
ग्रीष्मकालकुसुमदायिनो वृक्षाः। इदानीमतिक्रान्तकुसुमसमयानपि वृक्षान्‌ सिञ्चामः, 
पे अनभिसन्धिगुरुको ० ) र अनभिसन्धिगुरुको # >> धर्म -- 
तन॒ अनभिसन्धिगुरुको धर्मो भविष्यति" । अनभिसन्धिगुरुका धमः, नास्ति 
अभिसन्धिः = फलाशा यस्मिन्‌ तथाविधः, अत एव गुरुरेव गुरुको महान्‌ धर्मः 
कल्याणम्‌। तदुक्तं नारदेन- 
पात्रेभ्यो दीयते नित्यमनपेक्ष्य प्रयोजनम्‌। 
केवलं धर्मबुद्ध्या तु धर्मदानं तदुच्यते ।। 
इत्यनेन विनेयान्‌ प्रति धर्मदानस्य लक्षणं प्रतिपादितं भवति। 
महर्षरयुतशिष्यपोषकस्य कुलपतेः कण्वस्येयं शकुन्तलासवणकषत्रसम्भवा 
भवेदिति चिन्तयति राजा दुष्यन्तो वृक्षान्‌ सिञ्चन्ती शकुन्तलामवलोक्य। तत्र क्षत्र 
नाम क्षत्रं पत्नीशरीरयो'रित्यमरः। कुलपतेर्लक्षणं प्रोक्तम्‌-- 
मुनीनां दशसाहस्रं योऽन्नपानादिपोषणात्‌। 
` अध्यापयति विप्र्षिः स व कुलपतिः स्मृतः।। 


अहो राज्ञो दुष्यन्तस्य शास््रनिष्ठिता बुद्धिः। स विचारयति यदायं 
कण्वदुहिता शकुन्तला ब्राह्मणेतरजातीयपत्नीगर्भसम्भूता स्यात्‌, तर्हि मे 


१. अ.शा., पृ. २८; २. तत्रैव, पर. ३२। 

परिणययोग्या भवेदन्यथा शस्त्रनिषेधादस्यामभिलाषो व्यर्थः। तत्र शास््रवचनम्‌-- 
शूद्रस्य भार्या शूद्रैव साच स्वा च विशः स्मृते। 
ते च स्वा च क्षत्रियस्य ताश्च स्वा चाग्रजन्मनः।।इति। 
अन्तःकरणसाक्ष्येण सन्देहं निवारयति। तदेव द्रढयति- 
असंशयं क्त्रपरिग्रहक्षमा यदार्यमस्यामभिलाषि मे मनः। 
सतां हि सन्देहपदेषु वस्तुषु प्रमाणमन्तःकरणप्रवृत्तयः।। (अ-शा.१.२३) 
यतो हि संशयास्पदेषु विषयेषु सज्जनानां मनसः प्रवृत्तयो निर्णयहेतवा 
भवन्ति। तथा चास्यां शकुन्तलायां मदन्तःकरणस्य बलवत्प्रवृत्तत्वादियमवश्य 
्षत्रपरिग्रहयोग्या। "परिग्रहः परिजने पत्न्यां स्वीकारमूलयोः' इति विश्वः। तत्र 
मनुवचनं प्रमाणम्‌-'साधूनामात्मनस्तुष्टिरेव च' इति। 
यदा राजा दुष्यन्तः शकुन्तलायाः परिचयाय पृच्छति, तदानसूवा 
कथयति-- "तं (कौशिकं) सख्याः प्रभवमवगच्छ। उज्डितायाः शरीरसंवरदधनादिभिः 
~ १ = भवन्ति हि 
पुनस्तातकण्वोऽपि एतस्याः पिताः । तत्र शङ्कयते के पितरः भवन्ति। तत्र पितु 
लक्षणं कुर्वता महाकविना कालिदासेन रघुवंशे प्रोक्तम्‌-- 
प्रजानां विनयाधानाद्रक्षणाद्धरणादपि। 
स पिता पितरस्तासां केवलं जन्महेतवः।। (रघु० १.१२) 
पञ्चप्रकारकाः पितरः प्रतिपादिताः स्मृत्यादो, यथा-- 
अन्नदाता भयत्राता यस्य कन्या विवाहिता। 
जनयितोपनेता च पञ्चैते पितरः स्मृताः।। इति। 
अन्यच्च- 


शरीरकृत्‌ प्राणदाता यस्य चान्नानि भुञ्जते। 
क्रमेणैते त्रयः प्रोक्ताः पितरो धर्मसाधनाः।। इति। 
अपरञ्च- 


कन्यादाताऽन्नरदाता च ज्ञानदाताऽभयप्रदः। 
जन्मदो मन््रदो ज्येष्ठभ्राता च पितरः स्मृताः।। इति। 


१. अ.शा., प्रृ.६०। 

द्वितीयाङ्के राजा कथयति विदूषकम्‌-- “चिन्तय तावत्‌ केनापदेशेन 
पुनराश्रमपदं गच्छामः'। अत्र विदूषकस्य “नीवारषष्ठभागं तापसा मे उपहरन्तु" इति 
वुद्धयनुरूपोऽपि स्थूलापदेशस्तथापि नाटकीयचमत्काराधायकत्वाद्रमणीय एव। 
विदूषकस्योक्तौ शास्त्रस्य पुटमस्ति। यथोक्तं मनुना- 
पञ्चाशद्धाग आदेयो राज्ञा पशुहिरण्ययोः। 
धान्यानामष्टमो भागः षष्ठो द्वादश एव वा।। 
आददीताथ षड्भागं द्रुमांसमधुसर्पिषाम्‌। 
गन्धौषधिरसानाञ्च पुष्पमूलफलस्य च।। 
पत्रशाकतृणानाञ्च वैदलस्य च चर्मणाम्‌। 
मृण्मयानाञ्च भाण्डानां सर्वस्याश्ममयस्य च।। इति। 
तत्र धार्मिको राजा तत्परामर्शमुपेक्ष्य कथयति-- तपसः पुण्यभागं मे तापसाः 
स्वयमेव वितरन्ति, अत एव तवायं नीवारभागयाचनापदेशों रत्नप्रदानात्‌ 
सीसकयाचनोपदेश इवेति। एवं हि मनुनाऽप्युक्तम्‌- 
प्रियमाणोऽप्याददीत न राजा श्रोत्रियात्करम्‌। 
न च क्षुधास्य संसीदेच्छरोत्रियो विषये वसन्‌।। इति। 
तत्कारणमपि प्रतिपादयति। यथा-- 
यस्य राज्ञस्तु विषये श्रोत्रियः सीदति क्षुधा। 
तस्यापि तत्‌ क्षुधा राटमचिरेणैव सीदति।। 
श्रुतवित्ते विदित्वास्य धर्म्यां वृत्ति प्रकल्पयेत्‌। 
संरक्षेत्‌ सर्वतश्चैनं पिता पुत्रमिवौरसम्‌।। इति। 
अत एव तापसेभ्यो करप्रहणच्छलेन पुनराश्रमप्रवेशो नितरामसम्भाव्य एवे, 
कदाप्येवमकृतत्वात्‌। तदुक्तं मनुना-- 
संरक््यमाणो राज्ञा यं कुरुते धर्ममन्वहम्‌ 
तेनायुर्वर्धते राज्ञो द्रविणं राष्रमेव च।। इति। 
अपि च- 
तदधीते यद्‌ यजते यददाति यदर्च्चति। 
. तस्य षड्भागभाग्‌ राजा सम्यग्भवति रक्षणात्‌।। इति। 

अभिज्ञानशाकुन्तलस्य चतुर्थोऽङ्कः काव्यमर्मज्ैरभूरिशः प्रशंसितः। 
अस्मिन्नाटकेऽयमेवाङ्कः सर्वष्वप्यङ्केषु प्रकृष्टतर इति सर्वजनीनप्रवादः। श्रूयते-- 
कालिदासस्य सर्वस्वमभिज्ञानशाकुन्तलम्‌। 
तत्रापि च चतुर्थोऽङ्कस्तत्र श्लोकचतुष्टयम्‌।। इति। 
यास्यत्यद्येति तत्रापि श्लोकः सर्वमनोहरः।। इति च। 
पद्यमिदं केचिदेवं पठन्ति। तद्यथा-- 


काव्येषु नाटकं श्रेष्ठं तत्रापि च शाकुन्तलम्‌। 
तत्र रम्यश्चतुर्थोऽङ्कस्तत्र श्लोकचतुष्टयम्‌ ।। इति। 


अत्राट्के शकुन्तलाया नाटकनायिकायाः पतिगृहप्रस्थानस्य वर्णिततया स 
एव भागः प्रधानतरः। पं. चन्द्रबलीपाण्डेयेनास्य चतुर्थस्याङ्कस्य 'चिन्ता' इति 
नामकरणं कृतम्‌। तेन कथितं यदभिज्ञानशाकुन्तलस्य प्रथमाद्के सर्गस्य द्वितीयाङ्क 
कामस्य तृतीयाङ्के भोगस्य चतुर्थके चिन्तायाः पञ्चमाङ्के प्रमादस्य षष्ठेऽङ् 
पश्चात्तापस्य सप्तमाङ्के च सिद्धेः प्रतिपादनं विद्यते। ईोँ० रमाशङ्करतिवारिणा 
नाटकस्यास्य “भोगभूमिः' "दण्डभूमिः' “सिद्धिभूमिः' इत्यनेन विभागत्रयं कृतम्‌। 
तत्र॒प्रथमाश्चत्वारोऽङ्का भोगभूमिः पञ्चमषष्ठाङ्को दण्डभूमिः, सप्तमोऽङ्कः 
सिद्धिभूमिरिति। गान्धर्वविवाहं कृत्वा शीलविच्युतेः अपराधिनी जातेति चिन्तेयं 
शकुन्तलाया हदयेऽस्तु न वा, किन्तु प्रियंवदानसूये बहुचिन्तिते स्तः। अनसूया 
कथयति-हला प्रियंवदे! यद्यपि गान्धर्वेण विवाहविधिना निर्वृत्तकल्याणा 


प्रियसखी शकुन्तला अनुरूपभर्तृगामिनी संवृत्ता, तथापि मे न निर्वृतं हदयम्‌... 
इमं स्मरति जनं न वेति? 


प्रियंवदापि कथयति- एतावत्‌ पुनश्चिन्तनीयम्‌, तातस्तीर्थयात्रातः 
प्रतिनिवृत्त इमं वृत्तान्तं श्रुत्वा न जाने किं प्रतिपत्स्यत इति? यद्यपि केरपि 
आश्रमवासिभिः शकुन्तलायाः प्रणयसम्बन्धे न॒ किमपि टीकितम्‌, तथापि 
व्यवहारोऽयं शकुन्तलादृष्टयैव तपोवनविरोधी चास्ति। चतुर्थक दुर्वाससः शपेन 
चिन्तायास्तत््वमिदं स्पषटेन धरातले आगच्छति। कुत्र कण्वस्य क्षमाशीलता उदारता 
च दुर्वाससि हदये। कदाचित्‌ कण्वस्य प्रातिनिध्येन दुर्वासा शीलरक्षाया निमित्त 
टण्डस्यौचित्यमवज्ञातम्‌। कण्वस्यापि मनसि युगपदेवानेकेषां भावानामुद्रेको भवति। 
अवलोकयन्तु, ते किं कथयन्ति-- 

यास्यत्यद्य शकुन्तलेति हदयं संस्पृष्टमुत्कण्ठया 
कण्टस्तम्भितवाष्पवृत्तिकलुषश्चिन्ताजडं दर्शनम्‌। 
वैक्लव्यं मम तावदीदृशमिदं स्नेहादरण्यौकसः 
पीड्यन्ते गृहिणः कथं नु तनयाविश्लेषदुःखेनविः।। (अ.शा. ४.६) 
शकुन्तलायाः प्रस्थानकाले पुत्रवत्पालितस्य मृगशावस्य तस्या मार्गावरोधनं, 
प्रियवियुक्तायाः चक्रवाक्याः करुणक्रन्दनं. चिन्ताया एवोद्धावनं कुर्वन्ति। एतत्सर्व 
नाटककारस्य कुशलकलाया द्योतकमस्ति, रागरङ्गस्यानन्दस्य मध्ये मध्येऽपि 
वलेनास्मान्‌ स्मारयति यत्‌ तपोवने कुलपतेः कण्वस्य सहमतिं विना पल्लवितोऽयं 
प्रमप्रपञ्चः कदाचिदशोभनोऽशिवश्चास्ति। 
विलपन्तीं शकुन्तलां कण्वो गृहिणीकर्तव्यं शिक्षयति, स॒ कामयते यत्‌ 
पतिसमादृता राजमहिषीपदमवाप्य पवित्रं पुत्रं समुत्पाद्य च बन्धुवियोगजन्यदुःखं 
विस्मरिष्यति शकुन्तला। यदा पृच्छति शकुन्तला कदा पुनः आश्रमेऽस्मिन्‌ 
आगमिष्यामि, तदा महर्षिकण्वस्योत्तरमवलोकयन्तु सुधियः-- 
भूत्वा चिराय सदिगन्तमहीसपत्नी 
दौष्यन्तिमप्रतिरथं तनयं प्रसूय। 
तत्सत्रिवेशितधुरेण सहैव रभ्रा 
शान्त्यै करिष्यसि पदं पुनराश्रमेऽस्मिन्‌ ।। (अ.शा.४।२२) 
शकुन्तलायां प्रस्थितायां विचारमग्नो महर्षिकण्वः कथयति--हन्त भोः 
शकुन्तलां पतिगृहं विसृज्य लब्धमिदानीं स्वास्थ्यम्‌, कुतः- 
अर्थो हि कन्या परकीय एव 
तामद्य सम्प्रेष्य परिग्रहीतुः 
जातोऽस्मि सद्यो विशदान्तरात्मा 
चिरस्य निक्षेपमिवार्पयित्वा।। (अ.शा.४।२४) 
अस्मिन्नङ्धे कण्वस्य शिक्षायामन्तिमे च पद्ये भारतीयधर्मस्य मर्यादा मुखरिता 
भवति। महाकवेः कण्वस्य वर्णाश्रमधर्म प्रति आस्थायाः कोौटुम्बिकं कर्तव्यं प्रति 
जागरूकतायाश्च मनोहरं प्रतिपादनं प्रसङ्गेऽस्मिन्‌ सम्पनम्‌। सम्ू्णऽङ्के स्नेहस्य 
सौहार्दस्य च पवित्रा मन्दाकिनी प्रवाहिता, तत्र वस्तुतो भारतीयसंस्कृतेः सन्देश 
एव ध्वनितोऽभवत्‌। 

ॐ 


पञ्चमाङ्ाद्‌ दण्डभूमेराभोगः प्रारभ्यते। तत्र॒ दुष्यन्तस्य प्रमादश्चित्रितः। 
दुवाससः प्रभावः प्रभवति, तेन दुष्यन्तो गर्भिणीं शकुन्तलां परकीयां कथयित्वा 
न गृहणाति। स कथयति-- 
अनिर्वर्णनीयं परकलत्रम्‌" । 
अनार्यः परदारव्यवहारः* ।। 
यद्यपि शकुन्तलाये दण्डः स्वच्छन्दानुरागजनिताविनयस्य कृते, तथापि राज्ञा 
दुष्यन्तनापि पापमाचरितं शकुन्तलामवमत्य। अस्य सूचना मिलति राज्या 
हंसपादिकाया नेपथ्यत आगते गीते-- 
अभिनवमधुलोलुपो भर्वास्तथा परिचुम्ब्य चूतमञ्जरीम्‌। 
कमलवसतिमात्रनिर्वृतो मधुकर विस्मृतोऽस्येनां कथम्‌? ।। 
(अ.शा.५.१ संस्कृतच्छाया) 
कदाचिद्‌ रहसि राज्ञा सकृदुपभुक्ता अन्यस्या देव्या भयेन पुनरुपेशक्षिता सती 
हंसवती समानावस्थमधुकरोपालम्भापदेशेन राजानमुपालभते। अभिनवसुखकर- 
वस्तुनः सर्वव स्मरणीयत्वात्‌ तवायं विस्मरणप्रकारोऽत्यन्तविगर्हित इति। 


षष्ठाङ्क दुष्यन्तस्य पश्चात्तापस्य चित्रणमस्ति। परितापोऽयं तपस्या एवास्ति। 
आनन्दः सुखं च तस्य दिनचर्यातः पलायितौ। अङ्गुलीयकस्य दर्शनेन 
शकुन्तलायाः सम्पूर्णः प्रसङ्गः स्मृतः। तेन सः पश्चात्तापस्याग्नो ज्वलति। अथ 
च तस्य विह्लता एतादृशी वृद्धि गता, येन- 


स्वप्नो नु माया नु मतिभ्रमो नु 

क्लिष्टं नु तावत्फलमेव पुष्पम्‌। 
असन्निवृत्त्यै तदतीतमेव 

मनोरथानामतटग्रपाताः।। (अ.शा.६.१०) 


राज्ञा दुष्यन्तेनापि तपोवनस्य मर्यादां भङ्क्त्वा “वर्णाश्रमाणां रक्षिता" सन्नपि 
तस्य मूलोपरि प्रहारः कृत; किन्तु राजा सर्वातिरिक्तसारः सर्वतेजोमयो भवति। 
यथोक्तं रघुवंशे- 
सर्वातिरिक्तसारेण सर्वतेजोऽभिभाविना। 
स्थितः सर्वोत्रतेनोवीं क्रान्त्वा मेरुरिवात्मना।। (रघु. १.१४) 

ज्य.भा.पू्‌. २०५५ वि. ]कान्तासम्मिततयोपदेशयुजे अभिज्ञानशाकुन्तलम्‌ १४९ 


इन्द्रादिदेवानामंशरूपायाथर्ववेदस्य मन्त्रैरभिषिक्ताय  शासनशपथस्य 
अनाढ्याय कालिदासस्य नृपाय मानवरूपे को दण्डं विधास्यति? तं स्वयं स एव 
दण्डयिष्यति। नियतिः स्वयं तस्योपरि स्वकीयं शासनचक्रं स्थापयिष्यति। राज्ञः 
शरीरे देवानां वासः। सर्वे मिलित्वा तस्मै दण्डं प्रदास्यन्ति।. सहदया भावका ¦ 
दुष्यन्तस्य महता दण्डन परिचिता एव। 


वसने परिधूसरे वसाना नियमक्षाममुखी धृतेकवेणिः। 


अतिनिष्करुणस्य कृते शुद्धशीला मम दीर्घं विरहव्रतं बिभति।। 
(अ.शा.७.२१) 


अनयोक्त्या तस्याहतं मर्म एव मुखरितमिव जातम्‌। पुनश्च यदा बालेन 
पृष्टे “अम्ब! क एष?' शकुन्तला कथयति-- "भागधेयानि पृच्छ'। तदा तु 
दुष्यन्तस्य प्राणान्‌ विद्युत्स्पर्शो भवति। पुनस्तु दुष्यन्तः शकुन्तलायाश्चरणयोः 
पतति। ततो द्रयोरश्रुधारया पापस्य प्रक्षालनं भवति। दण्डाग्नावस्मिन्‌ तयोः पापो 
भस्मो भवति, पुनश्च पुत्रस्नेह उत्पद्यते। तेन हदयत्रणं पूरितं भवति। तदा 
शकुन्तलादुष्यन्तौ स्वकीयं गार्हस्थ्यजीवनं सर्वाश्रमाणामाधारभूतं प्रतिष्टापयतः। 


इयमेवास्ति शाकुन्तलस्य नैतिकोदेश्यपरकनास्यता, यत्रात्यन्तकरुणनिष्ठ- 
जन्याभिरामता विद्यते। यत्र॒ सत्यं शिवं सुन्दरं समानरूपेण व्यवस्थापितम्‌। 
ससारस्य कापि कृतिर्नास्ति एतादृशी मधुरा सुकुमारा शालीना च। विश्वविश्रुतस्य 
शक्सपियरमहोदयस्य किमपि नाटकमभिज्ञानशाकुन्तलस्य प्रतिस्पर्धा कर्तुं नव 
क्षमः। शंक्सपियरस्य टेम्पेस्टेऽपि शक्तिरस्ति शाकुन्तलं च। टम्पस्टबलन 
विजयोऽस्ति, किन्तु ` शाकुन्तले मङ्गलेन सिद्धिः। टेम्पस्टस्य 
समाप्तिरसम्पूर्णतायामेवास्ति, किन्तु शाकुन्तलस्य समाप्तिः सम्पूर्णतायां विद्यते। 
टम्पस्ट मिराण्डा सरलताया मधुरतायाश्च मूर्तिरस्ति, किन्तु तस्याः सरलताया: 
प्रतिष्ठा अज्ञताया अनभिज्ञतायाश्च उपरि चास्ति। शकुन्तलायाः सरलता गम्भीरा 
स्थायिनी चास्ति। अत एव॒ विश्वकविना रवीन्द्रनाथठाकुरेण कथितम्‌-- 
अभिन्ञानशाकुन्तले आरम्भिकतरुणसौन्दर्यो मङ्गलमयपरमपरिणतो सफलतां प्राप्य 
मर्त्यं स्वर्गेण सह सम्मिलयति' । 

महाकविना कालिदासेन स्वकीये काव्ये सहजगभीरानन्दवादिन्या 
मनोभद्गिमायाः कादम्बिनीं प्रवाहयताऽपि यस्य जीवनदर्शनस्यानावरणं कृतम्‌, तत्तु 





१. रवीन्द्रनाथठाकुरः--श्राचीनसाहित्य' अनुवादकः पश्रीरामदहिनमिश्रः तृतीयसंशोधित- 
संस्करण, पृ.४०-६८। 

व्यापकमूर्ध्वगामिनं चास्ति। प्रेम्णः किमप्यात्यन्तिकं महत्त्वं नास्ति, प्रत्युत 
तस्यान्तिममुददेश्यं . शिवस्य सिद्धिरेवास्ति, अस्य सनातनसत्यस्याभिव्यञ्जनैवास्ति 
मूलमुददेश्यमभिज्ञानशाकुन्तलस्य। विश्वकवेः कालिदासस्य मर्मग्राहिणा भावेन 
चमत्कृतो भूत्वा विख्यातेन जर्मनमनीषिणा गेटेमहोदयेनाभिनज्ञानशाकुन्तलस्य 
प्रशस्तिरगायत। तां संस्कृतेनानूद्य केनापि समुडङ्कितम्‌- 
वासन्तं कुसुमं फलं च युगपद्‌ ग्रीष्मस्य सर्वं च यद्‌ 
यच्चान्यन्मनसो रसायनमतः सन्तर्पणं मोहनम्‌। 
एकीभूतमभूतपूर्वमथवा स्वर्लोकभूलोकयो- 
रेश्वर्य यदि वाञ्छसि प्रियसखे शाकुन्तलं सेव्यताम्‌।। इति। 

लघु- यन्थमाला 
| ५७ | 


श्रीयशस्क्टकवे खत्नकण्ठकियोजितः 
रत्नकटसूघ्रवुतिक 


देवीस्तोत्रम्‌ 


सम्पादकः 


डों० कालीप्रसाददुबे 
उपाचार्यः, संस्कृतविद्याविभागस्य 
सम्पूणानन्द-संस्कृत-विश्वविद्यालये 
वाराणसी 





सम्पूणनिन्द- संस्कृत- विश्वविद्यालयः 
वि.स. २०५७ 

सम्पादकीयम्‌ 


देवीगिरिजाचरणचञ्चरीकस्यास्य काश्मीरककवेः केवला कृतिर्देवीस्तोत्र- 
मित्युपलभ्यते, यस्यां हिमगिरितनूजाया गिरिजादेव्याः स्तुतिपद्यान्युपनिबद्धानि। 
शोभाकरमित्रविरचितालङ्काररत्नाकरे विवेचितानामलङ्काराणामुदाहरणत्वेन प्रस्तुती- 
करणमस्यापरं वैशिष्ट्यम्‌। इत्थं प्रयोजनद्वयं सम्पादयति स्तोत्रमिदम्‌- स्तुतिं 
गिरिजायाः प्रस्तुतिज्चालङ्कारोदाहरणानाम्‌। कश्चन रत्नकण्ठो नाम पश्चाद्रर्ती कवी 
रत्नाकरस्यालङ्कारसूत्राणि, वृत्त्यंशान्‌, परिकरश्लोकांश्च योजयित्वा अस्या वर्तमानं 
नवीनं स्वरूपं ददाति स्म। अनेन निश्चीयते यदलङ्काररत्नाकरमालङ्कारिकेषु मान्यं 
सम्यग्‌ आदृतञ्च प्रन्थरत्नमेकमासीत्‌ काश्मीरकदेशे। 

देवीस्तोत्रस्य पुष्पिकया ज्ञायते यद्‌ यशस्करः करश्मीरदेशस्य तं 
नगरमलञ्चकार स्वजन्मना, यत्र देवीगिरिजा शारिकाप्रदानेन प्रद्युम्नमन्वग्रहीत्‌, यत्र 
च मारीनदी वराहलोचनभुवा सरिता सङ्गच्छते, यतः प्रवराभिधो लोकविश्रुतो 
नराधिपः सदेहं हरगिरिमयास्रीत्‌। | 

सम्भाव्यतेऽनेन यत्‌ १७३८ तमे वैक्रमान्दे जगद्धरस्य स्तुतिकुसुमाञ्जले- 
ष्टीकाकारो रत्नकण्ठ एव यशस्करस्यास्मिन्‌ स्तोत्रशतकेऽलङ्कारसूत्रादीनां योजयिता। 
एवञ्च, यशस्करः शोभाकराद्‌ (१२ तमाद्‌ वैक्रमान्दात्‌) पश्चाद्रर्ती १८ तमाद्‌ 
वैक्रमान्दात्‌ पूर्ववर्ती चेत्यनुमीयते। देवीस्तोत्रस्य पाण्डुलिपेः प्रतिद्रयी पूनास्थिते 
भण्डारकरप्राच्यविद्याप्रतिष्ठाने सुरक्षिता। तयोः प्रथमप्रतौ (क^सं्ञिकायां) १५ पत्राणि 
२९ पृष्ठानि च सन्ति। प्रतिपृष्ठे १२ पङ्क्तयः, प्रतिपङक्त ४५ अक्षराणि च 
वर्तन्ते। पृष्ठानामाकारः १३६ अस्ति। लिपिश्चास्याः सुस्पष्टा देवनागरी। पाठ: 
परायः शुद्ध एव। क्वचिदपि या अशुद्धयस्ता द्वितीयप्रत्या (“खः संक्ञिकया) दूरीकतुं 
शक्यन्ते, प्रतिष्ठानेऽस्याः क्रमाद्ः-२३८।१८७५-७६ इत्यस्ति। 

द्ितीयप्रतौ (“ख'संज्िकायां) पत्राणि तु १५ एव सन्ति; किन्तु पृष्ठानि तत्र 
२८ वर्तन्ते। आकारस्तु तेषां ११८६ अस्ति। अत्र प्रतौ प्रतिपृ्ठे १४ पड्क्तयः 
प्रतिपङ्क्तौ च ३१ अक्षराणि वर्तन्ते। लिपिश्चास्या अपि देवनागरी सुवाच्या; किन्तु 
पाठोऽस्याः श्रायशोऽशुद्धः, यस्य संशोधनाय "कः सं्िकायाः प्रत्याः साहाय्यमपेक्षते। 
प्रतिष्ठानेऽस्याः क्रमाङ्कः-९१।१८८२-८३ इत्यस्ति। प्रतिद्रयेऽपि पत्राणि 
जीर्णतराणि। अनुमीयते यत्न द्विशतवर्षम्‌ अतीयतेतयोरायुःखमाणमिति। 

(२) 


प्रतिद्भये योजिता अलङ्काररत्नाकरस्यांशाः पूनातः प्रकाशितालङ्काररत्नाकरेण 


सह यत्र तत्र विसंवदन्ति लिपिकारप्रमादजन्यलिपिटोषेणैव नान्येन केनापि कारणेन। 
संशोधितास्ते तत्र तत्र स्थलेषु। 


देवीस्तोत्रस्य प्रकाशनं स्तोत्रसाहित्यस्यालङ्कारशास्त्रस्य च श्रीवृद्धये विदुषाञ्च 
मुदे भविष्यतीति विश्वसिति मे हदयमिति। 


विदुषां वशंवदः 
वाराणसी कालीप्रसाददुबे 
मार्गशीर्षपूर्णिमा, उपाचार्यः, संस्कृतविद्याविभागस्य 
वि.सं. २०५७ 


सम्पूणनिन्द-संस्कृत-विश्वविद्यालये 

अलद्धारनामानि 


१. पुनरुक्तवदाभासः 


२. यमकम्‌ 
३. छेकानुप्रासः 
४. वृत्त्यनुप्रासः 
५. लाटानुप्रासः 
६. चित्रम्‌ 
७. उपमा 
८. कल्पितोपमा 
९. अनन्वयः 
१०. असमः 
११. उपमेयोपमा 
१२. उदाहरणम्‌ 

श्रीयशस्करकवे रत्नकण्ठकवियोजितं 
रत्नाकरसूत्रवृत्तिक 


देवीस्तोत्रम्‌ 
&& && € 


ओं श्रीगणेशाय नमः। ओं नमः सरस्वत्यै । 
रत्नाकराभ्यन्तरतो गृहीत्वालङ्कारसूत्राणि यथाक्रमेण। 
वन्दीव देव्याः गिरिराजपुत्रयाः करोमि शंसच्छ्रुतिगोचराणि।। 
श्रीत्रयीश्चरात्मजश्रीशोभाकरमित्रविरचितेऽलङ्काररत्नाकरेऽलङ्कारसूत्राणि- 
९. पुनरुक्तवदाभासम्‌ 
सूत्रम्‌-- आमुखैकार्थपदं पुनरुक्तवदाभासम्‌। 
उदाहरणम्‌-- क्षमावनीलोकजनार्तिहानौ द्युमत्सुपर्वद्रविणार्थदात्री । 
व्यनक्तु सिंहात्तपदाङ्प्रिरुच्चैरुमाम्बिका मे दयया महोत्सवम्‌।।१।। 
अत्र क्षमा अवनी" इति, ^लोकजन' इति आर्तिहानि इति, शयुमत्सुपर्व" 
इति, द्रविण अर्थ" इति “पद अङुप्रि' इति, “उमा अम्बिका" इति, “मह उत्सवः 
इति, आमुखे एकार्थत्वं वस्तुतस्तु पर्यवसानेऽन्यार्थत्वेन पुनरुक्तवदाभासं 
नामालङ्कारः। 
परिकरश्लोकः-- अनन्वितत्वादराच्यत्वं ` कायादे्न प्रकल्पते । 
मुख्यार्थबाधसम्बन्धफलाभावान्न लक्षयता ।। 
असम्बद्धाभिधायित्वप्रसङ्गादव्यङ्गयतापि न । 
अकृत्रिमस्य चार्थस्य न धर्मः पुनरुक्तता ।। 





१. ओं नमो गुरवे ओं-ख.; २. कायादेर्वाच्यत्वं (अ.र.)। 
३. प्रकल्पिते; ४. असम्बन्धामि......-ख.। 

पतप 
वृत्तिः- 
उदाहरणम्‌- 


भतन 
वृत्तिः- 


उदाहरणम्‌- 


भत 
वृत्तिः-- 


उदाहरणम्‌- 


सूत्तम्‌- 
उदाहरणम्‌- 


देवीस्तोत्रम्‌ 


पुनरुक्तोऽपि वा तत्वे स॒ एव स्यादलङ्कृतिः । 


पौनरुक्तयमलङ्कारस्तेन नार्थस्य कस्यचित्‌ ।। इति परिकरश्लोकः। 


२. यमकम्‌ 

तुल्यरूपसमुदायवृत्ति यमकम्‌ । 

तुल्यरूपत्वं स्वरव्यञ्जनसमुदायगतस्य क्रमस्य तुल्यत्वे भवति। 

कम्पात्कृतान्तस्य कृतानुकम्पा कम्पाति नो यादिघ्नतेन्द्रकम्पा। 

कालीव सन्तापहरी पिकाली काली नृणां सत्फलदास्तु काली।।२।। 
३. छेकानुप्रासः 

दवयोर््योः साम्यं छेकानुप्रासः `| 


द्योर््योः स्वरव्यञ्जनसमुदाययोर्व्यञ्जनमात्रसमुदाययोर्वा तुल्यक्रमयोः 
साम्यम्‌। 


सुरासुरेनद्रामलमोलिगसरगमन्दमन्दाररजोऽरुणाङपघर । 

विसारिसंसाररुजापहानिसाहानि देयात्सदयाद्रिजा वः।।३।। 
४. वृत्त्यनुप्रासः 

अन्यथा तु वृत्त्यनुप्रासः। 


अन्यथा छेकानुप्रासविपरीतो वृत्यनुप्रासः। वैपरीत्यं च न द्रयोर््रयोः, 


अपि त्वेकस्यापि, एकस्यापि व्यञ्जनस्य बहूनां समुदायानां 
व्यञ्जनानां च साम्यं वृत्त्यनुप्रासः। 


जगद्रणोपद्रवकारिरोद्रकर्मासुरेन्रार्पितदीर्धनिद्रा। 

भद्राणि वो द्राग्ुधबोधदात्री ददातु रुद्रस्य वधूरदयार््ा। ।४।। 
५. लाटानुप्रासः | 

तुल्याभिधेयभिन्नतात्पर्यशब्दावृत्तिलटानुप्रासः। 

हर्यक्षहर्यक्षरथाधिरूढा शुभ्रांशुशुभरांशुकचत्किरीटा। 

देवेनद्रदेवेन्द्रवधूर्नमस्या शिवा शिवा सास्तु दयापरा वः।।५।। 


१. तुल्यरूपवृत्ति-ख.; तुल्यरूपसमुदायावृत्तिर्‌° (अ.र.)। 
२. द्रयोर्योः समुदाययोः (अ.र.)। 
३ धात्री-ख.। 

देवीस्तोत्रम्‌ ३ 


सङ्ग्रहश्लोकः -- एेक्येऽप्यर्थस्य भिन्नत्वमभिधेयांशभेदतः। 


लक्ष्यादिना वा तात्पर्यभेदे नान्यः समुन्नयः ।। इति। 
(सङ्ग्रहश्लोकः)। 


६. चित्रम्‌ 
तजन पद्यादिलिपिवर्णवच््चित्र च चित्रम्‌। 
वृत्तिः-- पद्मखडगादिसन्निवेशानां नियतस्थाननिवेशितत्वेन यत्र लिप्यक्षराणि 


निमित्तीभवेन्ति = तथाविधमन्यदपि प्रतिलोमानुलोमापशब्दाभासं 
यदाश्चर्यकारितया चित्रं तच्चत्रम्‌। 
उदाहरणम्‌-- या महाप्तिहतापाया या पातार्तिहराभया। 
या भरात्कृतरुच्याया याञ्चारुद्धमहामया।।१।। 
सा दुर्गा पातु. वो धैर्यधूतदानवसाहसा। 
सारसाभमुखच्छाया जितसन्तततामसा।।२।। 
सादरा पापहरणे सञ्चारजितसारसा। 
सा रातु हासभासा तु मुखपद्मा रसावहा।।३।। 


पूर्वेण पद्मबन्धः उत्तराभ्यां खड्गबन्ध 1... एवं मुरजबन्ध 
क्रियागुप्तादि बोद्धव्यम्‌। 


७. उपमा 
सूत्रम्‌-  उपमानेनोपमेयस्य सादृश्यमुपमा। 
वत्तिः-- प्रसिद्धगुणेनोपमानेनाप्रसिद्धगुणस्योपमेयस्य सादृश्यहेतुना गुणादिना 


धर्मेण साधर्म्यप्रतिपादनमुपमा। 
उदाहरणम्‌-- गङ्गेव नित्याश्रितपुण्डरीका फलप्रदा कल्पलतालतेव। 
शशिप्रभेवामृतदा प्रसन्ना तुषारशेलेन्द्रसुतावताद्‌ वः।।६।। 
सङ्य्रहश्लोकः- प्रसिद्धेनाप्रसिद्धस्य सादृश्यमुपमा मता। 
प्रस्तुतस्य तु नान्येन व्यभिचारस्य दर्शनात्‌ ।। इति सद््रहश्लोकः। - 


१. वा तात्पर्यभेदो नान्यः समन्वयः। 
२. उपमानोपमेयस्य............ (अ.र.)। 
३. धर्मो गुणः क्रिया वापि द्यमेवेत्यसङ्गतम्‌। 
अभावादिमुखेनापि सादृश्यस्य निदर्शनात्‌।। इत्यधिकः पाठः (अ.र.)। 

सूतरम्‌-- 
वृत्तिः- 


उदाहरणम्‌-- 


० 


देवीस्तोत्रम्‌ 


८. कल्पितोपमा 
कल्पितेन कल्पितोपमा। 
ततत्वतोऽसता प्रौढोक्तिनिर्मितेन काल्पनिकेनोपमानेनोपमेय- 
स्यार्थात्काल्पनिकसादृश्यं कल्पितोपमा। फलं चात्र प्रतिभट भूत- 
वस्त्वन्तराभावप्रतिपादनम्‌। 
हन्मेरुगां कल्पलतामिव त्वामभीष्टदात्रीं श्रयतो बुधस्य । 
मृडानि सत्पत्रफलान्वितापि नः प्रीतये चित्रलतेव सम्पत्‌।।७।। 
९. अनन्वयः 
तेनैव तदेकदेशोन तदवसितभेदेन वानन्वयः ` । 


उदाहरणम्‌-- यस्यास्तुलां दर्पणगा करोति निजेव लावण्यवतीव मूर्तिः। 


असौ सदाश्लिष्टगिरीशपादा गौरीव तच्छर्म॑तनोतु गौरी।।८॥। 


परिकरश्लोकः-- उपमानान्तरविरहस्तिष्वपि भेदेषु गम्यते येन। 


२ ल्त 
वृत्तिः- 
उदाहरणम्‌ 


तदनन्वयस्त्रधासावसमे तु स मुख्यतो वाच्यः।।९।। 
९०. असमः 
तद्िरहोऽसमः। 
उपमानस्य विरहोऽसम्भवस्तत्प्रतिपादनमसमाख्योऽलङ्कारः। 
-- अगण्यकारुण्यवती शरण्या पुण्या धरण्यां दिवि नागलोके। 
न विद्यते कापि तवेशि तुल्या पत्युः शरीरादपि यार्धदात्री।।९।। 


सङ्ग्रहश्लोकः -- यत्रोपमानस्य न सम्भवोऽस्ति तत्रासमः स्यादुपमा न लुप्ता। 


सम्भाव्यमानस्य सतः समानधर्मादिकस्य त्वनुदीरणे सा।। 





इति सङ्ुग्रहः। 
९१९. उपमेयोपमा 

सूत्रम्‌-  परस्परमुपमानोपमेयत्वमुपमेयोपमा।।११।। 
वृत्तिः-  उपमानस्योपमेयता उपमेयस्याप्युपमानत्वमुपेति उपमेयोपमालङ्कारः। 
उदाहरणम्‌-- चन्द्राभिरामं मुखवत्किरीटं किरीटवद्भाति मुखं भवत्याः । 

सपद्मरागोऽङ्प्रिरिवाम्ब हारो विराजते हार इवैष तेऽङ्पघ्रिः।।१०।। 
१. निमित्तन-ख.। 
० तदेकदेशेनावसितभेदन वाऽनन्वयः-अ.र. सम्मतपाठः। 

देवीस्तोत्रम्‌ ५ 


९२. उदाहरणम्‌ 


भतन सामान्योदिष्टानामेकस्य निदरनमुदाहरणम्‌।। १२।। 
वृत्तिः--  सामान्येनाभिहितानामेकस्येवादेरुपादानमुखेन प्रतीतिविशदीकरणार्थ 
निदर्शनमुदाहरणमलङ्कारः। 


उदाहरणम्‌-- अनन्यतुल्यद्धिरनन्यजस्य जेताखिलप्रहबुधोऽस्तमन्युः। 
तपोभिराप्यः पतिरङ्गनाभिस्त्वयेव शर्वस्तुहिनार्दिपुत्रि।।११।। 
परिकरश्लोकः-- उपमानोपमेयत्वं भिन्नयोरुपमेत्यतः | 
सामान्यस्यास्फुटत्वेन जातस्य स्फुटसंविदे।। 
तदंशस्य विशेषस्य क्रियते यत्िदर्शनम्‌। 
तदुदाहरणं तस्यामन्तभवोऽस्य किङ्कृतः।। 
९३. प्रतिमा 
सूत्रम्‌- `अन्योन्यधर्मयोगादार्थतौपम्यं प्रतिमा।।१३।। 
उदाहरणम्‌-- बलानि भग्नानि सहेमवाहरथैस्तथास््राणि निराकृतानि। 
कार्य त्वया यद्युधि दानवानां त्वद्राहसिंहेन कृतं तदीशि।।१२।। 
परिकरश्लोकः-- कार्येण (यथा कारणता) परस्य 
तथैव चास्येति विभावनायाम्‌। 
इयं विभिन्ना न च विद्यतेऽत्र 
विरोधसंस्पर्शवती प्रतीतिः।। 
अत एव च धर्मधर्मिणोर्यन्न विरूपत्वमिहास्ति लेशतोऽपि। 
स्फुटमेव ततो विरूपयोगाद्विषमादत्र निरूप्यते विभेदः।। 
९४. तुल्ययोगिता 
सूत्रम्‌- सकृद्धर्मस्य निर्देशे प्रस्तुतानामप्रस्तुतानां वा तुल्ययोगिता।।१४॥।। 
उदाहरणम्‌-- श्रियं सुराणां दिशति प्रहृष्टा दत्ते विपत्तिं कुपितासुराणाम्‌। 
हिनस्ति तापं भविनां दयार्द्रा दृष्टिश्च मूर्तिश्च शिवे त्वदीया।।१२।। 


१. ज्ञातस्य' (अ.र.)। 
२. "अन्यधर्मयोगात्‌ (अ.र.)। अन्योन्यधर्मयोगार्थ-खः; ३. "कार्ये" (अ.र.)) 

९६५ 
वृत्तिः-- 


उदाहरणम्‌-- 


= 
वृत्तिः- 


उदाहरणम्‌-- 


प मन्न 
वृत्तिः-- 


उदाहरणम्‌- 


३ 
वृत्तिः- 
उदाहरणम्‌- 


देवीस्तोत्रम्‌ 


१५. दीपकम्‌ 
मिश्राणां दीपकम्‌।।१५।। 


सकृदित्यनुषज्यते। सकृद्धर्मोपादानेन प्रस्तुतानामप्रस्तुतानां सिद्धत्व 

आर्थमोपम्यं दीपकम्‌। 

धृत्या समीरः शुचिरूष्मभासा दीप्त्या रविश्चन्द्रिकया शशाङ्कः । 

भाति त्वयात्मानतिरिक्तयेशि शक्त्या जगत्कार्यकरो महेशः।।१४।। 
९६. प्रतिवस्तूपमा 

वाक्यद्वयेऽ सकृत्प्रतिवस्तूपमा।।१६।। 


धर्मस्य निर्देश इत्येव। वाक्यार्थयोरुपमानोपमेयभावस्यार्थत्वे 
साधारणधर्मस्यासकृदुपादाने प्रतिवस्तुपमा। 


त्वमेव संसाररुजापहारे महेश्वरानुग्रहशक्तिरीशा। 
तृष्यच्चकोरामृतपानदाने राकापतेरेव रुचिः प्रगल्भा।।१५।। 
९७. दृष्टान्तः 


प्रतिबिम्बेन दृष्टान्तः। 


वाक्यद्वये धर्मस्य विम्बप्रतिविम्बभावेनावस्थानम्‌ आर्थमोपम्यं 
दृष्टान्तः । 


वार्येव शक्नोति नियन्तुमग्निं जगद्गतं हन्ति तमोऽ्क एव। 

सप्ताचिरेवेन्धनदाहदक्षः स्मृता त्वमेवेशि निहंसि मोहम्‌।।१६।। 
९१८. निदर्शना 

असति सम्बन्धे निदर्शना।।१८॥।। 

असति असम्भवति सम्बन्धे आर्थमोपम्यं निदर्शना। 


जग्राह लक्ष्मीं कमलान्मुखं ते कन्दर्पचापादपि वक्रतां भ्रः। 
नीलोत्पलात्कान्तिमथाम्ब चक्षुर्दया त्वया शंस कुतो गृहीता।।१७।। 


परिकरश्लोकः- सम्बन्धवाधे सति लक्षणातो यत्रोपमायाः प्रतिपत्तिरस्ति। 


निदर्शना तत्र यदा तु किञचिद्रस्त्वेव लक्षयेत तदा परे स्युः।। 


= ~ ~ 
१. “अग्रस्तुतानां अ,र. प्रस्तुतानां सिद्धत्वे-ख.। 

मलतः 
वृत्तिः- 


उदाहरणम्‌-- 


तमल 
वृत्तिः- 


उदाहरणम्‌-- 


भमत 


वृत्तिः- 


उदाहरणम्‌-- 


मज 
वृत्तिः- 


देवीस्तोत्रम्‌ ७ 


९९. स्मृतिः 
सदृशानु भवात्‌ स्मरणे स्मृतिः ।।१९।। 
पूर्वानुभूतस्य सदृशवस्त्वन्तरदश्निन संस्कारप्रबोधात्‌ स्मरणे 
यदार्थमोपम्यं स स्मृतिरलङ्कारः। 
मनुष्यलोके शिवभक्तियुक्तं गणत्वमाप्तं प्रतिहारं माम्‌। 
दृष्ट्वा ध्रुवं भस्मसिताङ्गरागं स्मरिष्यतीशानि शिलादसूनुम्‌।। १८।। 
नीलाम्बुजाम्भोजमराललोकशेवालबालोर्मिविलोकनेन। 
स्नातुं गतो मानसतीरगोऽहं दिक्सुन्दरीं मन्दगतिः स्मरामि।।१९।। 
२०. विनोदः 
अन्यासङ्गाद्‌ कौतुकविनोदो विनोदः ।।२०।। 
असत्निहितेऽनुभूतेऽपि वाभिलघष्यमाणेऽर्थे प्रतिच्छन्दसदृशादि 
वस्त्वन्तरानुभवात्मकादन्यासङ्गात्कोतुकातिवाहनं विनोदः। 
कदाचिदाम्नायमुखाच्छणोमि पृच्छामि भक्त्याथ गुरून्‌ कदाचित्‌। 
त्वा द्रष्टुमुत्कण्ठितधीः शिवेऽम्ब चित्रे कदाचित्स्वयमुल्लिखामि।।२०।। 
२९. व्यासङ्धः 
अनुभवस्मृत्यादिप्रत्यूहो व्यासङ्ग: ।।२१।। 
्रक्रम्यमाणस्य प्रक्रान्तस्य वानुभवस्य स्मृतेः, आदिशब्दात्‌ 
क्रियान्तरस्य वा पूर्ववदन्यासङ्गादन्तरायः प्रत्यूहो व्यासङ्गः। 


 संसारदुःखस्मृतिबाध्यमानं क्लिष्टञ्च शब्दादिभिरिन्धियार्थः। 


चेतः सुखीकर्तुमिदं तवाम्ब पदारविन्दद्वितयं स्तवीमि।।२१।। 
२२- २३ व्यतिरेकः 
उपमेयादन्यस्य न्यूनत्वं प्रतिकूलत्वं वा व्यतिरेकः। 


इह धर्माणां साधारणत्वे उपमानोपमेयभावः, तत्रापि प्रसिद्ध 
गुणत्वेनाधिकगुणस्योपमानस्य विपर्ययादुपमेयत्वं तत्र॒ यदा 
उपमेयोत्कर्षर्थमुपमानस्य केनचिद्धर्मेण साम्ये धर्मान्तरस्य 
तावनयूनत्वमुपनिबध्येत, अर्थादितरस्याधिकगुणत्वं तदेको 
व्यतिरेकः। यत्र तु उपमेयप्रतिकूलतोपमानस्य विवक्ष्यते स द्वितीयः। 

८ 


उदाहरणम्‌- 


प ज् 
वृत्तिः- 


उदाहरणम्‌- 


उदाहरणम्‌- 


भजः 
वृत्तिः- 


उदाहरणम्‌-- 


पन्त 
वृत्तिः- 
उदाहरणम्‌-- 


५21 


देवीस्तोत्रम्‌ 


कृतार्थता यच्छति कामधेनुरुपेयुषां कल्पलता च कामान्‌। 
विनापि याज्चां वरसिद्धिदा त्वं दूरस्थितानामपि भक्तिभाजाम्‌।।२२।। 
सजातीयस्यातद्धर्मत्वं च।।२३।। 


व्यतिरेक इत्यनुषज्यते। येन॒ यस्य॒ सजातीयत्वं तस्यातद्धर्मत्वं 

व्यतिरेकः। 

यश्वन्द्रहद्यो नखरांशुमेत्रीं व्यनक्ति मुक्तालिगुणानुषद्गः। 

हर्यक्षपत्रप्रणयी मृडान्याः स पादपद्मोऽवतु वोऽस्तपङ्कः।।२३।। 
२४६. प्रतीपम्‌ 

अधिकगुणस्यानाद्रः प्रतीपम्‌।।२४।। 


अधिकगुणस्योपमानस्यान्यस्य वा न्यक्कारेण तुल्यत्वापादनेनानाद्र- 
स्तिरस्कारः प्रतीपम्‌। 


चन्द्रो ययाचे वदनस्य कान्तिं श्रीहस्तपद्मश्चरणस्य शोभाम्‌। 

भ्रुवोर्विलासं तव कामचापः कण्ठस्य लक्ष्मीमपि पाञ्चजन्यः।।२४।। 
२५. वैधर्म्यम्‌ 

उद्दिष्टस्य पक्षतयानुनिर्देशो वैधर्म्यम्‌।।२५।। 


पूर्वाभिहिताथपिक्षया प्रतिभटभूतादर्थादर्थान्तराणां पश्चात्नर्देशो 


वेधर्म्यालङ्कारः। न चायं द्वितीयो व्यतिरेकः साधर्म्यगन्धस्याप्य- 
भावात्‌। 


मर्त्योऽहमम्ब त्वममर्त्यमूतिरज्ञोऽहमीशि त्वमशेषवेत्री। 

द्राग्ुर्भगोऽहं त्वममेयरूपा विश्वेश्वरी त्वं त्वहमस्मि दासः।।२५।। 
२६. रूपकम्‌ 

आरोपो रूपकम्‌।।२६।। 

भिन्नयोः सामानाधिकरण्येन निर्देश आरोपो न त्वन्यत्रान्यारोपः। 

नत्रोत्पलानन्दकृदाननेन्दुः समप्रसादोऽवतु वः शिवायाः। 

मनःसमुद्रं गिरिशस्य दृष्टं करोति जातोत्कलिकोत्करं यः।।२६।। 
२७. अभेदः 

नियतधर्महानावारोप्यमाणस्यातिसाम्यमभेदः।। २७।। 

वृत्तिः- 


उदाहरणम्‌- 


प 
वृत्तिः-- 


उदाहरणम्‌-- 


देवीस्तोत्रम्‌ ९ 


आरोप्यमाणस्य धर्मो गुणक्रियादिः, तस्य नियतस्य निषेधे 

परिशिष्टसमस्तधर्मान्तरसद्धावाऽभ्यनुज्ञाने विषयस्य तेन 

सहातिसाम्यप्रतिपादनं विषयविषयिणोर्भेदाभावादभेदोऽलङ्कारः। 

प्रकाशयन्त्या भुवनप्रसादं कालीति नाम प्रथितं वहन्त्याः। 

स्कन्दाम्बिके तेऽथ कलिन्दजाया अनिम्नगत्वेन कृतोऽसि भेदः।।२७।। 
२८. परिणामः 

प्रकृतोपयोगित्वे परिणामः।।२८।। 

आरोप्यमाणस्येत्यनुषङ्गः। आरोप्यमाणस्य यथासम्भव उचितो न 

तथारोपविषयस्येति प्रकृते प्रस्तावे उपयोगित्वाद्विषयरूपस्याप्रकृतस्य 

यत्कार्यं तत्मरकृतारोपविषयेण वस्तुतः सम्पाद्यते न प्रतीतिमात्रेणेति 

प्रकृतमप्रकृतरूपतया परिणमतीति परिणामालद्कारः। 

करावलम्बो निरयप्रपाते मोहान्धकारप्रशमे प्रदीपः। 

प्लवो भवाब्धेस्तरणे नराणां गुहो रणे त्वच्चरणप्रणामः।।२८।। 


परिकरश्लोकः-- प्रकृतानुगुणत्वं नेष्टा प्रकृतोपयोगिता सा हि। 


सूतम्‌-- 
वृत्तिः- 


उदाहरणम्‌- 


भत 


सर्वत्र रूपकऽस्मिन्‌ साक्षात्तत्कारिता किन्तु ।। इति सङ्क्षेपः। 

२९. अपह्तिः 

विषयस्य मुखस्य वापह्ववेऽन्यविधिरपहतिः।।२९।। 

आरोपविषयस्य निषेधेऽन्यस्य विषयिणो विधानमेका, मुख्यस्य 

चनद्रादरन्यस्य मुखचन्द्रादर्गणस्य विधिरपरापहूतिः। 

असो शशी दैन्यनिशातमोजित्‌ 

सुराम्बुजोल्लासकृदेष भानुः। 

नाहं हि सिंहो मृगहेति भक्त्या 

गणैः स्तुतोऽव्यात्स हरिर्भवान्याः।।२९।। 
३ 9. सन्देहः 

तस्यापि सम्दिह्यमानत्वेन सन्देहः ॥।३०।। 





१. 'मुख्यस्य' (अ.र.)। 
२. "सन्दिह्यमानत्वे' (अ.र.)। 

१० देवीस्तोत्रम्‌ 
वृत्तिः- विषयस्य इत्येव । तच्छब्देनारोप्यमाणस्य प्रत्यवमर्शः। कमलं वदनं 
वेति वार्थसम्थिन्ना प्रतीतिः सन्देहः। 
उदाहरणम्‌-- अभीष्टदानाद्धवसिन्धुतारात्परासुजीवार्पणतस्त्वमीशि। 
किं कल्पवल्लिः किमु नौः सुधा किं प्रोक्तेति भक्तैर्गिरिजावताद्रः ।।३०।। 
किं सिन्धुवारस्रगसौ निवीता तारावली किं वदनेन्दुमाप्ता। 
किं कण्ठगा ते सखि हारवल्ली प्रोक्तेति गौरी जययावताद्रः।।३१।। 
३९. वितर्कः 
सूत्रम्‌-- सम्भावितसम्भाव्यमानापोहो वितर्कः ।।३९।। 
वृत्तिः- सामान्येन दृष्टे वस्तुनि आशङ्कितस्य आशङ्कयमानस्य वा विशेषस्य 


बाधकेनोत्पुंसनं वितर्कः। अत एव बाधकसद्धावात्साधकबाधक- 
प्रमाणाभावनिमित्तात्सन्देहादस्य भेदः। 


उदाहरणम्‌-- इयं तडित्किं क्व स मेषखण्डो दावानलाचिः किमु कुत्र धूमः। 

चण्डांशुमूतिः किमु कुत्र तेऽश्वा: प्रोक्तेति दैत्यैर्युधि चण्डिकाव्यात्‌।।३२।। 
परिकरश्लोकः-- अर्थद्रयोल्लेखवती मतिर्या ससंशया केवलवस्तुनिष्टा। 
सम्भावनाबाधकबाधनीया यत्र स्फुटस्तत्र भवेद्वितर्कः।। 


३२. उत्प्रेक्षा 
सूत्रम्‌- विषयत्वेन सम्भावनमुत्प्क्षा।।३२।। 
वृत्तिः--  विषयत्वेनार्थाद्विषयस्य सम्भावनं भवितव्यमनेन स्थाणुर्वेत्याद्य- । 


निश्चयात्मकवितर्कादिशब्दाभिधेयसम्भावनप्रत्ययविषयीकृतत्वमुत्म्रक्षा। 
अतश्चानिश्चयात्मकतया सम्भावनायाः सन्देहमूलत्वं न 
त्वध्यवसायगर्भता। इवाद्युपादाने वाच्या तदप्रयोगे त्वार्थी। 


उदाहरणम्‌ -- गोरीरुचा प्राप्तगुहानुषङ्गा सकेसरो यदधरिपत्रयुक्ता। 
पुनातु रत्याः कमितुः प्रियस्य सञ्जीवनीवोषधिरद्रिजा वः।।३२।। 
३ भालस्थलीचित्रकदेशनात्त = 
भालस्थलीचित्रकदेशनात्त भयादिव क्ठप्तपदो मृगेण। 
ओष्ठप्रभाव्यञ्जितसान्ध्यरागः ` पुनातु वः शैलभुवो मुखेन्दुः।।३४।। 
१. "विषयित्वेन" (अ.र.)। 


२. “स्थाणुरनेत्याद्य' (अ.र.)। स्थाणुर्वेत्यादिनिश्चया-ख.। 
३. शचित्रित'-ख.; ४. “भानुरागः'-ख.। 

देवीस्तोत्रम्‌ ११ 


सङ्ग्रहश्लोकः -- इवादौ निश्चयाभावाद्‌ विषयस्य परिग्रहात्‌। 
क्वचिदध्यवसायेन नोत्मरक्षापि तु संशयात्‌।। 
अद्धा नूनं सत्यमित्येवमादौ शब्द(शाब्दः) 
साक्षान्निश्चयोऽस्तीति युक्ता। 
नैवोत््क्षा सा हि सम्भावनायाः ` 
सा चापि स्यात्संशयात्नात्र सोऽस्ति।। 


३३. भ्रान्तिमान्‌ 
भतम्‌ अन्यरूपतया निश्चयो भ्रान्तिमान्‌।॥२३२।। 
वृत्तिः- विषयस्यान्यरूपस्यापि रूपान्तरत्वेनासम्यगभिमानरूपे निश्चये 


भ्रान्तिमान्‌। 
उदाहरणम्‌-- देवि द्विपेन्द्रकटद्विरेफाः पादौ तवाम्भोजधिया प्रसत्नाः। 
नमत्सुरोत्तंस गतेन्द्रनीलमणीन्‌ त्रजन्त्युत्पलवाज्छयापि।।३५।। 
परिकरश्लोकः-- सन्देहसम्भावनयोर्यथास्ति प्रतीतिभेदः स्फुट एव तद्रत्‌। 
सादृश्यहेत्वन्तरयोर््रमेषु न लेशतः क्वापि विशेषनुद्धिः।। 
प्रतीतिभेदेन विना न वाच्यः कुत्राप्यलङ्कारगतश्च भेदः। 
निमित्तभेदेन न भिन्नतायां प्रसज्यते सा खलु संशयादौ।। 


३ 2. उल्लेखः 
सूत्रम्‌-- -एकस्याप्यनेकथा कल्पनमुल्लेखः। । ३४।। 
वृत्तिः-- एकस्य वस्तुनस्तद्धर्मयोगेनानेकधाकल्पनमुल्लेखः। 


उदाहरणम्‌-- मातेति देवेर्दहितुः सुतेति पितूव्रजैः स्वामिसुतेति शेलः। 
प्रभोः प्रियेति प्रमथैः प्रहष्टरटृष्टा विवाहेऽवतु पार्वती वः।।३६।। 


३५. प्रतिभा 
सूत्रम्‌- सम्भाव्यमानस्य प्रतिभा ।1३५।। 
वृत्तिः- कल्पनमित्यनुषज्यते। प्रमाणान्तरेणावगतस्य तत्तत्म्रस्तावादि- 


करणवशात्सम्भाव्यमानस्यार्थस्य कविना प्रतिभाख्येन चक्षुषा 
कल्पनमुल्लेखरूपं प्रतिभा। 


१. सम्भावनायाम्‌ (अ.र.)। 
२. "रूपो निश्चयो" (अ.र.); ३. "एकस्यानेकधा' (अ.र.)। 

१२ देवीस्तोत्रम्‌ 


उदाहरणम्‌-- साग्राज्यमूर्व्याममरालयाप्तिविद्याधरेशत्वमथेन्द्रता वा। 
अवाप्यते देवि नरैर्यदि त्वं तुष्टासि विश्वेश्वरि शम्भुपत्नि।।३७।। 
परिकरश्लोकः- यद्यप्यस्यां कल्पनं कारणानां सम्भाव्यानां नानुमानं तथापि। 
पूर्वं क्लृप्तं ह्यत्र वस्तुपबद्धं तत्र त्वार्थः कल्पनाया निबन्धः ।। 
३६. क्रियातिपत्तिः 
सूत्रम-- ` यद्यर्थव्यक्ताव्यक्तसम्भाव्यमानस्य क्रियातिपत्तिः ।1३६।। 


वृत्तिः--  कल्पनमित्यनुषज्यते। असम्भाव्यमानस्य कल्पनं क्रियातिपत्तिः, यदि 


शब्दार्थस्य यद्यादिभिरुक्तिश्चत्स्यात्‌। अत एवातिशयोक्तेर्भेदः। तत्र हि 
सिद्धत्वम्‌। 


उदाहरणम्‌-- स्मरस्य देहं यदि नेन्दुमोलिस्त्वद्धेतुना देवि रुषादहिष्यत्‌। 
तं जीवयित्वा तपसो बलेन तस्याहरिष्यो न शरीरतोऽर्धम्‌।।३८॥।। 
मलेन्द्रकं स्याद्यदि वारिराशिः स्वर्णाकृतिर्मेरुरिणो यदि स्यात्‌। 
शर्वाणि सर्वक्षिति भूर्जपत्रे तदा लिखेदादिकविर्गुणांस्ते।।३९।। 
३७. अतिशयोक्ति 
सूत्रम्‌-  अध्यवसानमतिशयोक्तिः ।। ३७ ।। 
उदाहरणम्‌-- सदेव सर्वत्रगता ददासि फलानि सर्वाणि नृणां प्रसत्ना। 
हिमाचलादोषधिजन्मभूमेर्जाता त्वमेवोषधिरप्यपर्णा।।४०।। 
सङ्यरहश्लोकः-- अप्रस्तुतात्म्रस्तुतस्य गतिर्यातिशयं विना। 
सप्रस्तुतप्रशंसान्या विज्ञेयातिशयोक्तिधीः।। 


३८. अप्रस्तुतप्रशसा 


सूत्रम्‌- अप्रस्तुतादन्यप्रतीतिरप्रस्तुतप्रशसा।।३८।। 
वृत्तिः- सामान्याद्विशेषस्य कारणात्कार्यस्य कार्याद्वा कारणस्य सद्धर्म- 


विरुद्धादेश्च तथाविधस्याप्रस्तुतात्मरस्तुतस्य प्रतिपत्तिरप्रस्तुतप्रशंसा।। 
उदाहरणम्‌-- पादौ समाकृष्य चरन्‌ वने यः कृश्नेन (कृष्णेन) लुब्धेन करे गृहीतः। 
प्रीणाति चेतः स्फुटचन्द्रकश्रीः स नीलकण्ठः क्षितिभूत्सुते ते।।४१।। 

मज्ज 
वृत्तिः- 


उदाहरणम्‌- 


देवीस्तोत्रम्‌ १३ 


३९. व्याजस्तुतिः 


स्तुतिनिन्दाभ्यां व्याजस्तुतिः ।।३९।। 
अन्यप्रतीतिरित्यनुषङ्गः। एषापि लक्षणामूलेव। तेनात्र निन्दास्तुत्यो- 
लक्ष्यत्वेन न पुनर्व्यङ्गयतया गम्यत्वं वक्तृप्रकरणादिपर्यालोचनेन 
आमुख एव वाच्यबाधनात्स्तुत्या निन्दा निन्दया वा स्तुतिर्यत्र भवति 
सा व्याजस्तुतिः। 

पानं सुराणां कुरुषे सत्ृस्ना (सतृष्णा) रुषा द्विषः पश्यसि सर्वदेवान्‌। 
नीलं पिधत्से हरिणा प्रयासि सन्मङ्गलाचाररतापि का सा।।४२।। 
त्वं ग्रावतो लब्धजनिर्जनित्री न ज्ञातजातिश्च पतिः कपाली। 

पुत्रो विशाखः शरलब्धजन्मा जयत्यसौ योग्यसमागमो वः।।४३।। 
मातृ: सदा पश्यसि नाग्निलग्ना न वन्दसे त्वं श्वशुरो कदापि। 
गृह्णासि देहादपि पत्युर्धं वन्द्यासि प्रथ्वीधरराजपुत्रि।।४४।। 


सङ्ग्रहश्लोकः -- लक्ष्यस्य यल्लक्षणया प्रतीतिस्तत्स्यादलद्कारवचोनिमित्तम्‌। 


उदाहरणम्‌- 


तमन्त 
वृत्तिः-- 


उदाहरणम्‌- 


फलस्य या व्यञ्जनतो गतिः सा ज्ञेया ध्वनित्वव्यपदेशहेतुः।। 
इति सद्ूय्रहः। 
अधः कृतो येन वृषः सकामो 
वक्रे विधो मूर्ध्नि दिगम्बरो यः। 
पाता सुराणां यमयोनिकृच्च 
~ पतिस्तवोग्रः स नरेन्द्रपत्रि।। ४५।। 
४ ०. प्रत्यनीकम्‌ 


प्रतिपक्षादिसम्बन्धिस्वीकारः प्रत्यनीकम्‌। 
व्याजस्तुतौ निन्दास्तुतिभ्यामन्यगतिः। इयं तु बलवतः प्रतिपक्षस्य 
तिरस्काराशक्तौ तत्सम्बन्धिनो दुर्बलस्य बाध्यतया स्वीकारतया 
स्वीकारमुखेन तिरस्कारं कर्तर्निन्दाद्वारा बलवतः स्तुतिप्रति- 
पादनरूपमेकं प्रत्यनीकम्‌। 
जितास्त्वया गौरि तपश्चरन्त्या 
ये शीतवातातपत्टक्षुदाद्याः। 
कामादयो ये रिपवश्च तेऽद्य 
त्वत्सेवकं मामुभये रुजन्ति।।४६।। 

देवीस्तोत्रम्‌ 


परिकरश्लोकः-- तत्सम्बन्धितिरस्कारद्रारा तस्यैव बाधनात्‌। 


सूत्म्‌-- 
वृत्तिः- 


` उदाहरणम्‌-- मेधेर्विना 


सूत्तम्‌-- 
वृत्तिः- 


उदाहरणम्‌- 


भ 


वृत्तिः- 


उदाहरणम्‌- 


विभावना विशेषोक्त्योरत्र नाशङ्कनीयता।। इति सडक्षेपः।। 
ठर. 117 
विना कञ्ित्सदसत्वे विनोक्तिः 1 । ४ ९।। 


केनचिद्रिना कस्यचित्सन्निधानेनार्थान्तरसत्वं शोभनत्वमसतत्वं शोभनं 
वा विनोक्तिः। 


मेधेर्विना द्योरिव निर्मला त्वं रागादिदोषैर्वियुताम्ब भासि। 

राकेव चन्द्रेण विना प्रियेण न शोभसे देवि विनेश्चरेण।।४७।। 
४२. सहोक्तिः 

सहार्थवशादेकस्यानेकसम्बन्धे सहोक्तिः । । ४ २।। 


यत्र शाब्देन वृत्तेनार्थस्यैकेन वान्वितत्वेन सह साकमित्यादिशब्द्‌- 
वशादन्येनापि सम्बन्धे भवति सा सहोक्तिः। 


जातार्कजाद्धीर्जरसा समं हि भग्ना च तन्वा सह जीविताशा। 

देद्यम्ब कान्तिं सह चक्षुषा मे मूरध्यम्बिके शीतलमेत्य हस्तम्‌।।४८।। 
श ४३. समासोक्तिः 

विशेषणानां साम्यादप्रस्तुतधर्मावच्छेदः समासोक्तिः ।।४३।। 


समानविशेषणमहिम्ना यत्र॒ प्रस्तुतस्याप्रस्तुतगतगुणक्रियादिरूप- 
धर्मावच्छेदः प्रतीयते सा समासोक्तिः। 


पत्या समं चन्द्रकिरीटभासा सिंहासनस्थं शशिभूषिताद्गीम्‌। 
अभीप्सितार्थं सुमनोगणानां गिरा दिशन्ती गिरिजां स्तुमस्त्वाम्‌।।४९।। 


सङ्य्रहश्लोकः- प्रकृतस्याथवान्यस्य विशेषस्याभिधायकम्‌। 


2 


समानं यत्र नो तत्र समासोक्तिर्ध्वनिर्हिं सः।। 
विशेषणानां तुल्यत्वे विशेष्याणामपि क्वचित्‌। 
 अनेकार्थाभिधायित्वे श्लेषः स्यादिति निर्णयः।। 
४४. इलेषः 


विशेष्यस्यापि साम्ये द्रयोर्वाच्यत्वे श्लेषः । ॥४४।। 





१. नंवा......(अ.र.)। 

वृत्तिः-- 


उदाहरणम्‌-- 


देवीस्तोत्रम्‌ १५ 


विशेषणानां साम्यादिति चानुषक्तम्‌। इह प्रस्तुताप्रस्तुतयोः 
क्वचिदेकस्य वाच्यत्वमपरस्य गम्यत्वम्‌। तत्र यदा विशेषणविशेष्य- 
प्रतिपादकयोरद्रयोरपि साम्यं तत्रापि यदि द्रावप्यर्थी प्रस्तुतो, 
अप्रस्तुतौ तदा तुल्यन्यायत्वाद्‌ द्वयोरपि वाच्यत्वे श्लेषः। 


दाता सुराणां विभवस्य भक्त्या हरे स्वभावाभयदानभावः। 
हरित्पति: श्लाधितदीप्ततेजाः पायात्स वोऽङ्प्िर्हरिरप्युमायाः।।५०।। 
शाम्येत््रतीकैः सह मोहराशिः प्रबोधमायाति सरुजेव पद्मः 

त्वां मातरद्रेरुदितां विलोक्य भास्वत्तनू खेचरवन्द्यपादाम्‌।।५१।। 
देवीपक्षे अदरर्हिमाचलादुदितां रवितनूपक्षे अगद्रेरुदयाचलादुदिताम्‌। 


सङ्ग्रहरश्लोकः-- प्रधानभूतालङ्कारवियोगात्सावकाशता 


सूत्तम्‌-- 
वृत्तिः- 


उदाहरणम्‌-- 


भरमज्े 


वृत्तिः-- 


कुत्रचित्‌ प्रतिभोत्पत्तिहतुत्वं क्वचिदङ्गता। 
क्वचित््रोहविरहात्प्रातिभत्वं प्र च 
अनुप्राणकतास्येति श्लेषोऽयं पञ्चभूमिकः।। 
४५. परिकरः 
साभिप्रायत्वं परिकरः ।।४५।। 
विशेषणानामित्यनुषज्यते। विशेषणानां साभिप्रायत्वं प्रतीयमानार्थ- 
गर्भता परिकरः। 
कुलाचलेन्द्रस्य सुता हिमाद्रेस्रिलोकनाथस्य शिवस्य पत्नी। 
स्वयंवराभीतिकरा सती त्वं दातुं वरास््रातुमुपेक्षसे किम्‌।।५२।। 
४६. पययोक्तम्‌ 
सापेक्षत्वादुपादानेनान्यं प्रति भङ्ग्यन्तरेण वाभिधानं 
पययोक्तम्‌। ।४६।। 
इहाभिधेयस्यार्थान्तरावगमत्वे द्वयी गतिः। सपक्षत्वं निरपेक्षत्वं वा। 
तत्रार्थान्तरनिरपेक्षत्वे ध्वनिः, सपक्षत्वे तु "कुन्ताः प्रविशन्ति 
इतिवदर्थप्रतीतिर्लक्षणया न व्यञ्जनेन, उपादानलक्षणाया अस्तमय- 
प्रसङ्गात्‌। तेनोपादानात्मकलक्षणभेदेनात्मनः सपेक्षतापरिहारायार्थे 
नार्थान्तरं यदाक्षिप्यते तदेकं पर्यायोक्तम्‌। 

उदाहरणम्‌-- शुम्भासुरेन्दीवरलोचनानां या साश्रुणा लोचनकज्जलेन । 
लिलेख लेखाभयदानलेखां सा चन्द्रलेखाभरणप्रियाव्यात्‌।।५३।। 
४७. निश्चयः 
सूत्रम्‌- विहितस्याशङ्धितस्य वा विोषावगमाय निश्चयः ।। ४७ ।। 


वृत्तिः- क्रियया नजा वा विहितस्याशङ्कितस्य वार्थस्य केनचिन्निमित्तेन 


युक्ततया प्रतिभातस्य निषेधे क्रियमाणे कस्यचिद्विशेषस्य 
प्रतिपादनाय भ्रमवशादन्यथावगतस्य पश्चाटन्यथानिश्चयनं निश्चयः। 


उदाहरणम्‌-- भवानि भक्तस्य भवाग्नितापं निवारयेस्त्वं करुणापरासि । 
नैवेति वा वच्मि सुधामरीचिः किमर्थितो हादनमातनोति।।५४।। 
४८. आक्षेपः 
सूत्रम्‌- इष्टनिषेध आक्षेपः ।। ४८ ।। 
उदाहरण-- वच्मि प्रसीदेति न तेऽस्तकोपे याचे वरात्रो वरदे स्वयं ते। 
निवेदयेति न तवाखिलज्ञे दयस्व दीनस्य शिवे स्वयं मे।।५५॥।। 
परिकरश्लोकः-- विहितेऽर्थे निषेधस्य स्याच्चेदाभासमानता। 
आक्षेपोऽसो तदा ज्ञेयः प्ररूढत्वे तु निश्चयः।। 


९. विध्याभासः 
सूत्रम्‌- अनिष्टविधानं विध्याभासः ।।४९1। 
वृत्तिः- यत्र विशेषप्रतीत्यर्थमनिष्टस्यार्थस्य विधानानर्हस्य विधानं बाधितत्वा- 


दाभासीभवति स विध्याभासः। 
उदाहरणम्‌- मूर्खत्वमद्यास्तु दसरिद्रतास्तु कुदेशजन्मास्तु विनेत्रतास्तु। 
त्वद्धक्तिलक्षम्या हदयान्जभासा मा स्याद्वियोगः परमेशि जातु।।५६। 


५०. सन्देहाभासः 
सूत्रम्‌- सम्दिह्यमानयोरेकनत्र तात्पर्येच्छा सन्देहाभासः।।५०।। 
वृत्तिः-- किमिदं कार्यमुतेदमिति सन्दिह्यमानयोरेकस्यावश्यस्वीकर्तव्यत्व- 
विवक्षायां सन्देहबाधितत्वाद्विशेषप्रतीत्यर्थं यत्राभासत्वे पर्यवस्यति स 


सन्देहाभासः। 

उदाहरणम्‌-- 'विभूतिभाजां गगनेचराणां विपज्जुषां भूतलवासिनां वा। 
विचार्यतामादित एव देवि केषां प्रसादः प्रथमं विधेयः ।।५७।। 
५९. विकल्पाभासः 
सूतम्‌- विकल्पितयोर्विकल्पाभासः । 1 ५९।। 


वृत्तिः-- एकत्र तात्पर्येच्छेत्यनुषङ्गः। इह तुल्यप्रयोजनयोरितरपरिहारेणेकेनव 
कार्यसम्पृत्तौ युगपदनुप्रवेशाभावेन तुल्यप्रभावत्वेन च विरुद्धया- 
विकल्पः। यत्र तुल्यप्रयोजनत्वं नास्ति तत्र विकल्पो विधीयमान- 
बाधितत्वाद्धिशेषप्रतीत्यर्थं विकल्पवदाभासमानो विकल्पाभासः। 


उदाहरणम्‌-- उपेक्ष्य संरक्ष्य च भक्तलोकं स्पुरत्यपूर्वोभयथापि कीतिः। 
उपेक्षणं सम्प्रति रक्षणं वा यद्रोचते ते कुरु तद्धवानि।।५८।। 


५२. विरोधाभासः 
सूत्रम्‌-- विरुद्धाभासत्वं विरोधाभासः ।।५२।। 
वृत्तिः-- जातिगुणक्रियाधर्ममात्रदरव्याभावानां सजातीयत्वेन विजातीयत्वेन वा 


विरुद्धेन सम्बन्धे य॒ आमुखावभासमानतया परस्परविरोध एव 
पर्यवसाने समाधानाद्विरोधाभासः। 
उदाहरणम्‌-- यस्याङ्प्रिलग्ना भुजगा नटन्ति घना इवाग्रे भुवि चाप्तकामाः । 
लुन्धांश्च यो रक्षति भूरिभक्त्या स नीलकण्ठः शर्वरि पतिस्ते।।५९।। 
सङ्य्रहश्लोकः-- स्खलद्रतित्वप्रतिपादनार्थं विरोधबुद्धेः कथितः समाधिः। 
पूर्वन्तु वाक्यार्थविरोधबोधो जायेत पश्चादविरोधधीश्च।। 


५ 


५३. विभावना 
सूत्रम्‌- हेत्वभावे फलोत्पत्तिर्तिभावना।।५३।। 
वृत्तिः-- प्रसिद्धस्य हेतोरभावे फलोत्पत्तिर्विभावना। 


उदाहरणम्‌-- वव्त्रेण कात्यायनि भास्वता ते वदन्ति कान्तिं नयनोत्पलानि। 
तुषारभासा हरिणा समेतो धत्ते विकासं तव पादपद्मः।।६०।। 
५५४. विशेषोक्तिः 
सूत्रम्‌- हेतुसाकल्ये फलानुत्यत्तिर्विंशेषोक्तिः ।।५४।। 
उदाहरणम्‌-- त्वद्धक्तिचन्द्रप्रभया ममेशि मायानिशायामपि विस्फुरन्त्याम्‌। 
धिग्वृद्धिमायाति तमो मतिस्थं मनश्चकोर्च बिभति तृष्णाम्‌।।६१।। 

९८ देवीस्तोत्रम्‌ 
५५. असङ्गतिः 
सूत्रम्‌- तयोर्देशकालान्यत्वमसङ्गतिः ` ।।५५।। 
उदाहरणम्‌-- सुपर्वशत्रोर्महिषस्य वक्त्रं युधि त्वयाम्ब त्रिशिखेन भिन्नम्‌। 
उत्सर्पदसरसुतिदृक्सहस्रं तदा सुरेन्द्रस्य मुदा बभव ।।६२।। 
५६. अन्योन्यम्‌ 
सूत्रम्‌- रूपधर्मयोः परस्परनिबन्धनत्वमन्योन्यम्‌। 1५६ ।। 
+ वृत्तिः- द्रयोरर्थयोः स्वरूपस्य धर्मस्य वान्योन्यनिबन्धनत्वमन्योन्यम्‌। 
उदाहरणम्‌-- त्वत्पादपद्मद्रयपूजनेन मनीषिभिर्लभ्यमतीव पुण्यम्‌। 
पुण्येन जन्मान्तरसञ्चितेन भवानि लभ्यस्तव पादपद्यः।।६३।। 
५७. विपर्ययः 
सूत्रम्‌- धर्मिधर्मभावस्य धर्माणां च नियमो विपर्ययः ।।५७।। 
वृत्तिः--  यत्रोपात्तस्य धर्मिणो धर्मस्य वा विपर्ययो धर्मिणो धर्मत्वं धर्मस्य 
धर्मित्वं स॒ एवैकः। यत्र चान्योन्यसम्बन्धी धर्मः परस्य परसम्बन्धी 
चान्यस्य स धर्मविनिमयरूपो द्वितीयो विपर्ययः । 
उदाहरणम्‌-- शिलीमुखाः संयति वेरिमुक्ताः पुष्पीभवन्ति त्वदुपासकस्य। 
पुष्पाणि तेन प्रहितानि तेषां तव प्रभावेण शिलीमुखन्ति।।६४।। 
५८. अचिन्त्यम्‌ 
सूत्रम्‌- अविलक्षणाद्विलक्षणकार्योत्पित्तिविपर्ययश्चाचिन्त्यम्‌। 1५८ । । 
उदाहरणम्‌-- चिरस्थितं नश्यति पापमेति चिरं गतं शर्म तव स्तवेन । 
भवत्युदारः स॒ तथानुदारस्त्वत्पादपद्मद्रयसेवको यः।।६५।। 
५९. विषमम्‌ 
सूत्रम्‌- अथनिर्थपदे तदन्यस्योत्पत्तिर्विषमम्‌ |॥५९।।क। 
उदाहरणम्‌-- द्रोणो दशत्येव शिरोधृतोऽपि प्लुष्यत्यपि श्लिष्टतनुर्हृताशः। 
सुखार्थमूलोऽपि परिग्रहो मे दुःखं दिशत्येव सुपर्व मातः।।६६।। 
१. अन्यथात्वम्‌ (अ.र.); २. विनिमयो (अ.र.)। 


३. "यत्रोपात्तस्य धर्मिणो धर्मत्वं स एवैकः। यत्र चान्योन्यस्य सम्बन्धी धर्म; परस्परं सम्बन्धी 
वान्यस्य स धर्मनियमरूपो द्वितीयो विपर्ययः” इति ख. पाठः। 

न्‌= 
उदाहरणम्‌-- 


५ म्तः 
वृत्तिः-- 


उदाहरणम्‌-- 


तः 
वृत्तिः- 


उदाहरणम्‌- 


तज्ः 


वृत्तिः- 

शुम्भासुरो येन विभिन्दितोरो हत्वा सुरत्वं गमितो विमुक्तिम्‌। 

देत्येन्धनप्लावणवीतिहोत्रं तदीशपत्नि त्रिशिखं स्तुमस्ते।।६७।। 

विरूपकार्योत्पत्तिविरूपसङ्कटनमसाकल्यं च । 1५ ९ । ।ख। 

सितांशुरीशस्त्वमपीशिकाली त्वं सिंहवाहा वृषवाहनोऽस। 

स सर्पकण्ठः पिककण्ठासि त्वं तदद्भुतं सङ्घटनं स्तुमो वाम्‌।।६८।। 
, ६०. समम्‌ 

तद्विपर्ययः समम्‌।।६ ०।। 

तच्छब्देन त्रयाणां विषमभेदानां परामर्शः। कविना विच्छित्ति- 

विशेषेणोपनिबद्धं कार्यकारणयोरानुरूप्यमनुरूपसंयोगः सामग्री- 

साकल्यं च समम्‌। 

स्थाणुर्महेशो जगति प्रतीतः प्राणेश्वरी तस्य भवत्यपर्णा। 

पत्रो विशाखो युवयोः प्रसन्नास्त्रयोऽपि यूयं फलदा जगत्सु।1६९।। 
६९. विचित्रम्‌ 

विफलः प्रयत्नो विचित्रम्‌।। ६ १।। 

कायिकस्य वाचिकस्य मानसस्य प्रवृत्तिरूपस्य निवृत््यात्मकस्य वा 

प्रयत्नस्य विफलं तु विचित्रम्‌। 

हद्योल्लसत्सद्मनि सम्पद्च्चैः कीर्तिर्दिवि स्फूर्जति चानवद्या 

आसाद्यते प्राज्यमपि द्युराज्यं देवि त्वदङ्घ्रिद्यपूजनेन।।७०।। 

परिच्छिनतत्यम्बुघटेः स सिन्धुं नभो मिमीते स कराङ्कुलीभिः। 

वाचस्पतिप्रख्यसुररमेयां भवानि यस्त्वां मनुजः स्तुतीत।।७१।। 

मूर्तिः कुमारी परिवारिता ते शूलोऽनुषङ्गं न जहाति हस्तात्‌। 

त्वत्पाणिगः पादतलश्रितेन पुष्णाति खड्गो महिषेण सख्यम्‌।॥७२। 
६ २. विशेषः 

अनाधारमाधेयमेकमनेकगोचरं सम्भावितादधिकस्य विरुद्धस्य 

(वा) सम्पत्तिश्च विशेषः ।॥६२।। 

आधारं विनाधेयस्य स्थितिरेको विशेषः। यच्च परिमितं वस्तु 

युगपदनेकत्र वर्तते स द्वितीयः। यद्‌ सम्भावितादधिकस्य विरुद्धस्य 

वा वस्तुनो निष्पत्तिः स तृतीयो विशेषः। 


१. "अनर्थोत्पत्तिर्विरूप........... " (अ.र.); २. "विफलत्व" (अ.र.)। 

१ देवीस्तोत्रम्‌ 


उदाहरणम्‌-- तवेशि भक्ताः सुरथक्षितीशजीमूतवाहप्रमुखा जयन्ति। 
येषां यशः स्वर्गविमुक्तिभाजामाकल्पमेतां जगतीं पुनाति।।७३।। 
सङ्क्रान्तमद्यापि हि दानवानां मनःस्वनेकेषु भयं त्वदीयम्‌। 
निशुम्भशुम्भासुरदारुणि द्रागेकं स्फुरत्यर्क इव हदेषु।।७४।। 
महन्महादेवि महानुभावास्त्वदर्शनाच्छास्त्रधनं तदापुः। 
यदथिषु प्रत्यहमर्प्यमाणं न क्षीयते याति तु वृद्धिमेव।।७५।। 
६ ३. व्याघातः 
सूत्रम्‌- उत्पत्तिविनाशयोरेकोपायत्वे व्याघातः । । ६२३ ।। 
वृत्तिः- यत्र येनैवोपायेन किञचिन्निष्पद्यते तेनैव चान्यथा भवति स व्याघातः। 
उदाहरणम्‌-- रूपं श्रुतं श्रीः शुभवंशजन्म चत्वारि दर्पस्य समुद्धवाय। 
तान्येव लब्धानि तव प्रसादाच्छमाय भूयस्त्वदुपासकस्य।।७६।। 
शब्दादयो ये विषया जनस्य सुखापहाश्चित्तविमोहनेन। 
भवन्त्यलं ग्रामदृशान्तरान्तास्त्वद्धक्तिभाजां सुखदास्त एव ।।७७।। 
६४. अशक्यम्‌ 
सूत्रम्‌--  प्रतिबन्धकादेर्विधानासामर्थ्यत्वमशक्यम्‌ ।।६४।। 


वृत्तिः-- कार्यस्य ` जननिप्रतिबन्धकसम्भवादन्यतो वा निमित्ता्यत्कर्तु- 


मशक्यत्वं तदशक्यमलङ्कारः। 
उदाहारणम्‌-- अलक्ष्यमक्षातिगवृत्तिसृक्ष्मं स्थूलं जगद्व्यापि सुदर्विभाव्यम्‌। 
तदित्थमेवोभयथापि रूपं कथं तवेशानि वयं प्रतीम:।।७८॥।। 


६५. व्यत्यासः 
सूत्रम्‌-  दोषगुणयोरन्यथात्वं व्यत्यासः ।। ६५।। 
वृत्तिः- यत्र दोषस्य गुणत्वं गुणस्य च दोषत्वं भवति स व्यत्यासः। 


उदाहरणम्‌-- स्त्रियां धने श्रेयसि रागलोभद्रेषा नृणां ये निरपायदोषाः। 
त्वत्पूजने त्वत्कथने त्वदीयसंसेवने' देवि गुणास्त एव।।७९।। 
येऽर्था वितीर्णा गगृहमेत्य भूपः पुत्राश्च जाताः कृतिनो वशाद्य। 
त एव नष्टा विधिवेवशेन स्मृत्वा हदन्तर्न दहन्ति मातः।।८०।। 


१. “सामर्थ्यमशक्यम्‌ (अ.र.)। 
६. "जनन" (अ.र.)। 

देवीस्तोत्रम्‌ २१ 


६६. समाधिः 'समता 





सूत्तम्‌- तदन्याभ्या समाधान समाधिः (समता) । 1६६ ।। 
वृत्तिः-- दोषगुणयोरित्यनुषज्यते, उत्तरत्र च। यत्र कस्यापि दोषस्तत्सम्बन्धि- 
नैव गुणेन गुणो वा दोषेण समाधीयते समपसार्यते स दोषस्य 
गुणस्य वा उत्कटत्वाभावात्‌ समता। 
उदाहरणम्‌-- या प्राप पापक्षितिपस्तवेन मालिन्यदैन्यं मम देवि वाणी। 
सा पुण्ययुष्मद्गुणवण्निन वैमल्यमाप्ता तदपाकरोति।।८ १।। 
६७. उद्रेकः 
सूत्रम्‌- सजातीयविजातीयापेक्षया तुच्छत्वम्‌ (उद्रेकः) । 1६ ७।। 
वृत्तिः-- सदोषस्य दोषान्तरापेक्षया गुणान्तरपेक्षया वा गुणस्य गुणान्तरा- 
पेक्षया उत्कटश्चतुर्भेद उद्रेकः। 
उदाहरणम्‌-- जन्मामले ब्रह्मकुलेऽर्थलाभः ख्यातिश्च पूज च गुणेन मेऽस्ति। 
त्वद्रक्तिलक्षम्येव विभामिं मातः प्रबोधदा आर्करुचेव पद्यः।।८२।। 
व्यालाकुले तीत्रतमः कराले गृहान्तराले वरमस्तु जन्म। 
भूयासमिन्द्रस्य पदेऽपि जातो नाहं भवद्धक्तिवियुक्तचेताः 1 ८३।। 
६८. तुल्यम्‌ 
सूत्रम्‌- निवृत्तावन्योदयस्तुल्यम्‌। 
वृत्तिः-- एकस्य दोषस्य निवृत्तौ दोषान्तरोदयः, गुणस्योदये गुणान्तर- 
निवृत्तिश्चेति दोषनिवारणे दोषान्तराविरभावाद्‌ गुणाश्रयणे गुणान्तरे 
निवृत्तराधिक्याभावात्तुल्यम्‌। 
उदाहरणम्‌-- जहाति भास्वद्गुरुपादसेवी विमोहनिद्रां यदि जीवपद्मः। 
लब्धप्रकृष्टात्मरसोऽभ्युपेत्य गिरत्यमुं षटचरणोऽम्ब कालः।॥८४॥।। 
ध्यानक्षणे शान्तमनोविकल्पस्त्वत्मत्ययेक्यात्सुखमाश्रयामि। 
व्युत्थानवेलाधिगतोऽ पयाति त्वत्तोऽत्र गीतिश्रुतिजः प्रमोदः।।८५।। 
६ ९. अनादरः 
सूत्रम्‌- अप्राप्तार्थं तन्तुल्यानादरेऽनादरः 11६९।। 
१. (समता (अ.र.)। २. “अनादरोऽनादरः' (अ.र.)। 

२२९ 


वृत्तिः- 


उदाहरणम्‌- 


सतज 
वृत्तिः-- 


उदाहरणम्‌- 


२ जः 
वृत्तिः- 
उदाहरणम्‌ 
1 
वृत्तिः-- 
उदाहरणम्‌ 


भः 
वृत्तिः- 


देवीस्तोत्रम्‌ 


यदा यद्रूपे वस्तुनि प्राप्ते तत्तुल्याप्राप्तवस्त्वन्तरावाप्त्यर्थं तस्यानादरः 
स्तदनादराख्योऽ लद्कारः। 


वव्त्रं निरस्यामलनेत्रसङ्गं तवेशि धत्तेऽमलनेत्रसङ्गम्‌। 

विमुच्य पारुष्यमपि स्ववाचा पारुष्यमिन्दुप्रभया विभत्ति।।८६।। 
७०. आदरः 

त्यक्तस्वीकार आदरः। 

अधिकगुणप्राप्ते तुच्छत्वेन व्यक्तस्य तदपागमे पुनः स्वीकारः। 

त्यागमात्रे वा पुनरुपादानमन्येन वाक्यार्थस्य ग्रहणमिति त्रिभेद 

आदर। 

स्त्रीयोवनं चिन्तयतोऽन्यदीया त्यक्ता हदोत्तारकता श्रिताक्ष्णा। 

जरस्य प्राप्ता शुचितात्मना मे केशेर्गृहीता मलिनैर्महेशि।।८७।। 
७९. अनुकृतिः 

हेत्वन्तरादन्यस्यापि तथात्वमनुकृतिः।।७९।। 

केनचिन्निमित्तेन कस्मिं्चिद्रस्तुनि कस्यापि रूपस्योदये निमित्तान्त- 

रेणान्यस्यापि ताद्रूप्यमनुकृतिः। 

अनुत्तमां काञ्चनतां वहन्ती मूतिस्तवाप्ता समदृष्टियोगात्‌। 

स्वेनेह हर्यक्षमधः करोति मातर्ममापि त्वदनुग्रहेण।।८८।। 
७२. प्रत्यूहः 

प्राप्तस्य प्रतिबन्धः प्रत्यूहः । 

हेत्वन्तरादनुषज्यते। कुतश्चिन्निमित्तात्म्राप्तस्य हेत्वन्तरात्‌ प्रतिबन्धः 

प्रत्यूहः । 

न द्यते क्षेत्रमिदं मदीयं दवीयसा दुःखदवानलेन। 

यतो विवेकामृतमेकदा तु (त्वं) हद्व्योम्नि स्पफूर्जसि देवमातः।।८९।। 
७३. प्रत्यादेशः 

स्थितस्यान्यथापत्तिः प्रत्यादेशः ।॥७३।। 


हेत्वन्तरादित्यनुषज्यते। स्थितिश्च प्रवृत्तेर्निवृतर्वेति द्विधा सती 
प्रवृत्तप्रवर्तित्वनिवृत्तनिवतित्वभेदेन चतुर्धा। तेन कुतश्चितनिमित्तात्‌ 


१. “अन्येन वा व्यक्तस्य" (अ.र.)। 

उदाहरणम्‌-- 


तज 
वृत्तिः- 


उदाहरणम्‌-- 


मन्तः 
वृत्तिः- 


उदाहरणम्‌- 


देवीस्तोत्रम्‌ २३ 


स्थितस्य स्थापितस्य वा निवृत्तस्य निवर्तितस्य वा निवृत्तिः प्रवृत्तिश्च 
प्रत्यादेशः। 


असौ गुरु्दुश्चरितो ममात्मा लघूभवत्येव तवस्तवेन। 
त्वद्धक्तिसंयोगपरो लघुः सन्‌ गुरुत्वमायाति पुनर्भवानि।।९०।। 
७४. समाधिः 

उपोद्रलनं समाधिः । 1७४ ।। 

स्थितस्येत्यनुवर्तते। षष्ठी चात्र कर्मणि कर्तरि वा तेन स्थितस्या- 

गन्तुकेन आगन्तुकस्य स्थितेन वा कारणस्य कार्यजननप्रवृत्तस्य 

कारणान्तरेणार्थान्तरस्य कार्यस्य वान्येनोपवबृंहणं समाधिः। 

रागादिदोषाविलचित्तशुद्धौ मेत्रादिकं भावयतः सुखादौ। 

ममेश्वर त्वत्मरणिधानकरत्री प्राज्या हदि स्फूर्जति हन्त भक्तिः।।९१।। 
७५. अर्थान्तरन्यासः 

विशेषस्यान्तरेण समर्थनम्थन्तरन्यासः।।७५।। 

यत्र॒ विशेषोऽभिहितः सामान्येन व्याप्तिप्रदर्शनरूपतया समर्थ्यते 

स्थिरीक्रियते सोऽर्थान्तरन्यासः। ¦ 

तमांसि हन्त्येव महान्ति तेजो दयालुरेवोपकरोति दीनान्‌। 

त्वं देवि तेजोमयमूर्तिरेका हत्वासुरान्‌ विश्वमिदं ह्यपासीः।।९२।। 

त्वां देवि संसेव्य स ॒वत्सराजो विद्यानरेनद्रानजयत्नरोऽपि। 

प्रभुप्रसादेन विना न कोऽपि तृणस्य कुन्जीकरणे समर्थः।।९३।। 

द्िषद्धुतक्ष्मातलराज्यलब्धिं भवानि मन्वन्तरनाथतां च। 

त्वत्सेवया यत्सुरथोऽर्थिनां हि दयालवः किं प्रभवो न दद्युः।।९४।। 


सङ्य्रहश्लोकः- सामान्यस्य विशेषाद्विशदीकरणं वितन्यते येन्न। 


सूत्रम्‌-- 
वृत्तिः- 


आर्थोदाहरणं स्यात्त्रेवादिप्रयोगविरहेण।। 
७६. व्याप्तिः 


सर्वथा सम्भवोऽसम्भवो वा व्याप्तिः।।७६।। 
यत्र समग्रपक्षावलम्बनेऽपि, कस्यचिदर्थस्य सम्भवः, असम्भवो वा 
निबध्यते सा समग्रपक्षव्यापनाद्‌ व्याप्तिः। 

उदाहरणम्‌- 


(भ्र 


वृत्तिः- 


उदाहरणम्‌- 


"० 


वृत्तिः- 
उदाहरणम्‌ 


१ 
वृत्तिः- 


देवीस्तोत्रम्‌ 


निषेवितो वा परिवर्जितो वा शब्दादिकोऽयं विषयप्रपञ्ः। 
न सोख्यदायी न च दुःखदो वा त्वद्धक्तिलब्धात्मसुखस्य मातः।।९५।। 
७७. अनुमानम्‌ 


साधनात्साध्यप्रतीतिरनुमानम्‌। ।७७।। 


यत्राप्रतीतोऽर्थः साधनाच्छाब्देनार्थेन वा वृत्तेन स्वयमवगम्यते 

तदनुमानम्‌। . 

विना तपः किञ्चिदपीह नाप्यं तपोभिरीशों हि पतिस्त्वयाप्तः। 

मन्येत एवाखिलमङ्गलां त्वां प्रक्प्राप्तुमीशोऽपि तपांसि चक्रे।।९६।। . 

७८. हेतुः 

परप्रत्यायिक (प्रत्यायकं) लिङ्गं हेतुः । 

परेणावगतस्य वस्तुनः प्रतिपादकं गमकरूपं लिङ्गं हेतुः। 

रन्ध्रैरेतां सरलस्वभावो भक्तिं त्वदीयां तरणिं प्रतीमः। 

आश्रित्य यां धीवर एष लोकः सुखं तरत्यम्बु भवाम्बुधिं यत्‌।।९७।। 
७९. आपत्तिः 

गतनिष्टाप्रतिपादनमापत्तिः ।।७९।। 


कस्यचित्किञचित्कुर्वतो यद्यनिष्टमापद्यते सा प्रसङ्गात्मिकानिष्ट- 


स्यापादनादापत्तिः। यथोक्तं “पराभ्युपगतेन परस्यानिष्टापादनं प्रसङ्गः" 
इति। 


परिकरश्लोक = र 
लाकः-- अनुमानादेरस्याः साधनरूपाच्च दूषणत्वजुषः। 


उदाहरणम्‌-- 


भ2ज्तः 


आपत्तेः सुव्यक्तो भेदो ज्ञेयः प्रसङ्गरूपाख्यः।। 
सन्ध्याक्षणे चण्डि जगद्धिताय या ताण्डवं चण्डतरं तनोषि। 
भूयादघातैः करवर्तनाभिर्नकषत्रपाली विनयत्यधो यत्‌।। ९८।। 
८ ०. अर्थापत्तिः 
दण्डापूपिकयापातनमर्थापित्तिः।।८ ० ।। 


१. “अनिष्टापादनम्‌ (अ.र.)। 
२. 'साधनरूपश्च (अ.र.)। ३. “पतनम्‌ (अ.र.)। 

वृत्ति-- मूषकैर्दण्डानां भक्षणेऽपूपभक्षणमर्थात्‌ सिद्धमिति न्यायो 
- दण्डापूपिका। अनेन न्यायेन कस्यचिदर्थस्य निष्पत्नावर्थान्तराद्या- 
पतनमर्थापत्तिः। 


उदाहरणम्‌-- तवाननेनाचलराजपुत्रि नेत्राभिरामामलकान्तिभाजा। 
सुधाकरः पूर्णकलो जितश्चेत्‌ पद्मः सरोगो विकलः क्व गण्यः।।९९।। 
सडग्रहश्लोकः-- दण्डापूपनयेन वस्तुनिमितिः` सामर्थ्यतो जायते। 
नान्तर्भावमसौ प्रयात्यनुमितौ यत्सम्भवात्मन्यतः ।। 
अर्थापत्तिरलङ्कृतिः पृथगियं नो लक्षणीयेत्यसत्‌। 
तर्कोऽङ्गं यदयं बुधैरनुमितः सम्भावनोत्पादितः।। 


८ ९. विधिः 
सूत्रम्‌-- असम्भाव्यहेतुफलप्रेषणं विधिः ।।८ १।। 
वृत्तिः-- यस्मिन्‌ सति प्रेषणं तत्तस्य निमित्तं फलं च तस्य प्रेषणं । 


पुरुषप्रवृत्तिस्तयोर्हेतुफलयोरसम्भाव्यते यत्कस्यचित्परेषणं स ॒विधिः। 
उदाहरणम्‌-- लघु कुरुष्वाघभरं निवार्य वितीर्य शास्त्राणि गुरुं विधेहि। 
प्लुतं कुरूद्धूत्य भवाम्बुराशेः सद्रणमेत्येश्वरि मां स्वदासम्‌।।१००।। 


८ २. नियमः 
सूत्रम्‌-- अन्यनिषेधार्थोऽपि विधिर्नियमः।।८ २।। 
वृत्तिः-- इहाज्ञातज्ञापनं विधिः स चेद्‌ विधावेव पर्यवसितस्तदा विधिः, यदा 


तु कस्यचिदर्थस्य नियमेनाज्ञातस्य विधानं क्रियमाणमर्थान्तरनिषेधार्थमपि 
सम्पद्यते तदा नियमः, यतोऽग्राप्तप्राप्तिमात्रपर्यवसितो विधिः 


अप्राप्तार्थप्रापणरूपमन्यनिषेधापर्यवसायित्वविधानं नियमः सर्वप्रकारं 
प्राप्तस्य विधानमर्थान्तरनिषेधमात्रतत्परं परिसंख्येति. निर्णयः। 


उदाहरणम्‌- प्रसादयेदुन्मदनां सरागां मदोद्धतां देवि धियं न येषाम्‌। 
सदर्थदं ते भजते स्वरूपं -न जातरूपं त्वदुपासको यः।।१०१॥।। 





८३. परिसंख्या 
सूत्तम्‌-- प्राप्तस्य परिसख्या।।८३।। 
१. 'वस्त्वनुमितिः' (अ.र.)। २. “सम्भावनात्मोदितः' (अ.र.)। 
३. -..-“नुमितेः" (अ.र.)। ४. प्रेष्यमाणः' (अ.र.)। 

वृत्तिः- 


उदाहरणम्‌-- 


सूत्रम्‌- 
वृत्तिः- 
उदाहरणम्‌- 


सूतरम्‌-- 
वृत्तिः- 
उदाहरणम्‌- 
> 
वृत्तिः-- 
उदाहरणम्‌ 
3 
वृत्तिः- 


उदाहरणम्‌-- 


देवीस्तोत्रम्‌ 


अन्यनिषेधार्थं इति विधिरिति चानुषक्तम्‌। इहापि पूर्ववदेव यत्र सर्वथा 
प्राप्तत्वादप्राप्तांशपपिपूर्णस्याप्यसम्भवे विधानं क्रियमाणमर्थान्तरनिषेधमात्राय 
पर्यवस्यति सा परिसंख्या अत एव नियमाद्धेदः। 


भूरेव वक्रा शिर एव नम्रं दृगेव लोला मुख एव रागः। 

दोषानुबन्धः करयुग्म एव त्वत्सेवकस्यास्य गुणाग्रमूर्तेः ।।१०२।। 
८४. प्रतिप्रसवः 

प्रत्यापत्तिः प्रतिप्रसवः ।।८४।। 


निवृत्तस्यार्थस्य पुनः प्राप्तिः प्रत्यापत्तिः प्रतिप्रसवोऽलङ्कारः। 
पातालतोये विबुधान्विजित्य दैत्यान्महेन्द्रालयमध्यवात्सः। 


जिताः सुरानुग्रहतस्त्वयाम्ब पातालमेवापुरमी भयार्ताः।। 
८५. तन्त्रम्‌ 


नानाफलप्रयुक्तः प्रयल्लस्तन्त्रम्‌।।८५।। 


अनेकस्य फलस्य तुल्यतया साध्यस्य यत्र प्रयत्नः प्रयोजकत्वं 
तत्तन्त्रम्‌। 


नीलाम्बरासद्गभृतं हिमाद्रौ विलोक्य कालीं शरवर्षिणीं त्वाम्‌। 

दिवौकसो द्राङ्मिलिता जहर्षुः प्रदुदरवर्दानवराजहंसाः।।१०४।। 
८ ६. प्रसङ्धः 

प्रसङ्गादन्यार्थः प्रसङ्क: ।।८६1। 


प्रयत्न इत्यनुषक्तम्‌। यत्र प्राधान्यात्केनचित्फलेन कस्यचित्त्रयुक्तस्य 
प्रयत्नस्यावान्तरकार्यकारिता प्रसङ्गाद्धवति स प्रसङ्गः। 


तपश्चरन्त्याः पतिकाम्ययोच्चैस्तवेशि देवासुरवन्द्यपादः। 


जगत्पतिः शम्भुरुपागतोऽग्रं जाता जगद्व्याप्तिकरी च कीर्तिः।।१०५।। 
८७. विकल्पः 


विरुद्धयो स्तुल्यत्वे पाक्षिकत्वं विकल्यः।।८७।। 


यत्र द्रयोरर्थयोर्विरुद्धत्वात्समुच्चयाभावेन तुल्यबलवत्वाच्च एकस्य 
बाधसम्भवादनियतैकतरावलम्बनेन पाक्षिकत्वं स विकल्पः। 


प्रच्छायरम्ये भवने वने वा पश्यन्प्रसत्नाः सुदृशो दृशो वा। 
हृद्यात्मयोनिं मदनं हरिं वा ध्यायन्सुखी तिष्ठति तेऽम्ब दासः।।१०६।। 

तमू 
वृत्तिः- 


उदाहरणम्‌-- 


सूतम्‌-- 
वृत्तिः- 


उदाहरणम्‌- 
भतम 


वृत्तिः-- 
उदाहरणम्‌- 


मज्ज 
वृत्तिः- 


उदाहरणम्‌- 


१. समुच्चयः" 

८ ८ . समुच्चयः: 
धर्मयोगपद्यमन्यस्यापि 9 १ 
धर्मयौगपद्यमन्यस्यापि तत्करत्वं समुदायः ।1८८।। 


गुणक्रियाणामभावादेर्व्यस्तसमस्तत्वेन यौगपद्यं तथैकेन यत्निष्पद्यतेऽ- 
न्यस्यापि तत्कारित्वञ्च समुच्चयः। 


त्वां शृण्वतस्त्वां स्मरतोऽर्चतस्त्वां 
त्वां ध्यायतस्त्वां जपतश्च जन्तोः। 
धर्मे शितादीश्चतुरो गुणान्‌ धीः 
पुष्णाति धर्मप्रमुखांश्च जह्यात्‌। | १०७।। 

८ ९. परिवृत्तिः 
विनिमयः परिवृत्तिः ।। ८ ९।। 
अन्यत्र दानपूर्वमेवादानं विनिमयः। इह तु क्वचित्त्यागपूर्वमेव 
क्वचित्तु प्रतिकृतिरिति, उभयरूपो विनिमयः परिवृक्तिः। 
आवर्जितस्तावकविक्रमेण दत्वा स्वजीवं महिषासुरेनद्रः। 
जग्राह पादं तव पद्मरागं निर्मुक्तलक्ष्मीपदमुत्तमाङ्गे।॥।१०८।। 

९०. पययः 
क्रमेणैकमनेकात्रान्यथा वा प्ययिः।।९ ०।। 
क्रमेणैकमाधेयमनेकत्र, अनेके वा एकत्र यद्भवति स पर्यायः। 
भवानि भूमीतलतोऽन्तरिकष खात्स्वरगमस्माद्विधिलोकमाप। 
निर्मथ्नतः शुम्भसुरारिसेन्यं त्वद्वाहसिंहस्य स सिंहनादः।।१०९।। 
ध्यायन्ति चनद्रामलवक्रकण्ठवक्षस्तरां मेचकबाहुवल्लिम्‌। 
रक्तौ्ठहस्ताङ्प्रितलां विचित्रव्णेतरा्गीं तव केऽपि मूर्तिम्‌।।११९०॥।। 

९९१. क्रमः 
आरोहावरोहादिः क्रमः॥॥९ ९।। 
करमेणेत्यनुषज्यते। कस्यचिदर्थस्याधिकस्थानासादनमारोहः, विपर्य- 
योऽवरोहः। आरोहावरोहादिः क्रमेण यत्र परिवध्यते स क्रमः। 
आधारतः षटकमलानि भित्वा विन्दोः खगं कुण्डलिनि श्रितासि। 
खगात्पुनस्तेन यथावरूढा कन्दे सुधास्यन्दसुखप्रदासि।।१११।। 


(अ.र.)। 

आदो स्वहङ्कारहुताशधूमरनिःश्चासजातैः प्रथमैस्तथाप्रः । 
ततोऽसुरास्त्रौघनिवारकास्त्रैस्त्वयाम्बरं शून्यमिदं पुपूरे।।११२।। 


परिकरश्लोकः-- येनोदेशः क्रमेणादावपरेण पुनर्यदि। 


सूतम्‌-- 
वृत्तिः-- 


उदाहरणम्‌- 


सूतम्‌-- 
वृत्तिः- 


उदाहरणम्‌-- 


भर भलत 
वृत्तिः- 
उदाहरणम्‌-- 


त 


क्रियते प्रतिनिर्देशो दोषः प्रक्रमभङ्गतः।। 
९२. वर्धमानकम्‌ 
रूपधर्माभ्यामाधिक्यं वर्धमानकम्‌।।९२।। 
क्रमेणेत्यनुषक्तमुत्तरत्र॒ च। एकस्य वस्तुनो बहूनां वा स्वरूपेण 
धर्मेणोपचयः क्रमेण निबध्यते तद्र्धमानकम्‌। 
हदि ज्वलदीपशिखाम्बुरूपां 
बिन्दौ स्फुरुद्धूरितडिल्लताभाम्‌। 
ध्यायन्ति मातः शिरसीन्दुनिम्ब- 
वृन्दप्रभापूरितरोदसीं त्वाम्‌।।११३।। 
९३. अवरोहः 
विपर्ययोऽ वरोहः ।। ९३ ।। 


रूपधर्माभ्यामित्येव। गुणधर्मेणोत्तरोत्तरस्यैकस्य बहूनां वा परिचयो 
वर्धमानकविपरीतोऽवरोहः। 


आसन्‌ युगादौ चिरजीविनस्ते क्लेशास्तपोभिर्बहुसिद्धिभाजः। 

अल्पायुषोऽनल्परुजोऽर्थहीनाः किं कुर्महे देवि कलौ विमूढाः।।१९१४।। ` 

भजत्यपूर्वाणि यशांसि सोऽत्र महापदं सम्प्रति पद्यते सः। 

भवानि नित्यं शुचिनिष्ठितोऽसो यस्त्वां जनः पूजयते न वा यः।।११५।। 
९४. अतिशयः 

सम्भावनयाऽन्यथा वातिशयोऽतिशयः।।९४।। 

क्रमेण उत्तरोत्तरस्मिन्सम्भावनयाऽसम्भावनया वाऽतिशयोऽतिशयालङ्कारः। 

भवानि भूयो यदि जन्म तत्स्याद्भूदेववंशे श्रुतवृत्तभाजि। 

तत्रापि भक्तिर्भवतीं प्रति स्यात्तथापि भूयाद्भवदुःखमुक्तिः।।११६।। 
९५. शृङ्खला 

उत्तरोत्तरस्य पूर्वपूर्वानुबन्धित्वं श्वङ्खला।।९५।। 

उदाहरणम्‌-- धर्मस्य मूलं निखिलस्य वेदा वेदस्य मूलं भगवान्महेशः। 
महेश्वरस्य त्वमभित्नरूपा विज्ञानशक्तिः सवितुः प्रभेव।।११७।। 
९६. तद्गुणः ४ 
सूत्रम्‌- अन्यधर्मस्वीकारस्तद्गुणः । । ९ ६ ।। 
वृत्तिः-- येन केनचिदर्थान्तरस्य धर्माः गुणाः  । 
उदाहरणम्‌-- यत्पङ्कजं प्लुष्यसि दुःखजातं यत्क्लेशजं तापमपाकरोषि। 
यत्कम्पदा दैत्यकुलेऽपि गौरि स पैतृकस्तेन हि न स्वभावः।।११८।। 
९७. मीलितम्‌ 
सूत्रम्‌-- धर्मसाम्याद्धेदाप्रतीतिर्मीलितम्‌।। ९७।। 
वृत्तिः-- यत्र॒ गुणक्रियादेर्धर्मस्य समानतयार्थस्यार्थान्तरेणाच्छादितत्वाद्ेदेना- 
प्रतिपत्तिस्तन्मीलितम्‌। 
उदाहरणम्‌-- हिमाद्विकच्छे तप आचरन्त्यास्तवेशि कम्पोत्पुलकाङ्गकायाः। 
महेशसद्कल्पसमागमोक्तो रोमाञ्चकम्पौ ग्लपितावभूताम्‌।।११९॥।। 
९८. विवेकः 
सूतरम्‌-- अस्यां कुतश्चिद्िवेको विवेकः ।।९८।। 
वृत्तिः-- गुणसाम्याद्धेदाप्रतीतौ सत्यामपि केनचिन्निमित्तेन वैलक्षण्यावगते- 
विवेको विवेकालङ्कारः। 
उदाहरणम्‌- लावण्यकान्तिग्लपिता सखीभिः स्पर्शेन जज्ञे कनकाङ्गदाली। 
तवेशि कर्णोत्पलनिर्विंशेषं नेत्रं च सस्नेहविलोकनेन।।१२०।। 
९९. परभागः 
सूतरम्‌- अनुभूतस्य प्रार्थस्यान्तरोपलब्धौ ` परभागः ।।९९।। 
वृत्तिः-- विवेक इत्यनुषज्यते। स्वरूपमात्रेणावगतस्य वस्तुनो वस्त्वन्तरोप- 
लम्भसमये तस्माद्धेदप्रतीतिः परभागः। 
उदाहरणम्‌-- शक्रादिभिस्तावद्‌ देवि देवैर््रप्रभृत्यायुधवर्तिवीर्यम्‌। 
यावन्न दृष्टं जितसर्वहेति शुम्भासुरध्वंसि तवास्त्रतेजः।।१२१।। 
१. -यदा' (अ.र.)। 


२. “यदा केनचिदर्थान्तरस्य धर्मां गुणादयः स्वीक्रियन्ते तदा तद्गुणः” (अ.र.)। 
३. "तस्याम्‌ (अ.र.)। 
४. “अर्थान्तरोपलब्धौ" (अ.र.)। 

३० देवीस्तोत्रम्‌ 


९००. उद्धेदः 
सूत्रम्‌- निगूढस्य प्रतिभेद उद्धेद्‌ः।।९००।। 
वृत्तिः- 

स उद्धेदः। 


यत्र किञ्चित्मच्छादितत्वे निगृूढमपि कुतश्चित्परतिभिद्यते प्रकटीभवति 


उदाहरणम्‌-- सन्ध्यानुरक्तं हरमीक्ष्य जातं मन्युं निगूढं त्वयि या विभेद्‌। 
अक्ष्णारुणेन स्फुरताधरेण स्मेरानना साद्रिसुतावताद्वः।।१२२।। 


९०९. गूढम्‌ 

सूत्रम--  गृढमाकाङक्षोपनिबन्धो गूढम्‌।।९०९।। 

वृत्तिः- 
तद्गूढार्थत्वाद्‌ गूढम्‌। 


उदाहरणम्‌-- मोलीन्दुसन्दर्शनतः प्रहृष्टा दृष्टावतंसा हि विलोकनेन । 


यत्रानभिहितस्य गृढस्य वस्तुनोऽनुपादानात्साकाङक्षं वस्तूपनिबध्यते 


वरप्रदानेन हरस्य तुष्टा क्लिष्टा तपोभिर्गिरिजावताद्रः।।१२२।। 


१०२. सूक्ष्मम्‌ 
सूत्रम्‌--  सृक्ष्मार्थसूचन सूक्ष्मम्‌ ।।९०२।। 


वृत्तिः-- सुक्ष्म: स्थूलमतिभिरसंलक्ष्यो वाक्येन संज्ञया वा गूढतया परस्मै 


प्रकाश्यते तत्सृक्ष्मम्‌। 


उदाहरणम्‌-- निबध्य यस्याः शशिरत्नहारं कुचद्रयाग्रे शशिचर्णगोरे। 


शशिप्लुतं वीक्ष्य जया जहास प्रीणातु सा वः शशिमोलिपत्नी।।१२४।। 


९०३. व्याजोक्तिः 
सूत्रम्‌- उद्धदप्रच्छादनं व्याजोक्तिः ।।९०३।। 


वृत्तिः-  यत्राशङ्क््यमानस्योब्धेदस्योत्पन्नस्य वा वचनेन चेष्टादिना वा 


प्रच्छादनं सा चतुविधा व्याजोक्तिः। 
उदाहरणम्‌-- पार््स्थितेशप्रणयाङ्गसङ्गमनोभवोल्लासरसास्नुताद्गी । 


द्युसद्गुणाकीर्णसभोष्मजातं स्वेदं वहन्ती गिरिजावताद्रः।।१२५।। 


९ ० ४. वक्रोक्तिः 
सूत्रम्‌- अन्यथा सम्भावितयोः शब्दार्थयोरन्यथा 
वक्रोक्तिः ।।१०४।। 


१. “गृढसाकादक्षोपनिवद्धं गूढम्‌" (अ.र.)। 

योजन 


वृत्तिः- 


उदाहरणम्‌-- 


६८ 
वृत्तिः- 


उदाहरणम्‌-- 


भभ 
वृत्तिः-- 


उदाहरणम्‌- 


देवीस्तोत्रम्‌ ३१ 


यत्र॒ वक्त्रा श्रोत्रा वा शब्दस्यार्थस्य वान्यथा सम्भावितस्य 

प्रकारान्तरेण योजनं सा वक्रोक्तिः। अस्याश्च क्वचिच्छलेषेण काक्वा 

धर्मसामान्येन वान्यथा योजनम्‌, क्वचित््वौपचारिके प्रयोगे 

मुख्यार्थापादनम्‌, कुत्रचिदर्थान्तर एव॒ योजनम्‌, क्वापि 

सम्भावितेऽपीत्यनेकप्रकारा वक्रोक्तिः। 

गवि स्थितः प्रक्ष्य हरेः पदस्थां कालीं मुदा नृत्यति कः सव्ृष्णः। 

जये मयूरो न हि हंसकोऽन्यः प्रियस्तवेशीत्युदिताद्रिजाव्यात्‌।। १२६।। 

अद्रेः सुता त्वं प्रथितासि काली रवेस्तनूजा यमुनास्मि नाहम्‌। 

गिरीशजायासि नगेन्द्रजा क्व यामीति सख्याः कथयन्त्युमाऽव्यात्‌।।१२७। 
९०५. स्वभावोक्तिः 

सम्यक्स्वभाववर्णनं स्वभावोक्तिः ।।१०५।। 

द्विविधो वस्तुनः स्वभावः-स्थूलः सृक्ष्श्च। तत्र कवितृमात्रगोचरः 

स्थूलस्तस्य वर्णनं न कश्चिदलङ्कारः, सर्वस्य काव्यस्य स्वभावोक्ति- 

प्रसङ्गात्‌। सम्यग्वर्ण्यमानस्तु. स्वभावः सूक्ष्मः, स तु महाकवि- 

विरचितः, तस्य सम्यग्वर्णनम्‌अन्यूनानतिरिक्तत्वेन स्वभावोक्तिः। 

इलातलास्रोपलभेदलीलाः कस्यामपङ्गृत्पलवखेलनानि। 

गणार्भकैः सार्धमुपाचरन्तं कदाम्बिके मोचयसे मृडं माम्‌।।१२८।। 
९१०६. भाविकम्‌ 

विप्रकृष्टस्य प्रत्यक्षायमाणत्वं भाविकम्‌।। १०६।। 


देशकालाभ्यां स्वभावेन वा विप्रकृष्टस्यार्थस्य साक्षाद्ूग्रहणायोग्य- 
स्यापि सामग्रीबलेन प्रत्यक्षायमाणत्वं स्फुटतया पुरः स्फूरद्रूपत्वेनैव 


प्रतीतिर्भाविकम्‌। 

इहातलस्थोपलभेदलीलाः स्थित्वा मदंसोपरि कुर्वतो द्राक्‌। 

कदा कुमाराद्रहुशैलचारखिननं शिवे मोचयसे मृडं माम्‌।।१२९।। 
सद्रत्नचक्राङ्कशिखासनाथ षडाननेन्दुं हरचाटुगीतीः। 

गणाभकिः सार्धमुदाहरन्तं र्य प्रहृष्टा गुहमद्विजाव्यात्‌।।१३०।। 

३२ देवीस्तोत्रम्‌ 


परिकरश्लोकः-- सृक्ष्मस्वभावकथनेन विनापि साक्षा- 
दर्थप्रतीतिरिह केवलभाविकाङ्गम्‌। 
शुद्धः समग्रजनतानुभवप्रसिद्ध- 
सम्यक्स्वभावभणितो तु भवेत्स्वभावः।। 
९०७. उदात्तम्‌ 
सूत्रम्‌- उदात्तचरिताङ्गमुदात्तम्‌।। ९ ०७1 । 
वृत्तिः-- उदात्तचरितानां यत्र॒ चरितं वस्त्वन्तराङ्गतामुपयाति तदुदात्तम्‌। 
उदाहरणम्‌-- मृगाननं ग॒त्समदेशमश्चवक्त्रैः समं दन्तिमुखस्य गीतीः 
गायन्तमग्रे समवेक्ष्य जातहासा हराद्रौ गिरिजावताद्रः।। १३१।। 
जीवनपरिचयः 
प्रद्युम्नस्य चकार यत्र गिरिजा श्रीशारिकानुप्रहं 


नद्या यत्र वराहलोचनभुवा मारीसरित्सङ्गता। 
राजा स प्रवराभिधो हरगिरिं यातः सदेहो यत- 


स्तिष्ठस्तत्र पुरे यशस्करकविस्तुष्टाव गौरीमिति।। 
श्रीशोभाकरसूत्रार्थस्वल्पोहामात्रघडनम्‌। 
निर्मितं रत्नकण्ठेन देवीस्तोत्रेऽत्र चारुणि 
। । इति श्रीकश्मीरदेशवास्तव्यश्रीयशस्करकविरचितमलङ्कार- 
रत्नाकरोदाहरणनिबद्धं देवीस्तोत्र समाप्तम्‌।। 
11 शुभम्‌।। 

उदाहतपद्यानामकारादिक्रमेण सूची 


क्रमाद्काः पद्यानि पृष्ठाद्धाः 
९. अगण्यकारुण्यवती. ४ 
र अद्रेः सुता त्वं २४ 
३ अधःकृतो येन वृषः सकामो १५ 
ठ अनन्यतुल्यद्धि. ०५ 
५. अनुत्तमां काञ्चनतां वहन्ती २५ 
६. अभीष्टदानाद्‌ भवसिन्धुतारात्‌ ११ 
७ अलक्ष्यमक्षातिगवृत्तिसृष्ष्म २३ 
८ असौ गुर्दुश्चरितो ममात्मा २५ 
९ असौ शशी दैन्यनिशा. १० 
१० आदौ स्वहङ्कारहताशधूमौ ३० 
९१९ आधारतः षट्कमलानि भित्त्वा ३० 
१२. आवजितस्तावकविक्रमेण ३० 
१३. आसन्‌ युगादौ चिरजीविनस्ते ३१ 
१४. इयं तडित्कि क्व स ११ 
१५. इलातलास्रोपलभेदलीलाः २४ 
१६. इहातलस्थोपलभेदलीलाः २५ 
१७. उपेक्ष्य संरक्ष्य च भक्तलोकं १९ 
१८. कदाचिदाम्नायमुखाच्छरणोमि ८ 
१९. कम्पात्कृतान्तस्य २ 
२०. करावलम्बो निरयप्रपाते १० 
२९ किं सिन्धुवारस्रगसौ निवीता ११ 
२२. कुलाचलेन्द्रस्य सुता हिमाद्रे १७ 
२३. कृतार्थना यच्छति ८ 
२४. क्षमावनीलोकजन १ 

८०. 

देवीस्तोत्रम्‌ 


गङ्केव नित्यश्रितपुण्डरीका 
गवि स्थितः प्रक्ष्य हरेः 
गौरीरुचा प्राप्तगुहानुषङ्गा 
चन्द्राभिरामं मुखवत्किरीरं 
चन्द्रो ययाचे वदनस्य कान्तिं 
चिरस्थितं नश्यति पापमेति 
जगद्रणोपद्रव. 

जग्राह लक्ष्मी कमलान्मुखं 
जन्मामले ब्रह्मकुलेऽर्थलाभः 
जहाति भास्वद्गुरुपादसेवी 
जातार्कजाद्धीर्जरसा समं 
जितास्त्वया गोरी तपश्चरन्त्या 
तपश्चरन्त्या: पतिकाम्ययोच्चै. 
तमांसि हन्त्येव महान्ति तेजो 
तवाननेनाचलराजपुत्रि 

तवेशि भक्ताः सुरथक्षितीश. 
त्वत्पादपद्मद्वयपूजनेन 
त्वद्धक्तिचन्द्रपभया ममेशि 

त्वं ग्रावतो लब्धजनिर्जनित्री 
त्वमेव संसाररुजापहारे. 

त्वां देवि संसेव्य स वत्सराजो 
त्वां श्ृण्वतस्त्वां स्मरतो 

दाता सुराणां ` विभवस्य भक्त्या 
देवि द्विपेन्द्रकटद्विरेफा. 
द्विषद्धूतक्ष्मातलराज्यलब्धिं 
द्रोणो दशत्येव शिरोधृतोऽपि ` 
धर्मस्य मूलं निखिलस्य 

धृत्या समीरः शुचि. 
ध्यानक्षणे शान्तमनोविकल्प. 
ध्यायन्ति चन्द्रामलवक्रकण्ठ. 

न दह्यते क्षेत्रमिदं मदीयं 
निबध्य यस्याः शशिरत्नहारं 

- 


भूमिका 


न्यायशास्त्रस्यादिमो ग्रन्थो न्यायसूत्रमस्ति। तस्य प्रणेता गोतममुनिर्विद्यते। 
न्यायशास्त्रस्य विभाग द्विविध इत्यवलोक्यते। प्रमेयप्रधानः प्रमाणप्रधानश्चेति। येषु 
ग्रन्थेषु प्रमेयविचाराणां प्राधान्यं भवति ते प्रमेयप्रधानाः सन्ति। यथा- न्यायसूत्र, 
वात्स्यायनभाष्यं, न्यायवार्तिकतात्पर्यटीका, न्यायवार्तिकतात्पर्यपरिशुद्धयादयो 
ग्रन्थाः सन्ति। येषु ग्रन्थेषु प्रमाणविचाराणां प्राधान्यं भवति ते प्रमाणप्रधानाः। 
यथा--तत्त्वचिन्तामणिः, तत्तवचिन्तामणिदीधितिः, ततत्वचिन्तामणिदीधितिगादाधरी, 
जागदीशी चेत्यादय इति। न्यायदरशनि चतुर्विधः प्रकरणग्रन्थ उपलभ्यते-- 


प्रथमः प्रकरणय्न्थः 

अत्र॒ प्रमाणपदार्थानां निरूपणमस्ति। न्यायदर्शनस्वीकृतप्रमाणातिरिक्त- 
पञ्चदशपदार्थानामन्तभविः प्रमाणेष्वेव विद्यते। यथा- भासर्वज्ञस्य “न्यायसारः. 
इति। 


द्वितीयः प्रक्रणयन्थः 


अत्र॒षोडशपदार्थानामुदेशलक्षणपरीक्षाः सन्ति। तत्र॒ षोडशपदार्थेष्वेव 
वेशेषिकदर्शनस्वीकृतसप्तपदार्थानामन्तभवो विद्यते। एते ग्रन्था निम्नोक्ताः सन्ति-- 


लेखकाः ग्रन्थाः 
१. श्रीवरदराजाचार्यः (तार्किंकरक्षा' (११५०ई.) 
२. केशवमिश्र: (तर्कभाषा' (१२७५३) 
३. हरिरायः (तर्कचन्द्रिकाः 


तृतीयः प्रकरणय्न्थः 
अत्र वैशेषिकदर्शनस्य पदार्थानां निर्वचनं विद्यते। यथा- 


क्र.सं. लेखकाः ग्रन्थाः 
१. उदयनाचार्यः "लक्षणावली' 
२. वल्लभाचार्यः न्यायलीलावती, 
२). अन्नम्भटः तर्कसङ्ग्रहः" 

केशवमिश्रकृततर्कभाषायां 
षोडशपदार्थेष्वेवान्तरभावश्च विद्यते, तथेव तर्कचन्द्रिकायामपि विद्यते। 


क 





(२) 


`. विश्वनाथन्यायपञ्चाननः 


५. लोङ्गाक्षिभास्करः 
६. जगदीशभडाचार्यः 


चतुर्थः प्रकरणयन्थः 


-न्यायसिद्धान्तमुक्तावली' 
(तर्ककोमुदी' 
'तकामृतम्‌' 


अत्र न्यायवशेषिकयोः केषाञ्चित्‌ पदार्थानां निरूपणं विद्यते। 


लेरबका ॥ 
९. शशधरः 
२. माधवाचार्यः 


प्रकरणस्य लक्षणमित्थं विद्यते- 


ग्रन्थाः 


'न्यायसिद्धान्तदीपः' 
“सर्वदर्शनसङ्ग्रहः' 


शास्त्रैकदेशसम्बद्धं शास्त्रकार्यान्तरे स्थितम्‌। 
आह प्रकरणं नाम ग्रन्थभेदविपश्चितः ।। इति। 


हरिरायकृता ^तर्कचन्द्रिकाः न्यायदर्शनस्य प्रकरणग्रन्थो विद्यते। यथा 


षोडशपदार्थानां 


विवेचनं वैशेषिकपदार्थानां 


तर्कचद्धिका- तर्क भाषयोः कुत्रचिद्‌ वाक््यसाम्यम्‌ 


, तर्काः प्रमाणादिषोडशपदार्थाः। तथा च 
सूत्रम्‌-प्रमाणप्रमेयसंशयप्रयोजनद्ष्टान्त- 
सिद्धान्ताबयवतर्कनिर्णयवादजल्प- 
वितण्डाहेत्वाभासछलजातिनिग्रहस्थानानां 
तत््वज्ञानान्निःश्रेयसोधिगम इति न्यायस्य 
प्रथमं सूत्रम्‌। 


२. लक्षणं त्वसाधारणधर्मप्रतिपादकं पदम्‌। 
३. अत्र प्रथमोदिष्टस्य प्रमाणस्य साम्प्रतं 


लक्षणमुच्यते। प्रमाकरणं प्रमाणम्‌। 

. तच्च कारणं त्रिविधं समवाय्यसम- 
वायिनिमित्तभेदात्‌। तत्र यत्समवेतं कार्य- 
मुत्पद्यते तत्समवायिकारणम्‌। यथा 
तन्तवः पटस्य समवायिकारणम्‌। 





१. प्रमाणप्रमे यसं शयप्रयो जनद्ष्टान्त- 





तर्क भाषा 


सिद्धान्तावयवतर्कनिर्णयवादजल्प- 
वितण्डाहेत्वाभासच्छलजातिनिग्रह- 
स्थानानां तत्त्वज्ञानान्निःश्रेयसाधिगम 
इति न्यायस्यादिमं सूत्रम्‌। 


. लक्षणं त्वसाधारणधर्मवचनम्‌। 
३. तत्रापि प्रथममुदिष्टस्य प्रमाणस्य 


तावल्लक्षणमुच्यते। प्रमाकरणं प्रमाणम्‌। 


. तच्च कारणं त्रिविधम्‌। समवाय्यसम- 


वायिनिमित्तभेदात्‌। तत्र यत्समवेतकार्य- 
मुत्पद्यते तत्समवायिकारणम्‌। यथा 
तन्तवः पटस्य समवायिकारणम्‌। 

. तत्रात्मत्वसामान्यवानात्मा। 


(३) 


तच्चानुमानं द्विविधम्‌। स्वार्थ 
ञ्चेति। स्वप्रतिपत्तिजनकं स्वार्थ, 
परप्रतिपत्तिजनकं परार्थम्‌। 


. नन्वर्थापत्तिरपि पृथक्‌ प्रमाणान्तर- 


मस्तीति चेत्‌, तथा हि पीनो देवदत्तो 
दिवा न भुङ्क्त इति दृष्टे श्रुते वा 
दिवा भुञ्जानस्य पीनत्वं रात्रिभोजन- 
मन्तरेणानुपपन्नमित्य्थाक्षिप्तं रात्रि- 
भोजनं कल्प्यत इति चेन्न । 


- तथाप्यभावग्रहणार्थमनुपलन्धिरूप- 


मभावाख्यं पृथक्‌ प्रमाणान्तरं 


स्वीकार्यमिति चेत्‌। 


. अथ प्रमेयाण्युच्यन्ते। 


स॒ च 
नित्यो विभुश्च बुद्ध्यादिगुणलिङ्गादनुमेयः। 


भोगायतनमन्त्यावयविशरीरम्‌। यद- 
वच्छेदेनात्मनि भोगो जायते तद्‌ 
भोगायतनम्‌। भोगस्तु सुखदुःख- 
साक्षात्कारः। द्रव्यानारम्भकं कार्य 
द्रव्यमन्त्यावयवि चेष्टाश्रयो वा 
शरीरम्‌। चेष्टा तु हिताहितप्राप्ति- 
परिहारार्था क्रियेति। 


शरीरसंयुक्तं ज्ञानकारण- 
मतीन्द्रियमिन्द्रियम्‌। 

तत्र परथिवीत्वसामान्यवती प्रथिवी। 
तेजस्त्वसामान्यवत्तेजः। 


५. तच्चानुमानं 


१०. 


११. 


१९२. 
१३. 


. नन्वर्थापत्तिरपि पृथक्‌ 


. प्रमाणान्युक्तानि। 


. तत्रात्मत्वसामान्यवानात्सा। 


द्विविधम्‌। स्वार्थ 
परार्थञ्चेति। स्वार्थ स्वप्रतिपत्तिहेतुः। 


प्रमाणा- 
न्तरमस्ति। अनुपपद्यमानार्थदर्शनात्‌ 
तदुपपादकीभूतार्थान्तरकल्पनमर्थापत्तिः। 
तथा हि पीनो देवदत्तो दिवा न 
भुङ्क्त इति दृष्टे श्रुते वा 
रात्रिभोजनं कल्प्यते। 


. नन्वभावाख्यमपि प्रथक्‌ प्रमाणमस्ति 


तच्चाभावग्रहणायाङ्गीकरणीयम्‌। 


अथ प्रमेया- 
ण्युच्यन्ते। 

स॒ च 
देहेन्दरियादिव्यतिरिक्तः, प्रतिशरीर- 
भिन्नो नित्यो विभुश्च। स च 
मानसप्रत्यक्षः। विप्रतिपत्तौ तु 
बुद्धयादिगुणलिङ्गकः। 

तस्य भोगायतनमन्त्यावयविशरीरम्‌। 
सुखटदुःखान्यतरसाक्षात्कारो भोगः। 
स च यदवच्छिन्न आत्मनि जायते 
तद्भोगायतनम्‌, तदेव शरीरम्‌। 
चेष्टाश्रयो वा शरीरम्‌। चेष्टा तु 
हिताहितप्राप्तिपरिहारार्था क्रिया, न 
तु स्पन्दनमात्रम्‌। 


शरीरसंयुक्तं ज्ञानकारणमती- 


न्द्रियमिन्द्रियम्‌। 
तत्र प्रथिवीत्वसामान्यवती परथिवी। 


तेजस्त्वसामान्यवत्तेजः। 

ग्रन्थकारस्य परिचयः 


तर्कचन्द्रिकाख्यस्य प्रकरणमग्रन्थस्य प्रणेतुर्हरिरायस्य विवरणं न कुत्रापि 
प्राप्यते, तथापि तर्कचन्द्िकाया मङ्गलाचरणेन प्रतीयते यदस्य लेखकः 
पण्ड्यागोपालस्य पुत्रोऽस्ति। यथोक्तम्‌- 
हाटकेशं सिद्धनाथं प्रणिपत्य गुरुं तथा। 
पण्ड्यागोपालपुत्रेण क्रियते ^तर्कचन्द्रिका' ।।इति। 
तर्कचन्द्रिकाख्यस्य प्रकरणग्रन्थस्य लेखको हरिरायो विद्यते। हरिराय- 
स्तेजसपायसगोत्रोत्पन्नो विद्यते। अस्य पिता पण्ड्यागोपालः, ज्येष्ठभ्राता श्रीमान्‌ 
पण्ड्याभगवतीदासः, कनिष्टभ्राता श्रीपतिश्च विद्यत इति तर्कचन्द्रिकाया 
अन्तिमश्लोकेन ज्ञायते। तथा हि- 
हरिरायेण पण्डितेन निर्मिता तर्कचन्द्रिका ।।इति। 


श्रीमद्गोपालजीपत्रेण  श्रीमत्पण्ड्याभगवतीदासकनिष्ठेन श्रीपण्ड्या- 
श्रीपतेर्ज्येष्ठेन हरिरायेण विरचिता तर्कचन्द्रिका ।। इति। 


कालः 


पण्डयाहरिरायस्य कालविषये प्रामाणिकं तथ्यं न किञ्चिद्वाप्यते, तथापि 
तर्कचन्द्रिकाख्यस्य प्रकरणग्रन्थस्यान्ते इत्थं लिखितमस्ति- 


“वेदबाणमुनीन्द्रब्दे शुक्लभाद्रस्य सप्तमी। 
अस्यां हरिरायेण निमिता तर्कचन्द्रिका' ।। इति। 


तथा च हरिरायकृततर्कचन्द्रिकाया निर्माणकालः १७५४ संवत्सरस्य 
भाद्रपदमासस्य शुक्लपक्षस्य सप्तमी तिधिर्विद्यते। तर्कभाषायाः प्रणेतुः 
केशवमिश्रस्य स्थितिकालस्त्रयोदशशताब्दी विद्यते। तथा हि हरिरायः केशव- 
मिश्रस्य परवर्ती विद्यते। हरिरायस्य स्थितिकालः सप्तदशशताब्दी विद्यत इति। 


करृतज्ञताज्ञापनम्‌ 

परमश्रद्धेयानामाचार्यप्रवराणां श्रीविद्यानिवासमिश्रमहोदयानां पादपद्ययो- 
भूयो भूयः सश्रद्धं प्रणतिं समर्पयामो येऽस्मान्‌ नितं स्नह्यन्ति। तत्कृपयैव चेदं 
कार्य सम्पादितम्‌। परमश्रद्धेयानामाचार्यप्रवराणां श्रीवशिष्ठत्रिपाठिमहोदयानां 


चरणकमलयोर्भयो भूयः सश्रद्धं प्रणति समर्पयामो येऽस्मान्‌ नितरां स्निह्यन्ति। 
तत्कृपयैव सत्मररणया चेदं कार्य सम्पादितं मया। 

अस्य हस्तलेखस्य मूलस्य छायाप्रतिः सरस्वतीभवनपुस्तकालयतः प्राप्ता। 
एतदर्थं तद्विश्वविद्यालयस्य कुलपतयः, अधिकारिणः, पुस्तकाध्यक्षाश्च 
धन्यवादार्हाः सन्ति। ॐ. केशवप्रपननशमणिः, ड ललितकुमारत्रिपाठिनः, 
डो .वेद्यनाथज्ञाश्च धन्यवादार्हाः। अतः परं सम्पूणानिन्दसंस्कृतविश्वविद्यालय- 
स्याङ्गीभूतस्य प्रकाशन-संस्थानस्य निदेशकानां डो हरिश्चन्द्रमणित्रिपादि- 
महोदयानां सत्पररणया कार्यमेतत्‌ पूर्णतामगात्‌। अतस्तान्‌ प्रति कार्तज्यं शिरसा 
वहामि। सहायकसम्पादकैः डो ° ददनोपाध्यायैः अन्यैश्च संस्थाने कार्यरतैः 
कर्मचारिभिश्चापि सततपरामर्शपूर्वकं मुद्रणसौविध्यं सम्पादितमतस्तान््रति हदयेन 
कृतज्ञतां वितरामि। श्रीकृष्णमुरारीत्निपाठिनो धन्यवादार्हाः, अन्ये मुद्रकाश्च 
धन्यवादार्हाः, यैरस्य ग्रन्थस्य मुद्रणं शीघ्रमेव कृतम्‌। प्रकृतग्रन्थस्य सम्पादनं 
सम्पूर्णानन्दसंस्कृतविश्वविद्यालयीयसरस्वतीभवनपुस्तकालयतः प्राप्तां 
पाण्डुलिपिमाश्रित्य कृतम्‌। ग्रन्थस्यास्य अन्यापि पाण्डुलिपिः, वा द्वितीया "खः 
इति पाण्डुलिपिरपि सरस्वतीभवनपुस्तकालयतः प्राप्ता। अस्य ग्रन्थस्य सम्पादने 
यथामति पाठनिधरणार्थं कश्चन प्रयत्नो व्यधायि, तथाप्यत्र यदि क्वचन त्रुटयः 
स्युस्तर्हि क्षमां याचे। अन्ते च हनुमन्तं प्रणम्य विरमामि। 
विदुषां वशंवदः 
हरेरामत्रिपाठी 
प्राध्यापकः, सर्वदर्शनविभागे (न्यायस्य) 
-जम्बूस्थ-श्रीरणवीरकेन्द्रीयसंस्कृतविद्यापीटस्य 

श्रीहरिरायविरयिता 
तर्कचद्िका 


हारकेशं सिद्धनाथं प्रणिपत्य गुरुं तथा। 
पण्ड्यागोपालपुत्रेण क्रियते तर्कचन्द्रिका ।। 


तर्काः प्रमाणादिषोडशपदार्थाः। तथा च सूत्रं प्रमाणप्रमेयसंशयप्रयोजन- 
टान्तसिद्धान्तावयवतर्कनिर्णयवादजल्पवितण्डाहेत्वाभासच्छलजातिनिग्रहस्थानानां 
तत्त्वज्ञानान्निःश्रेयसाधिगम इति न्यायस्य प्रथमं सूत्रम्‌। तत्र प्रमाणादिषोडशपदार्थानां 
तत्तवज्ञानमुदेशलक्षणपरीक्षाजन्यम्‌। तत्रोदेशस्तु अभिधानादेव पदार्थकथनमुदेशः। 
कथनमुदेश इत्युक्ते काकरवेऽतिव्याप्तिरतः पदार्थत्युक्तम्‌। पदार्थकथनमुदेश इत्युक्ते 
तु गङ्गायां घोष इत्यत्र लक्षणावाक्येऽतिव्याप्तिरतोऽभिधानादिति अभिधानात्पदार्थ- 
कथनमित्युक्ते तु प्रमाकरणं प्रमाणमिति लक्षणवाक्येऽतिव्याप्तिरत एवकार इति। 
अत्रोदेशस्तु प्रथमसूत्रेण प्रमाणादिषोडशपदार्थानां कृतः। अत्रालक्ष्ये लक्षण- 
गमनमतिव्याप्तिः। लक्षणं त्वसाधारणधर्मप्रतिपादकं पदम्‌, यथा--गोः सास्नाशङ्ग- 
वत््वम्‌। परीक्षालक्षणं चाग्रे वक्ष्यते। अत्र प्रथमोदिष्टस्य प्रमाणस्य साम्प्रतं लक्षण- 
मुच्यते। प्रमाकरणं प्रमाणम्‌। करणं प्रमाणमित्युक्ते छिदाकरणे कुठारेऽतिव्याप्ति 
स्तद्रारणाय मापदम्‌। माकरणमित्युक्ते दुष्टेन्दरियेऽतिव्याप्तिः। दुष्टेन्द्रियस्य भ्रमरूप- 
माकरणत्वात्तद्रारणाय प्रपदम्‌। तथा च प्रमाकरणं प्रमाणमिति लक्षणं सिद्धम्‌। प्रमा च 
यथार्थानुभवः। याथार्थ्यं तु तद्रति तत्म्रकारकत्वम्‌, भवति हि रजते इदं रजतमिति ज्ञानं 
रजतत्ववति रजतत्वप्रकारकमिति यथार्थम्‌। शुक्ताविदं रजतमिति ज्ञानं तु 
रजतत्वाभाववति रजतत्वावगाहित्वान यथार्थम्‌। अनुभवपदं स्मृतिवारणाय। 
अत्रानुभवत्वं स्मृतिभिन्नज्ञानत्वमित्युक्तत्वात्‌। ननु स्मृतेरपि यथार्थत्वात्‌ प्रमात्व 
मस्त्विति किमर्थं तद्रारणमिति चेत्‌, न, स्मृतेः साक्षात्कारादिप्रमाविलक्षणत्वात्तत्‌ 
करणमपि विलक्षणं पञ्चमं प्रमाणं स्यादिति प्रमालक्षणेऽनुभवपदं देयमिति सङ्क्षेपः। 
किं करणमिति चेत्‌, अत्रोच्यते--व्यापारवदसाधारणं कारणं करणम्‌। अत्र तज्जन्यत्वे 
सति तज्जन्यजनकोऽवान्तरव्यापारः। भवति हि चक्ुर्घटसंयोगश्चकषु्जन्य 
चक्षुर्जन्यघटज्ञानजनकश्चेति चकषुर्घटसंयोगोऽवान्तरव्यापार इति। एवमन्यत्रापि 
व्यापारलक्षणं संयोजनीयम्‌। ईश्वरज्ञानवारणायासाधारणेति। अत्र कारणत्वमनन्यथा- 
सिद्धनियतपूर्ववर्तित्वम्‌। तथा हि घटादिकं प्रति दण्डादिकमनन्यथासिद्ध- 


१. ख. प्रथमसूत्र; २. ख. संयोगो व्यापार इति। 

२ श्रीहरिरायविरचिता 


नियतपूर्ववर्तीति तदृण्डादिकं घटादिकं प्रति कारणम्‌। यद्यपि दण्डत्वं दण्डरूपादिकं 
घटं प्रति नियतसर्ववति भवत्येव, तथापि तन्न कारणं दण्डत्वादीनामन्यथासिद्धत्वात्‌। 
अन्यथासिद्धत्वं त्ववश्यक्टप्तनियतपूर्ववर्तिन एव॒ कार्यसम्भवतिः सति तत्‌ 
सहचरितत्वम्‌। भवति हि घटं प्रति दण्डादिकमवश्यक्टप्तनियतपूर्ववर्तित एव 
घटादिकार्ये सम्भवति सति तत्सहचरितदण्डत्वदण्डरूपगगनकुलालपितारासभादे- 
रन्यथासिद्धत्वमिति। तच्च कारणं त्रिविधं समवाय्यसमवायिनिमित्तभेदात्‌। तत्र 
यत्समवेतं कार्यमुत्पद्यते तत्समवायिकारणं यथा तन्तवः पटस्य समवायिकारणम्‌। 
समवायिकारणसमवेतत्वे सति यत्कारणं तदसमवायिकारणम्‌। यथा तन्तुसंयोगः 
पटस्यासमवायिकारणं, तन्तुरूपं तु पररूपस्यासमवायिकारणम्‌। 


ननु तन्तुरूपं पटगतरूपस्य कथमसमवायिकारणम्‌, तस्य पटरूपसमवायि- 
कारणपटे समवेतत्वाभावादिति चेत्‌, अत्रोच्यते-- समवायिकारणत्वं द्विविधम्‌, एकं 
कार्यैकार्थसमवेतत्वमपरं कारणैकार्थसमवेतत्वम्‌। तत्र कार्यैकार्थसमवेतत्वं यथा पटस्य 
तन्तुसंयोगोऽसमवायिकारणम्‌, तस्य पटसमवायिकारणे तन्तौ समवेतत्वात्‌ पटं प्रति 
कारणत्वाच्च। कारणैकार्थसमवेतत्वं तु पटरूपकारणपटसमवायवति तन्तौ तन्तुरूपस्य 
समवेतत्वादिति पटरूपं प्रति कारणत्वाच्च। समवायिकारणासमवायिकारणभिन्नत्वे 
सति यत्कारणं तन्निमित्तकारणम्‌। यथा तुरीवेमादिकं परस्येति सङक्षेपः। 


अथ प्रमाणनिरूपणम्‌ 


तच्च प्रमाणं चतुर्विधम्‌, प्रत्यक्षानुमानोपमानशब्दभेदात्‌। तथा च न्याय- 
सूत्रम्‌-प्रत्यक्षानुमानोपमानशब्दाः प्रमाणानीति। तत्र साक्षात्कारपमाकरणं प्रत्यक्षम्‌। 
सक्षात्कारत्वं हि साक्षात्करोमीत्यनुभवसिद्धो जातिविशेषः। तच्च प्रत्यक्षं प्राणरसन- 
चक्षुःश्रोत्रत्वग्मनांसीति भेदात्‌ षड़्विधम्‌। साक्षात्कारप्रमापि षड्विधान््रियजन्यत्वात्‌। 
तत्सन्निकर्षोऽपि षड्विधः। तथा हि संयोगः संयुक्तसमवायः, संयुक्त- 
समवेतसमवायः, समवायः, समवेतसमवायः, विशेषणविरशोष्यभावश्चेति। तत्र द्रव्यं 
दरव्यग्राहकचक्षस्त्वड्मनोरूपेन्द्रियसंयोगेन गृह्यते। शब्दभिन्नगुणकर्मद्रव्यगतजाति 
संयुक्तसमवायेन। शब्दत्वभिन्नगुणकर्मगतजातिः संयुक्तसमवेतसमवायेन। विशेषण- 
विशेष्यभावेनाभावो गृह्यते। सा च विशेषणता बहुविधावसेया सन्निकर्षाणां बहु 
विधत्वात्‌। तथा हि-इन्द्रियसंयुक्तविशेषणतया भूतले घटाभावः। इन्द्रियसंयुक्त- 
समवेतविशेषणतया शुक्ले पीतत्वाभावः। चक्षुःसंयुक्तसमवेतसमवेतविशेषणतया 
शुक्लत्वे पीतत्वाभावः। श्रोत्रे शब्दाभावो विशेषणतया, गकारे घत्वाभावः 


१. ख. कार्ये सम्भवति सति। 
२. ख. पूर्ववर्ति तत एव घटादिकार्ये... 1 
३. ख. गुणगतकर्मगतजातिः। 

९४। 


तर्कचन्द्रिका 


समवेतविशेषणतया। गत्वे घत्वाभावः समवेतसमवेतविशेषणतया, अन्यैव च 
रीत्याऽन्यत्रापि विशिष्य कार्यकारणभावः सुधीभिर्विभाव्य विभाव्य बोद्धव्यमिति 
सङक्षेपः। एवं सन्निकर्षा अपि लौकिकालौकिकभेदेन द्विविधाः। लोकिकसन्नि- 
कर्षस्तु प्रोक्ताः। अलौकिकसन्निकर्षा अधुनोच्यन्ते। ते च सामान्यलक्षणाज्ञान- 
लक्षणायोगजधर्मलक्षणाभेदेन त्रिविधाः। तत्र सामान्यं लक्षणं स्वरूपं वस्या इत्यर्थ 
सामान्यमेव प्रत्यासत्तिः। सामान्यं लक्षणं विषयो यस्या इत्यर्थं सामान्यज्ञानं 
प्रत्यासत्तिः। तेनैकस्मिन्‌ धूमे वह्िव्याप्तौ गृह्यमाणायां धृूमत्ववहवित्वसरामान्य- 
लक्षणप्रत्यासत्त्या सर्वेषु धूमेषु सर्वेषां बह्वीनां व्याप्तिग्रहः । चन्दनेन समं चक्षुःसंयाग 
सति सौरभेण समं प्राणं संयुक्तसमवायाभावेऽपि सुरभिचन्दनमित्यादो सोरभज्ञान 
ज्ञानलक्षणां विना न सम्भवति। योगजधर्मप्रत्यासत्तिरपि द्विविधा, युक्तयुञ्चानभदन 
योगिनो द्रविध्यात्‌। `युक्तयोगिनश्चिन्तनसहकारेणातीतानागतानां सर्वदातीताना- 
गतपदार्थानां भानम्‌। युञ्जानस्य तु चिन्तनेन भानमिति सङक्षेपः। 

ननु `युञ्जानयोगिपदार्थविषयकं ग्रहणमित्युक्तम्‌। योगस्य चित्तवृत्ति- 
निरोधात्मकत्वेन चिन्तनासम्भव इति चेत्‌, अग्रोच्यते--बाह्यविषयचित्तवृत्तिनिरोधो 
योगस्तज्जन्यधर्मः प्रत्यासत्तिः, न तु चित्तवृत्तिनिरोधमात्रम्‌, तत्सत्त्वे प्रतिबन्धक- 
वशात्तज्जन्यधर्मानुत्पत्तौ चिन्तनसत्त्वेऽप्यतीतादिपदार्थग्रहणाभाव इति। तदा 
योगभ्रष्टो भवति। तस्य शरीरपाते सति शुचीनां श्रीमतां योगिनां वा कुले जन्म 
भवति। तदुक्तं भगवता-- 

“शुचीनां श्रीमतां गेहे योगभ्रष्टोऽभिजायते'। 

अथवा योगिनामेव कुले भवति धीमतामिति। तथा च सकलानीन्द्रियाण्युप- 
संहत्य मनश्च हदये संस्थाप्य बाह्यविषयग्रहणं न सम्भवति। योगजधरमोत्पत्तौ तु 
योगिनां बाह्यपदार्थत्वचिन्तनेऽपि न योगक्षतिः, योगजन्यधरमत्पत्त योगसिद्धे 
जायमानत्वात्‌। यागजन्यधरमोत्पत्तौ तत्सम्बन्धेन स्वर्गोत्पत्तेरजायमानत्वात्‌। परे तु 


ख. विशेषण। 

ख. वोधव्य इति सङक्षेपः। 

ख. प्राणसंयुक्तसमवायाभावेऽपि। 

ख. युक्तयोगिनां सर्वदातीतानागतपदार्थानां भानम्‌। युञ्जानस्य तु चिन्तनेन भानमिति 
सङ्क्षेप इति पाठ उपलभ्यते। 

५. ख. ननु युञ्जानयोगिनश्चिन्तनसहकारेणातीतानागतपदार्थविषयकं ग्रहणमित्युक्तम्‌। 


६. ख. बाह्यपदार्थचिन्तनेऽपि। 


€) ^ 

4 श्रीहरिरायविरचिता 


बाह्यपदार्थविषयकचित्तवृत्तिनिरोधे सत्यपि सर्वात्मकस्य ब्रह्मणर्चिन्तनाद्‌ बाह्य- 
पदार्थावगम इत्याहुः। ब्रह्मचिन्तनन्तु भ्रुवोर्मध्ये मूध्नि च सुषुम्नामार्गेण प्राणं 
संस्थाप्य योगधारणं भवति। तथा प्राणप्रयाणोत्सवे ओमित्येकाक्षरं ब्रह्मवाचकपद्‌- 
मुच्चारयन्‌ परं ब्रह्म स्मरति। तदा ब्रह्यसद्म प्रयातीति सडक्षेपः। 
निरुक्तसाक्षात्कारोऽपि पुनद्विविधः, सविकल्पकनिर्विकल्पकभेदात्‌। सम्बन्धा- 


वगाहिसप्रकारकं वा ज्ञानं सविकल्पकम्‌। सम्बन्धानवगाहिनिष्प्रकारकं वा ज्ञानं 
निर्विकल्पकमिति। 


अत्र॒ केचित्‌-निविकल्पकमेव साक्षात्कारः, परमार्थसत्स्वलक्षणणशुद्ध- 
घटविषयत्वात्‌। सविकल्पकन्तु अनुमित्युपमितिशाब्दबोधवदलीकावगाहित्वान्न 
्रत्यक्षमित्याहुः, तन्न॒ अनुगतधर्मस्य घटत्वादेरयं घट इति प्रत्यक्षसिद्धस्या- 
लीकत्वासिद्धेरिति सङक्षेपः। इति व्याख्यातं प्रत्यक्षम्‌। 


अथानुमानं निरूप्यते। तच्चानुमितिकरणमनुमानम्‌। तत्र॒ व्याप्तिप्रकारकं 
यत्पक्षधर्मताज्ञानं तज्जन्यं ज्ञानमनुमितिः। व्याप्तिप्रकारकपक्षधर्मताज्ञानं तु वहि- 
व्याप्यधूमवान्‌ पर्वत॒इत्याकारकपरामर्शात्मकम्‌। तज्जन्यं पर्वतो वहिमानित्या- 
कारकन्ञानमनुमितिः। धूमो वह्निव्याप्य इत्याकारकं लिङ्गज्ञानमनुमानम्‌। 

ननु ज्ञायमानं लिङ्गमतीतलिङ्गस्थले लिङ्गाभावेनानुमितिर्न स्यात्‌। अस्मन्मते 
तु तत्रापि लिङ्गज्ञानस्य सत्वादनुमितिर्भवत्येव। अथानुमानं न प्रमाणमुपाधिसंशयात्‌। 
योग्योपाधीनां योग्यानुपलब्ध्यभावनिश्चयेऽप्ययोग्योपाधिसंशयाद्‌ व्यभिचारसंशयात्‌। 


नच भूयः सहचारदर्शनादव्याप्तिग्रहो भविष्यतीति वाच्यम्‌। शतशः 
सहचरितयोरपि पाथिवत्वलोहभेद्यत्वयोर्हीरके व्यतिरेकदर्शनात्‌। धूमदर्शनानन्तरं 
वहवो प्रवृत्तिस्तु प्रायो वहिर्भविष्यतीति सम्भावनामात्रत्वादिति। प्रत्यक्षातिरिक्तमनु- 
मानोपमानशब्दानां न प्रमाणत्वमिति चेत्‌, न, अप्रमाणसाधकानुमानस्य 
प्रमाणत्वेऽनुमानस्य प्रामाण्यं सिद्धमेव । 


अथ तदनुमानस्याप्रमाणत्वेऽनुमानस्याप्रामाण्यरूपविषयबाधादनुमानस्य 
प्रामाण्यं सिद्धमेव। अनुमानमप्रमाणमिति वाक्यस्य प्रामाण्ये शब्दस्य प्रामाण्यं 
सिद्धमेव। तदवाक्यस्याप्रामाण्ये त्वनुमानाप्रामाण्यरूपविषयबाधादनुमानस्य प्रामाण्यं 
सिद्धमेव । अथानुमितिहेतुव्याप्तिज्ञानविषयीभूता का व्याप्िः। 


अत्रोच्यते- प्रतियोग्यसमानाधिकरणहेतुसमानाधिकरणात्यन्ताभावप्रतियोगिता- 
नवच्छेदकं यत्साध्यतावच्छेदकं तदवच्छिनसाध्यसामानाधिकरण्यविशिष्टहेतुतावच्छेदकं 
व 
१. ख. घरत्वजात्यादेरयं घटः; ` २. ख. अस्मिन्मते तु। 

तर्कचच्िका ५ 


व्याप्तिः। अत्र सामानाधिकरण्यविशिष्टहेतुतावच्छेदकपदोपादानात्तादृशसाध्य- 
सामानाधिकरण्यस्य पर्वतवर्तिरासभादौ सत्त्वेऽपि न क्षतिः। भवति हि वहिमान्‌ धूमादित्यादौ 
धूमसमानाधिकरणा घटपटादीनामभावास्तत्प्रतियोगितावच्छेदकं घटत्वपटत्वादिकं 
वहिमत्वमनवच्छेदकं तदवच्छिन्नवहिसामानाधिकरण्यं धूम इति लक्षणसमन्वयः। धूमवान्‌ 
वहृरित्यादौ तु वहनिसमानाधिकरणधूमाभावस्य सत्त्वात्‌ तत्रतियोगितावच्छेदकं धूमत्वमस्तीति 
न लक्षणसमन्वयः। कपिसंयोगि एतद्वृक्षत्वादित्यत्र मूलावच्छेदेन एतद्वृक्षत्ववति 
कपिसंयोगाभावस्यासत््वात्‌ तत्परतियोगितावच्छेदकं कपिसंयोगत्वमित्यव्याप्तिरत उक्तं 
. प्रतियोग्यसमानाधिकरणेति। अत्र प्रतियोगित्वविरोधित्वम्‌। लक्ष्यैकदेशे लक्षणस्यावर्तनम- 
` व्याप्तिः। कपिसंयोगाभावस्य कपिसंयोगरूपगप्रतियोगिसमानाधिकरणत्वान्नाव्याप्तिः। सेयं 
व्याप्तिर्यत्र धूमस्तत्राग्निर्यथा महानस इति सहचारदर्शनगम्येति सद्धेतौ सर्वत्र 
निरुपाधिकसम्बन्धोऽस्ति। अत एवानौपाधिकसम्बन्धो व्याप्तिरिति मणिकारोक्तमपि 
सङ्गच्छते। कोऽयमत्रोपाधिः। साध्याव्यपकत्वे सति साधनाव्यापक उपाधिः। स चात्रद्रन्धनं, 
तच्च धूमस्य साध्यस्य व्यापकं यत्र धूमस्तत्रा्रेन्धनमिति। साध्यस्य वहेरव्यापकं तथा 
चायःपिण्डे आद्रेन्धनाभावेन धूमाभावः साध्यते। वह्िमान्‌ धूमादित्यादौ तु नोपाधिरस्ति। 
यदि स्यात्त्ुपलभ्येत इति अनुपलम्भेनोपाध्यभावो निश्चीयते। यत्र च साध्यनिश्चयोऽस्ति 
तत्र नानुमितिरिति साध्यनिश्चयाभावः कारणमिति। 
ननु पर्वतो वह्निमानिति पर्वते यदि साध्यनिश्चयोऽस्ति पर्वते वहिमनु- 
मिनुयामिति सिषाधयिषाऽप्यस्ति तदा पर्वते त्वनुमितिदर्शनात्‌। सिषाधयिषा- 
विरहविशिष्टसाध्यनिश्चयाभावः पक्षता। सा च सिद्धिसत्त्वेऽप्यस्तीति सिषाधयिषा 
उत्तेजिका वाच्या। उत्तेजकत्वं प्रतिबन्धकप्रतिबन्धकत्वम्‌। प्रतिबन्धिका सिषाधयिषा 
सा च साध्यनिश्चयाभावः कारणं तत्प्रतियोगिसाध्यनिश्चयस्तत्मरतिबन्धिका 
सिषाधयिषा सा च साध्यनिश्चये प्रतिबन्धिकेति साध्यनिश्चये सत्यपि सिषाधयिषा- 
स्त्वेऽनुमितिर्भवत्येवेति सङक्षेपः। तच्चानुमानं द्विविधम्‌- स्वार्थं॒परार्थञ्चेति। 
स्वप्रतिपत्तिजनकं स्वार्थ, परप्रतिपत्तिजनकं परार्थम्‌। तथा हि स्वयमेव महानसादौ 
धूमे वदहिव्याप्तिं गृहीत्वा पर्वतसमीपं गतस्तस्मिन्‌ पर्वतेऽयं पर्वतो वह्िमाननन वेति 
सन्दिग्धः अविच्छिन्नमूलां गगनगतां धुमरेखां पश्यनेकसम्बन्धिज्ञानमपरसम्बन्धि- 
स्मारकमिति धूमान्योर्व्याप्तिं स्मरति धूमो वह्िव्याप्य इति। ततो वहिव्याप्यधूमवान्‌ 
१. ख. प्रतिबन्धकत्वञ्च १. ख. प्रतिबन्धकत्वज्च कारणीभूताभावप्रतियोगित्वम्‌। तथा चानुमितो साध्यनिश्चयाभावः कारणं 
तत्प्रतियोगिसाध्यनिश्चयस्तत्म्रतिबन्धिका सिषाधयिषा सा च.....इति पाठ उपलभ्यते। 
२. ख. अनव्यवच्छिन्न। 

६ श्रीहरिरायविरचिता 


पर्वत इति व्याप्तिप्रकारकपक्षधर्मताज्ञानं स॒ एव परामर्शः, तज्जन्यज्ञानं पर्वतो 
वह्निमानित्यनुमितिस्तत्स्वार्थानुमानम्‌। 


परार्थानुमानन्तु परं बोधयितुं पञ्चावयववाक्यं प्रयुङ्क्ते। तथा हि पर्वतोऽयं 
वह्निमानिति शिष्यं प्रतिपन्तिज्ञाते कुत इति शिष्येण पृष्टे धूमादिति गुरुणा हेतुप्रयोगः 
कृतः। ततो धूमोऽस्तु वहिमांस्त्विति शिष्यवचनं श्रुत्वा यो यो धूमवान्‌ सोऽग्निमान्‌ 
यथा महानस इत्युदाहरणं शिष्यं प्रत्युक्तम्‌। तथा चायं वह्विव्याप्यधूम- 
वानित्युपनयवाक्यं प्रयुक्तम्‌। ततो वहिव्याप्यधूमव्त्ववान्‌ पर्वतोऽयं वह्निमानिति 
निगमनम्‌। पञ्चावयवास्तु-- पर्वतो वहिमानिति प्रतिज्ञा, धूमादिति हेतुः, यो यो 
धूमवान्‌ सोऽग्निमान्‌, यथा महानस इत्युदाहरणम्‌, तथा चायमित्युपनयः, 
तस्मात्तथेति निगमनमिति पञ्चावयववाक्यात्‌ पञ्चरूपोपपन्नाद्‌ हेतोः परोऽप्यग्निं 
प्रतिपद्यते। पञ्चरूपाणि तु पक्षधर्मत्वम्‌, सपक्षसत्त्वम्‌, विपक्षाद्‌ व्यावृत्तिः, 
अबाधितविषयत्वम्‌, असत््रतिपक्षत्वज्चेति। अत्र पर्वते अग्निः साध्यः, धूमो हेतुः| 
स॒ चान्वयव्यतिरेकी, अन्वयेन व्यतिरेकेण च व्याप्तेः सत्त्वात्‌। यत्र 
धूमस्तत्राग्निरित्यन्वयः। यत्र वहिर्नास्ति, तत्र धूमो नास्तीति व्यतिरेकः। तदेवं धूमो 
हेतुरन्वयव्यतिरेकी, अन्वयेन व्यतिरेकेण च दृष्टान्तस्य सत्त्वात्‌। अन्वय- 
व्यतिरेकिहेतुस्तु पञ्चरूपोपपन्न एव स्वसाध्यं साधयितुं समर्थः, न त्वेकेन 
रूपेणापि हीनः। धूमस्य हेतोः पर्वतपक्षधर्मत्वमस्ति, पक्षे पर्वते धूमस्य सत्त्वात्‌। 
सपक्षे महानसे धूमस्य सत््वमस्ति। विपक्षाद्‌ दात्‌ व्यावृक्तिरप्यस्ति। धूमेन पर्वते 
वह्नौ साध्ये विरूपो विषयोऽबाधितोऽस्ति। केनापि प्रमाणेन न बाध इति धूमेन 
पर्वते वहो साध्ये व्यभावसाधकं हेत्वन्तरं नास्तीति धूमस्यासत्प्रतिपक्षत्वमस्तीति। 
के ते पक्षसपक्षविपक्षाः। सन्दिग्धसाध्यवान्‌ पक्षः। यथा धूमानुमाने पर्वतः। 
निश्चितसाध्यवान्‌ सपक्षः, यथा तत्रैव महानस इति। निश्चितसाध्याभाववान्‌ 
विपक्षः, यथा तत्रैव महाहृद इति। केवलान्वयिकेवलव्यतिरेकिहेतुः चतूरूपोपपन्न 
एव स्वसाध्यं साधयितुं समर्थः, केवलान्वयिनि विपक्षाभावात्‌, केवलव्यतिरेकिणि 
सपक्षाभावाच्च। केवलान्वयिहेतुस्तु वाच्यः, ज्ञेयत्वादित्यादिरूपः। केवलव्यति- 
रेकिहेतुस्तु पृथिवीतरेभ्यो भिद्यते, गन्धवत्त्वादित्यादिरूपः। अन्वयव्याप्िस्तूक्तैव, 
व्यतिरेकव्याप्तिस्त्वधुनोच्यते। सा तु साध्याभावव्यापकाभावप्रतियोगित्वरूपा। 
तदर्थस्तु यत्र॒ वह्णयभावस्तत्र धूमाभाव इति। वह्यभावव्यापकीभूतो यो 
धूमाभावस्तत्प्रतियोगिधूम इति। 





१. (ख) सपक्षे सत््वम्‌। 

तर्कचन्धिका ७ 


ननु साध्याभावहेत्वभावयोर्व्याप्िग्रहात्‌ कथं साध्यानुमितिरन्यथा वह्वि- 
धूमयोर्व्याप्तिग्रहाद्‌ घटानुमितिः स्यादिति चेत्‌, न, साध्याभावव्यापकाभाव- 
प्रतियोगित्वेन पक्षधर्मतानिश्चयः साध्यानुमापकस्तथा च वह्नयभावव्यापकाभावप्रति- 
योगिधूमवान्‌ पर्वत इति परामर्शात्‌ पर्वतो वह्निमानित्यनुमितिर्भवत्येवेति सङक्षेपः। 


अथ सद्धेतुं निरूप्य हेत्वाभासा निरूप्यन्ते। ते चासिद्धविरुद्धानैकान्तिक- 
प्रकरणसमकालात्ययापदिष्टाः। तत्रासिद्धादिपञ्चान्यतमत्वं हेत्वाभासत्वमिति। तेषु 
व्यभिचाराद्यन्यत्वे सति परामर्श्प्रतिबन्धकतावच्छेदकधर्मव््वमसिद्धत्वम्‌। स च 
त्रिविधः- आश्रयासिद्धः, स्वरूपासिद्धः, व्याप्यत्वासिद्धश्चेति। पक्षे पक्षता- 
वच्छेदकासिद्धिः आश्रयासिद्धः, यथा गगनारविन्दं सुरभि अरविन्दत्वात्‌, सरोजा- 
रविन्दवदित्यत्र पक्षे अरविन्दे गगनीयत्वमसिद्धमिति अरविन्दत्वरूपहेतोर्गगनीयत्व- 
विशिष्टारविन्दात्मकाश्रयः सिद्धः। स्वरूपासिद्धस्तु पक्षे हेत्वभावः। यथा पर्वतो द्रव्यं 
जलत्वात्‌, इत्यत्र पर्वते हेत्वभावः। एतदुभयभिन्नासिद्धो व्याप्यत्वासिद्ध यथा पर्वतो 
वह्निमान्‌ धूलीपटलादित्यत्र॒ धूलीपटले धूमनिष्ठव्याप्त्यभावविरुद्धत्वं 
साध्यव्यापकाभावप्रतियोगित्वं, यथा गौरश्वत्वादित्यत्र गोत्वव्यापको योऽश्वत्वा- 
भावस्तत्प्रतियोग्यश्वत्वमिति। अनैकान्तिकस्त्रिविधः। साधारणासाधारणानुपसंहारि- 
भेदात्‌। तत्र॒ साधारणादित्रितयान्यतमत्वमनैकान्तिकत्वम्‌। स॒ एव सव्यभिचारी- 
त्युच्यते। तत्र॒ साध्यवदन्यवृत्तित्वं साधारणत्वम्‌। यथा धूमवान्‌ वहेरित्यत्र 
धूमवदस्मिननयःपिण्डे वहेर्विद्यमानत्वात्‌। सपक्षव्यावृत्तो हेतुरसाधारणः, यथा शब्दो 
नित्यः शब्दत्वादित्यत्र शब्दत्वं हि `नित्यत्वनिश्चयवद्‌ गगनादिव्यावृत्तमिति। 
अवृक्तिसाध्यसाधनान्यतरत्वमनुपसंहारित्वम्‌। यथा पर्वतः आकाशवान्‌ घटात्‌ 
घटवानाकाशाद्‌ वा। उभयावृत्तिपक्षे तु आकाशवान्‌ दिश इत्यपि बोध्यम्‌। 
प्रकरणसमशब्देन सत्प्रतिपक्ष इत्युच्यते। तथा च यस्य॒ साध्याभावसाधक 
हेत्वन्तरमस्ति स सत्प्रतिपक्षः, यथा शब्दो नित्यः श्रावणत्वात्‌, शब्दत्ववत्‌, 
शब्दोऽनित्यः कार्यत्वाद्‌ घटवदिति। पक्षे साध्याभावनिश्चयः कालात्ययापदिष्टः स 
एव बाध इत्युच्यते। यथा हदो वहिमान्‌ धूमात्‌। उत्पत्तिकालावच्छिन्नो घटो गन्धवान्‌ 
पृथिवीत्वादिति सङक्षेपः। इति निरूपितमनुमानम्‌। 

अथोपमानं निरूप्यते। तत्रोपमितिकरणमुपमानम्‌। तत्‌ सादृश्यविशिष्टपिण्डज्ञानम्‌, 
तथा हि क्वचिद्‌ गवयमजानन्‌ आरण्यकपुरुषं प्रति कीदृग्‌ गवय इति पृच्छति, तेन 
गोसदृशो गवय इत्युत्तरितो...... मनुसरन्‌ गोसदृशं पिण्डं पश्यति, तदा गोसदृशोऽयं 
गवय इति जानाति, तदेवोपमानम्‌। अतिदेशवाक्यार्थस्मरणं व्यापारः। ततो गवयो 


१. ख. आश्रयासिद्धिरिति पाठः; २. ख. नित्यत्वे। 

८ श्रीहरिरायविरचिता 


गवयपदवाच्य इत्युपमितिरिति। नन्वतिदेशवाक्यार्थज्ञानं कथं भविष्यतीति वाक्यस्य 
पदघटितत्वात्‌। पदं तु वर्णघटितं वर्णानामाशुतरविनाशित्वात्‌। वर्णघटितपदज्ञानाभावे 
वाक्यार्थज्ञानाभावादिति चेत्‌, न, तत्तद्रर्णानुभवजनितसंस्कारसहकृतान्त्यवर्णानुभवकाले 
तत्तद्र्णस्मृत्या पदप्रतीतिर्जन्यते। एवं तत्तत्पदानुभवजनितसंस्कारेरुद्रोधकसमवधाना- 
दन्तिमपदानुभवसहायेन वाक्यार्थप्रतीतिरिति पदसमूहो वाक्यमिति। 


अथ शब्दो निरूप्यते। शाब्दप्रमितिकरणं शब्दः। शाब्दत्वं हि, 
शब्दात्म्त्येमीत्यनुभवसिद्धो जातिविशेषः। तत्र॒ मोनिश्लोकादो शब्दाभावेऽपि 
शाब्दबोधोदयात्‌। शब्दज्ञानमेव करणं, वृत्त्या पदजन्यपदार्थोपस्थितिर्व्यापारः। 
वृत्तिश्च शक्तिलक्षणान्यतरसम्बन्धः। पदजन्यपदोपादानात्‌ प्रत्यक्षादिना पदार्थोप- 
स्थितो शाब्दबोधाभावेऽपि न क्षतिः। घटपदात्‌ समवायेनाकाशोपस्थितावाकाशस्य 
शाब्दबोधः स्यादिति वृ्यत्युक्तम्‌। तस्य निराकाङक्षादौ शाब्दबोधाभावादाकाडक्षा- 
दिकं सहकारि। तत्र॒ यत्पदं यत्पदेन विनान्वयबोधाजनकं तत्पदं तत्पदेन सह 
साकाङ्क्षं, यथा घटपदमम्पदेन विना घटकर्मकान्वयबोधाजनकमिति पटपदमम्‌- 
पदेन सह साकाङ्क्षम्‌, एवमानयनपदादावपि बोध्यम्‌। अर्थाबाधो योग्यता। तेन 
पयसा सिञ्चतीति वाक्यं योग्यं शेके पयःकरणत्वरूपार्थस्याबाधात्‌। वदहिना 
सिञ्चतीति वाक्यं न योग्यं शेके वहिकरणत्वस्य बाधितत्वादिति। पदाव्यवधान- 
मासत्तिः। गिरिरग्निमान्‌ भुक्तं देवदत्तेनेति वाक्यमासन्नम्‌। गिरिर्भुक्तमग्निमान्‌ 
देवदत्तेनेति वाक्यमनासन्नमिति। तात्पर्यज्ञानमपि शाब्दबोधे कारणम्‌। तच्च 
तात्र्यप्रकरणादिना ग्राह्यम्‌। तेन सेन्धवमानयेत्यादौ तुरगतात्पर्यग्रहात्तुरगबोधः। 
लवणतात्पर्य॑ग्रहाच्च लवणबोध इति, तात्पर्यञ्च तत्प्रतीतीच्छयोच्चरितत्वम्‌। अत्र 
वृत्तिशब्देन शक्तिलक्षणान्यतरसम्बन्ध इत्युक्तम्‌। तत्र शक्तिः का? अस्माच्छन्दा- 
दयमर्थो बोद्धव्य इतीश्वरेच्छाशक्तिः। यथा घटपदस्य घटे शक्तिः। शक्यसम्बन्धो 
लक्षणा यथा गङ्गापदशक्यः प्रवाहस्तत्सम्बन्धस्तीर इति गङ्गापदस्य तीरे लक्षणा। 
सा तु गङ्गायां घोष इत्यादो गङ्गापदं स्वार्थप्रवाहं परित्यज्य लक्षणया तीरं 
बोधयतीत्यत्र॒ जहत्स्वार्था लक्षणा “श्वेतोऽश्वो धावति" इत्यत्र श्वेतपदं 
श्वेतगुणमपरित्यज्य शवेताऽश्वे लाक्षणिकमित्यजहत्स्वार्था लक्षणा। तत्तमसीत्यादौ 
जहदजहल्लक्षणा। इयमेव भागलक्षणेत्युच्यते। तथा हि तत्पदेन सर्वज्ञत्वविशिष्ट- 
चैतन्यमुच्यते, त्वंपदेन किञ्चिज्जञत्वविशिष्टं चेतन्यमुच्यते। तत्र॒ सर्वज्ञत्व- 
विशिष्टस्य किञ्चिज्ज्ञत्वांशपरित्यागादिविरुद्धांशद्रयपरित्यागे सति चतन्यमात्र- 
१. ख. शवेतो धावतीत्यत्र। 


२. सर्वज्ञत्वविशिष्टचैतन्यस्य टेक्यासम्भवात्‌ सर्वज्ञत्वविशिष्टचतन्यस्य सर्वज्ञत्वांशपरित्यागः। 
किच्चिज्ज्ञत्वविशि्टचैतन्यस्य किञ्चिज्ज्ञत्वांशपरित्यागादि..-..इति पाठः। 

मवशिष्यत इति जहदजहल्लक्षणेति सदक्षेपः। सा च लक्षणा पदनिष्ठा 
वृत्तित्वाच्छक्तिवत्‌। यथा गभीरायां नद्यां घोष इत्यत्र नदीपदं गभीरनदीतीरे 
लाक्षणिकं गभीरपदं तात्पर्यग्राहकम्‌। न च विनिगमनाविरहाद्‌ गभीरपदमेव गभीर- 
नदीतीरे लाक्षणिकं नदीपदं तात्पर्यग्राहकं गम्भीरपदोत्तरसप्तम्या घोषाधारत्व- 
बोधकत्वमिति वाच्यम्‌। गभीरायामिति विशेषणविभक्तेः पदसाधुत्वार्थकत्वात्‌। न 
तु वाक्ये लक्षणा वाक्ये शक्यत्वात्‌ शक्यसम्बन्धरूपा लक्षणा नास्तीति 
नामाथयोर्भदनान्वयस्याव्युत्पन्नत्वाद्‌ राजपुरुष इत्यादा राजपदं राजसम्बन्धिनि 
लाक्षणिकमिति राजसम्बन्ध्यभिन्नपुरुष इत्यभेदान्वयः। आख्यातस्य कृतौ शक्तिः। 
पचति पाकं करोतीत्यादौ कृत्यर्थकेन कृधातुना सर्वख्यातविवरणात्‌। विवरणन्तु 
तत्समानार्थकेन तदर्थकथनम्‌। तथा “पचति चेतरः" इत्यत्र पाकानुकूलकृतिमान्‌ चैत्र 
इति बोधः। अचेतने रथो गच्छतीत्यादौ गमनानुकूलव्यापारवान्‌ रथ इत्यादि- 
बोधादाख्यातस्य व्यापारे लक्षणा। यजेतेत्यादाविष्टसाधनत्वं बलवदनिष्टा- 
ननुबन्धित्वकृतिसाध्यत्वं च विध्यर्थः। तेनेष्टाजनके मण्डलीकरणादौ बवलवदनिष्ट- 
जनके मधुविषसम्पृक्ताननभोजनादौ सुमेरुशृ्गारोहणादौ कृत्यसाध्ये च न प्रवृक्ति- 
रिति। यागस्याशुतरविनाशिनः कालान्तरभाविफलजनकत्वासम्भवात्‌ फलपर्यन्ता- 
वस्थायिव्यापाररूपस्थाय्यपूर्व कल्प्यत इति सङक्षेपः। इति निरूपितानि चत्वारि 
प्रमाणानि। एतदतिरिक्तं प्रमाणान्तरं नास्ति। 


नन्व्थपत्तिरपि प्रथक्‌ प्रमाणान्तरमस्तीति चेत्‌, तथा हि "पीनो देवदत्तो दिवा 
न भुङ्क्ते" इति दष्टे श्रुते वा दिवाभुञ्जानस्य पीनत्वं रात्रिभोजनमन्तरेणानुपपन्न- 
मित्यर्थाक्षिप्तं रात्रिभोजनं कल्प्यत इति चेत्‌, न, र्रिभोजनस्यानुमानगम्यत्वात्‌। 
तथा हि “पीनो देवदत्तो रात्रिभोजनवान्‌' रोगियोगिभिन्नत्वे सति दिवाभुञ्जानत्वे 
सति च पीनत्वात्‌। यत्र॒ रात्रिभोजनत्वाभावः, तत्र॒ रोगियोगिभिन्नत्वे सति 
दिवाभुञ्जानत्वे सति च पीनत्वाभावः, यथा दिवारात््यभुञ्जानोऽपीन इति 
केवलव्यतिरेक्यनुमानेनैव रात्रिभोजनस्यावगमादिति। तथाप्यभावग्रहणार्थमनुपलब्धि- 
रूपमभावाख्यं प्रथक्‌ प्रमाणान्तरं स्वीकार्यमिति चेत्‌। तथा हि अभावेन समं 
संयोगादिक्टृप्तसन्निकर्षाणामभावाद्‌ योग्यानुपलब्धिरूपपृथक्‌ प्रमाणान्तरं 
स्वीकार्यम्‌। तदर्थस्तु घटो यदि स्यात्तर्युपलभ्येत नोपलभ्यत इति कृत्वा नास्तीति 
योग्यानुपलब्ध्या घटाभाव ज्ञानमित्याहुः। तन्न। प्रमाणान्तरकल्पनापेक्षया संयुक्त- 
विशेषणतादिरूपसन्निकर्षान्तरकल्पनाया लघीयस्त्वात्‌। प्रमाणान्तरकल्पनेऽपि 
व्यापाररूपसन्निकर्षान्तरकल्पनाया आवश्यकत्वाद्‌ व्यापारवद्‌ असाधारणकारणं 
१. ख. शक्त्यभावात्‌। = 

करणमित्युक्तत्वात्‌। तथा च योग्यानुपलब्धिरप्यभावग्रहे सहकारिणी। तथा हि 
संसर्गाभावग्रहे योग्यप्रतियोग्यनुपलन्धिः कारणं यथा घटानुपलम्भे घटाभावग्रहः। 
भूतले पिशाचात्यन्ताभावस्य न प्रत्यक्षं, पिशाचरूपप्रतियोगिनोऽ योग्यत्वात्‌। 
अन्योन्याभावग्रहे त्वधिकरणयोग्यत्वस्य कारणत्वम्‌। स्तम्भो न पिशाच इति योग्ये 


स्तम्भरूपाधिकरणे त्वयोग्यस्यापि पिशाचस्य स्तम्भो न पिशाच इत्यन्योन्याभावः 
प्रत्यक्ष इति सङक्षेपः। 


अथ ज्ञानप्रामाण्यं स्वतो ग्राह्यमिति मीमांसकाः। तेषामयमाशय-ः- भद्मते 
ज्ञानमतीन्द्रियं तेन घटादिविषये ज्ञातताख्यं फलं जन्यते। ज्ञातो घट इति ज्ञातताया; 
प्रत्यक्षत्वात्‌। तथा च ज्ञाततान्यथानुपपत्तिप्रसूतार्थापत्त्या ज्ञाते गृहीते ज्ञानगतं 
प्रामाण्यमपि अर्थापत््यैव गृह्यत इति यावज्ज्ञानग्राहकसामग्रीग्राह्यत्वं स्वतस्त्वमिति। 
गुरुमते तु घटमहं जानामीत्यादिज्ञानाकार इति। स च त्रिपुरीप्रत्यक्षवादीति ज्ञानं 
ज्ञेयमात्मेति ज्ञाने त्रितयमेव भासते स्वेनैव स्वग्रहे स्वनिष्टप्रामाण्यमपि स्वेनैव गृह्यत 
इति गुरुमते स्वतस्त्वम्‌। मुरारिमते तु घटोपममिति ज्ञानाकारः, तज्ज्ञानं घटमहं 
जानामीत्यनुव्यवसायेन यदा ज्ञानं गृह्यते तदा तज्ज्ञानप्रामाण्यमप्यनुव्यवसायेन गृह्यत 
इति। त्रयाणां मतेऽपि यावज्ज्ञानग्राहकसामग्रीग्राह्यत्वमिति। तदपरे न क्षमन्ते। तथा 
हि तद्रद्विशेष्यकत्वे सति तत््रकारकत्वरूपं प्रामाण्यं तवाभिमतम्‌, यथा रजते इदं 
रजतमिति ज्ञाने रजतत्ववद्विशेष्यकत्वे ` सति रजतत्वप्रकारकत्वरूपप्रामाण्यं 
व्यवसायोपनीतमनुव्यवसायेन गृह्यत इति तावन्मात्रं न प्रामाण्यम्‌, भ्रमसाधारण्यात्‌। 
तथा हि रङ्गरजतयोरिमे रजतरङ्गे इति भ्रमात्मके ज्ञाने रजतत्ववद्‌ विशेष्यकत्वस्य 
रङ्गत्ववद्विशेष्यकत्वस्य रजतत्वप्रकारकत्वस्य रङ्गत्ववत्प्रकारकत्वस्य सत्त्वात्‌ 
तद्रारणार्थं रजतत्ववद्विशेष्यकत्वावच्छेदेन रजतत्वप्रकारकत्वस्य रङ्गत्ववद्विशेष्य- 
कत्वावच्छेदेन रङ्गत्वप्रकारकत्वस्य प्रामाण्ये विवक्षितत्वात्तादृशं प्रामाण्यं 
व्यवसायेनानुपनीतत्वादनुव्यवसायेन न गृह्यत इति ग्रन्थाधिक्यभयादधिकं न 
लिख्यत इति वाचा प्रमाणानि निरूपितानि। 


अथ प्रमेयनिरूपणम्‌ 
अथ प्रमेयाण्युच्यन्ते। तान्यात्माद्यपवर्गान्तानि। तथा च न्यायसूत्रम्‌- 


““आत्मशरीरेन्द्रियार्थनुद्धिमनःप्रवृत्तिदोषप्रेत्यभावफलदुःखापवर्गाः प्रमेयम्‌" 
इति। तत्र॒ आत्मत्वसामान्यवानात्मा। स॒ च नित्यो विभुश्च बुद्धयादिगुणलिङ्गा- 
१. ज्ञानप्रामाण्यं परतो ग्राह्यमिति नैयायिका वदन्ति। ज्ञानप्रामाण्यं स्वतो ग्राह्यमिति मीमांसका 

वदन्ति। अत्र मीमांसकमतमुपस्थाप्य अनन्तरं खण्डयति प्रन्थकारः। 
२. ख. रङ्गत्वप्रकारकत्वस्य। 
३. ख, वाचा इति पाटो नास्ति। चत्वारि इति पाठः। 

दनुमेयः। तथा हि बुद्ध्यादयो विशेषगुणाः, अनित्यत्वे सत्येकेन्दरियग्राह्यत्वाद्‌ 
रूपादिवत्‌। रूपत्वे व्यभिचारवारणायानित्यत्वे सति, घटेऽतिव्याप्तिवारणायकेति। 
न॒ च प्रृथिव्यप्तेजोवाय्वाकाशगुणाः, मानसंप्रत्यक्षरूपत्वात्‌। न च दिक्काल- 
मनोगुणाः, विशेषगुणत्वात्‌, गुणाश्च गुण्याश्रिता इति परिशेषात्तदाश्रय आत्मंति। 
स चात्मा द्विविधः। जीवात्मा परमात्मा चेति। जीवात्मनस्त्वस्मदादयोऽनन्ता एवेति 
परमात्मा तु ईश्वरः एक एव, स च सर्वज्ञः। 

भोगायतनमन्त्यावयवि शरीरम्‌। यदवच्छेदेनात्मनि भोगो जायते तद्भोगा- 
यतनम्‌। भोगस्तु सुखदुःखसाक्षात्कारः। द्रव्यानारम्भकं कार्य ॒द्रव्यमन्त्यावयवि 
चेष्टाश्रयो वा शरीरं, चेष्टा तु हिताहितप्राप्तिपरिहारार्था क्रियेति। 


शरीरसंयुक्तं ज्ञानकारणमतीन्द्रियमिन्द्रियम्‌। आत्मन्यतिव्याप्तिवारणायाती- 
न्दरियेति। आत्मा तु मनोरूपेन्दरियग्राह्यः। कालादावतिव्याप्िवारणाय ज्ञानकारणेति। 
निर्विकल्पकेऽतिव्याप्तिवारणाय शरीरसंयुक्तमिति। पदार्थो द्विविधः, भावाभाव- 
भेदात्‌। भावाः षडेव पदार्थाः। ते च द्रव्यगुणकर्मसामान्यसमवायाख्याः। द्रव्यत्व- 
सामान्यवद्‌ द्रव्यं, गुणाश्रयो वेति। तत्र द्रव्याणि पृथिव्यप्तेजोवाय्वाकाशकाल- 
दिगात्ममनांसि नवैव। तत्र पृथिवीत्वसामान्यवती प्रृथिवी। सा च नित्यानित्यभेदाद्‌ 
द्िविधा। नित्या परमाणुरूपा, अनित्या कार्यरूपा। सा पुनस्त्रिविधा, शरीरेन्द्रिय- 
विषयभेदात्‌। शरीरमस्मदादीनां प्रत्यक्षसिद्धम्‌। तच्च द्विविधम्‌। योनिजमयोनिजं 
द्विविधम्‌, जरायुजाण्डजभेदात्‌। जरायुजं मनुष्यपश्वादीनां, जरायुशब्दन वेष्टन- 
चर्मोच्यते। अण्डजं पक्षिसर्पादीनाम्‌। अयोनिजमपि द्विविधम्‌, स्वेदजोद्धिजादिभेदात्‌। 
स्वेदजं कृमिकीटमशकादीनाम्‌। उद्धिज्जन्तु वृक्षलतादीनामिति। इन्द्रियं प्राणरसन- 
चक्ुश्रोतरत्वड्मनांसीति ` भेदात्‌ षड्विधम्‌। इन्द्रियं गन्धग्राहकं प्राणं नासाग्रवति। 
रसग्राहकमिन्द्रियं रसनम्‌। तच्च जिह्वाग्रवति। रूपग्राहकमिन्द्रियं चक्षुः। तच्च 
कृष्णताराग्रवरति। शब्दग्राहकमिन्द्रियं श्रोत्रम्‌। तच्च कर्णशष्कुल्यवच्छिन्नं नभः। 
स्पर्शग्राहकमिन्द्रियं त्वक्‌ सम्पूर्णशरीरवर्ति। विषयो मृत्पाषाणादिरिति। 


अप्त्वसामान्यवत्य आपः। ताश्च द्विविधाः, नित्यानित्यभेदात्‌। नित्याः 
परमाणुरूपाः, अनित्याः कार्यरूपाः, ता आपः शरीरेन्द्रियविषयभेदात््िविधाः, शरीरं 
वरुणलोके प्रसिद्धम्‌। इन्द्रियं रसग्राहकं रसनं तच्च जिह्वाग्रवतिं। विषयः सरित्समुद्रादिः। 


ख. मानसाः प्रत्यक्षरूपत्वात्‌। 
ख. ज्ञानकारणमतीन्द्रियमिन्दियम्‌। 

ख. अर्थो द्विविधः। 

ख. योनिजं द्विविधं, जरायुजाण्डजभेदात्‌। 

ख. मनुष्यपशूनां; ६. ख. मनांसीति। 


०९ ^ ^€) ^< 


((-0. 9811041118/18010 (111५6151 0661100. 1411260 0 60810011 


१२ श्रीहरिरायविरचिता 


तेजस्त्वसामान्यवत्तेजः। तद्द्विविधम्‌-नित्यमनित्यञ्च। नित्यं परमाणुलक्षणं 
कार्यलक्षणमनित्यम्‌। तत्त्िविधम्‌, शरीरेन्द्रियविषयभेदात्‌। शरीरमादित्यलोके, इन्द्रियं 
रूपग्राहकं चक्षुः। विषयश्चतुविधः, भोमदिव्योदर्याकरजभेदात्‌। भोमं वह्न्यादिकम्‌ हंयादिकम्‌। 
अविन्धनं दिव्यं विद्युदादि। भुक्तान्नपरिणामहेतुरोदर्य, आकरजं सुवर्णादिः। सुवर्णस्य 
तजस्त्वे किं मानमिति चेत्‌, अत्रोच्यते-- सुवर्ण तेजसम्‌, अत्यन्तानलसंयोगे सति 
अनुच्छिद्यमानद्रवत्वात्‌। पृरथिवीजलयो््रवत्वस्यात्यन्तानलसंयोगनाश्यत्वात्तदुभय द्रवत्वं 
विलक्षणं द्रवत्वस्य सुवर्णे सत्त्वात्‌ सुवर्णं तेजसमिति सङक्षेपः। 


वायुत्वंसामान्यवान्‌ वायुः। स च द्विविधः, नित्यानित्यभेदात्‌। नित्यः 
परमाणुलक्षणः। अनित्यः कार्यलक्षणः। स च चतुर्विधः, शरीरेन्द्रियविषयप्राण- 
भेदात्‌। शरीरं वायुलोके प्रसिद्धम्‌। इन्द्रियं स्पर्शग्राहकं त्वक्‌। विषयो 
वृक्षादिकम्पजनकः। प्राणः शरीराभ्यन्तरसञ्चारी वायुः। स॒ च पञ्चस्थानभेदात्‌ 
पञ्चविधः, प्राणापानव्यानोदानसमान इति। 


हदि प्राणो गुदेऽपानः समानो नाभिसंस्थितः। 
उदानः कण्ठदेशे स्याद्‌ व्यानः सर्वशरीरगः।। इति। 


स च वायुः शाखाकम्पादिनानुमेयः, स च न प्रत्यक्षः, उदभूतरूपाभावात्‌। 


आत्मान्यप्रत्यक्षत्वावच्छिन्नं प्रत्युद्भूतरूपस्य हेतुत्वात्‌, वायुस्तदभावान्न प्रत्यक्ष 
इति प्राञ्चः । 


नव्यास्तु चाक्षुषप्रत्यक्षं॒प्रत्येवोदभूतरूपस्य हेतुत्वं, स्पार्शनप्रत्यक्षत्वा- 
तच्छिन्नं प्रति महत्वसमानाधिकरणोद्भूतस्पर्शवत््वेन हेतुत्वम्‌। वायो स्पार्शनप्रत्यक्ष 


भवत्येव, वायुं स्पृशामीति प्रतीतेः। न चेयं स्पर्शविषयिणी प्रतीतिस्तस्या वायु 
विशष्यकत्वं न स्यादिति सङ्क्षेपः। 


अथ चतुर्णां भूतानामुत्पत्तिविनाशक्रमः कथ्यते। महेश्वरसंजिहीर्षावशात्‌ 

परमाणुक्रिया ततः परमाणुद्रयविभागः। विभागात्‌ पूर्वसंयोगनाशस्ततो द्रयणुकनाश 
द्रयणुकनाशात्‌ त्यणुकनाश इत्यादिक्रमेण ब्रह्माण्डान्तपर्यन्तविनाशः, एवं जलतेजो- 
वायुनाशः। तर्यणुकादीनां समवायिकारणनाशाद्‌ विनाशः। अत्र द्रयणुकनाशस्थलं 
चासमवायिकारणनाशस्यावश्यकत्वात्‌ त्यणुकादीनामप्यसमवायिकारणविनाशाद्‌ 
विनाश इत्यपरे। एवं यदा करुणानिधानेश्वरस्य सिसृक्षावशाद्‌ जीवादृष्ट- 
सहकृतपरमाणां क्रिया ततः परमाण्वाकाशविभागः। ततः पूर्वसंयोगनाशस्ततो 
द्रयण॒कारम्भकसंयोगस्तता क्रयणुकोत्पत्तिः, ततस््यणुकात्पत्तिरिति। एवं क्रमण महती 
पृथिवी महज्जलं महत्तजः महान्वायुरित्यादिक्रमेण ब्रह्याण्डान्तोत्पत्तिरिति। 
१. रूपरहितत्वे सति स्पर्शवत्त्वं वायोर्लक्षणम्‌। कालादावतिव्याप्तिवारणाय स्मर्शवत््वपदं,- 

पृधिव्यादावतिव्याप्तिवारणाय रूपरहितत्वपदम्‌। 

क्ख, उभयोः महती पृथिवीति पाटा नापलभ्यत। 

तर्कचन्धिका १३ 


शब्दगुणमाकाशम्‌, शब्दग्राहकमिन्द्रियं तु कर्णशिष्कुल्यवच्छिन्नं नभः श्रोत्रम्‌। कालों 
दिग्रविपरीतपरत्वापरत्वानुमेयः। कालकृतपरत्वापरत्वयोर्दिग्विपरीतत्वमेवं सन्निहिते 
वृद्धे दिक्कृतापरत्वयोग्ये कालकृतं. परत्वं प्रतीयते। एवं विप्रकृष्टयूनि 
दिक्कृतपरत्वयोग्ये कालकृतमपरत्वं प्रतीयत इति सडक्षेपः। प्राच्यादिव्यवहारकारणं 
दिक्‌। सुखादिसमवायिकारणमात्मा। स॒ चाहं सुखीत्यादिप्रतीत्या प्रत्यक्षसिद्धः। 
निस्परशमणु मन इति। 

अथ गुणा उच्यन्ते। ते च रूपरसगन्धस्पर्शसंख्यापरिमाणपृथक्त्वसंयोग- 
विभागपरत्वापरत्वगुरुत्वद्रवत्वस्नेहशब्दवुद्धिसुखदुःखेच्छाद्रेषप्रयत्नधमधिर्मसंस्काराश्चतु- 
विंशतिरेव। अत्र॒ गुणत्वजातिमान्‌- गुणः। न च गुणादीनां निर्गुणत्वात्कथं 
चतुर्विशतिसंख्या प्रोक्तेति वाच्यम्‌, एकार्थसमवायप्रत्यासत्या सामान्ये सदिति 
प्रत्ययेन सत्तावद्‌ अत्रापि संख्याया स्वीकारात्‌। चक्षु््रह्यो विशेषगुणो रूपं, तच्च 
शुक्लनीलपीतरक्तकृष्णकपिलचित्रभेदात्‌ सप्तविधम्‌। तच्च सप्तविधमपि रूपं 
पृथिव्यामेव । अभास्रं शुक्लं जले, शुक्लभास्वरं तेजसि। रसनग्राह्यो गुणो रसः। 
स॒ च मधुरकट्कतिक्ताम्ललवणकषायभेदात्‌ षड्विधः। षडविधोऽपि रसः 
पृथिव्यामेव, जले तु मधुर एव। चित्ररसोऽपि स्वीकार्यः मधुरकटुकपरमाण्वारब्ध- 
द्रयणुकादिक्रमेणारब्धावयविनोनीरसत्वे रसप्रत्यक्षं न स्यादिति सडक्षेपः। 

प्राणग्राह्मो गुणो गन्धः। स च द्विविधः- सुरभिरसुरभिश्च, प्रथिवीमात्रवृत्तिः। 
त्वगिन्द्रियग्राह्यो विशेषगुणः स्पर्शः। स च पृथिवीजलतेजोवायुवृक्तिः। रूपादिचतुष्टयं 
पाकजं पृथिव्यामेव। जलादावपाकजमिति। एवं रूपादिस्पर्शान्तमुदभूतं सत्‌ प्रत्यक्षम्‌। 
अनुदभूतमप्रत्यक्षम्‌। उद्भूतत्वं न जातिः, शुक्लत्वादिना सङ्करप्रसङ्गात्‌; किन्तु 
अनुदभूतत्वरूपं जात्यभावः। परस्परात्यन्ताभावसमानाधिकरणधर्मयोरेकत्र समावेशो 
जातिसङ्करः। एकत्वादिव्यवहारहेतुः संख्या। सा च द्विविधा- नित्याऽनित्या च। 
तत्रेकत्वं नित्यगतं नित्यमनित्यगतमनित्यम्‌। द्वित्वादिकं नित्यानित्यगत- 
मपेक्षाबुद्धिजन्यं सर्वत्रानित्यमेव। मानव्यवहारासाधारणं कारणं -परिमाणम्‌। 
तच्चतुर्विधम्‌-अणु महद्‌ दीर्घं हस्वज्चेति। प्रथग्व्यवहारासाधारणं कारणं पृथक्त्वम्‌। 
संयुक्तव्यवहारहेतुः संयोगः। स त्रिविधः-एकतरकर्मजः, उभयतरकर्मजः, 
संयोगजसंयोगश्चेति। एकतरकर्मजो यथा पक्षिपर्वतयोः संयोगः। उभयतरकर्मजो यथा 
मल्लमेषयोः संयोगः। संयोगजसंयोगो यथा हस्ततरुसंयोगात्‌ कायतरुसंयोगः। 
विभक्तप्रत्ययहेतुर्विभागः। स च संयोगवत्तितिधः। 
१. ख. कर्मभिन्नत्वे सति निर्गुणत्वे सति द्रव्याश्रयत्वं गुणस्य लक्षणमिति। 


२. प्राणग्राह्यत्वे सति गुणत्वं गन्धस्य लक्षणम्‌। रूपादावतिव्याप्तिवारणाय प्राणग्राह्यत्तमिति। 
गन्धत्वादावतिव्याप्तिवारणाय गुणत्वपदमिति। 

१.४ श्रीहरिरायविरचिता 


परापरव्यवहारकारणे परत्वापरत्वे, ते तु द्विविधे कालकृतदिक्कृते च। 
कालकृतं परत्वं ज्येष्ठे, अपरत्वं कनिष्ठे। दूरस्थे दिक्कृतं परत्वं सन्निहिते 
दिक्कृतमपरत्वम्‌। 


आद्यपतनासमवायिकारणं गुरुत्वम्‌। तच्च चक्षुःसंयुक्तसमवाये सत्यपि न 
प्रत्यक्षं तस्यातीन्द्रियत्वम्‌। आद्यस्यन्दनासमवायिकारणं द्रवत्वम्‌। तच्च द्विविधम्‌-- 
सांसिद्धिकं नैमित्तिकञ्चेति। तत्र॒ सांसिद्धिकं जले। नैमित्तिकं पृथिवीतेजसोः। 
पृथिव्यां घृतादौ तेजसि सुवर्णादौ । स्नेहत्वजातिमान्‌ स्नेहः। जलमात्रवृत्तिः। घृतादौ 
चिक्कणता तु तदन्तर्वत्तिजलगतस्नेहादेव। 

-शब्दत्वजातिमान्‌ शब्दः। आकाशविशेषगुणो वा शब्दः। स द्विविधः-- 
ध्वन्यात्मको वर्णात्मकश्चेति। तत्र ध्वन्यात्मको भेर्यादौ, वर्णात्मकस्ताल्वोष्टपुट- 
व्यापारजन्यः संस्कृतभाषादो। अर्थप्रकाशो बुद्धिः। सा च स्मृत्यनुभवभेदाद्‌ द्विविधा। 
तत्र॒संस्कारमात्रजन्यं ज्ञानं स्मृतिः। अनुभवश्चतुर्विधः। प्रत्यक्षानुमित्युपमिति- 
शाब्दभेदात्‌। तत्र षड्विधमपि प्रत्यक्षं द्विविधम्‌, सविकल्पकनिर्विकल्पकभेदात्‌। 
निरूपितमेतदनुपदमिति। सुखत्वजातिमत्‌ सुखम्‌। तद्‌ द्विविधमेहिकं पारलोकि- 
कञ्च। एेहिकं स्त्रीपुत्रपोत्रादिजन्यम्‌। पारलौकिकं स्वर्गादिः। उभयमपि धर्मजन्यम्‌। 
तच्चानुकूलं सर्वेषाम्‌। दुःखत्वजातिमददुःखम्‌। तदपि द्विविधम्‌--एेहिकं 
पुत्रादिशोकजन्यम्‌, अन्यं यमलोकादियातनाजन्यम्‌। तच्च सर्वेषां प्रतिकूलवत्त्वाच्चा- 
धर्मजन्यम्‌। इच्छात्वजातिमतीच्छा। सा द्विविधा-उपायेच्छा फलेच्छा चेति। 
उपायेच्छां प्रति फलेच्छा कारणमिति। अन्येच्छानधीनेच्छाविषयत्वं फलत्वम्‌। 
द्रेषत्वजातिमान्‌ द्वेषः। द्वेषः क्रोधः। प्रयत्नत्वजातिमान्‌ प्रयत्नः। स त्रिविधः, 
प्रवृत्तिनिवृत्तिजीवनयोनियत्नभेदात्‌। प्रवृत्तिस्तु धर्माधर्मजनिका क्रिया। तस्या 
इष्टसाधनताज्ञानं बलवदनिष्टाननुबन्धित्वज्ञानं कृतिसाध्यताज्ञानञ्च कारणम्‌। 
निवृत्ति प्रति इष्टसाधनताज्ञानं द्वेषश्च कारणम्‌। जीवनयोनिप्रयत्नस्त्वतीन्द्रियः। स 
च॒ जीवनान्यथानुपपत्त्या कल्प्यत इति यावज्जीवनमस्ति अधिकश्वासोच्छवा- 
सादिरूपशरीरसञ्चारस्तु प्रयत्नं विना न सम्भवति। तेन तदनुमानमिति। 
विहितकर्मजन्यो धर्मः। स च भोगात्‌ कर्मनाशादिजलस्य स्पर्शात्‌ कीर्तनाद्‌ वा 
नाश्यः, धर्मः क्षरति कीर्तनादिति वचनाच्चेति सङक्षेपः। अधर्मो निषिद्धकर्मजन्यः। 
स च दुःखोत्पादकः, नरकजनकश्चेति सोऽपि प्रायश्चित्तादिनाश्यः। 


१. वैशेषिकसूत्रोपस्कारेण शङ्करमिश्रेण शब्दः द्रव्यमिति मतमुपस्थाप्य तत्खण्डितम्‌। 
्रोत्रग्रहणयोग्योऽर्थः शब्द इति। अर्थात्‌ श्रोत्रेन्दियमात्रग्राह्यत्वे गुणत्वं शब्दस्य लक्षणम्‌। 
आकाशस्य विशेषगुणत्वं वा शब्दस्य लक्षणम्‌। 

२. प्रतिकूलवेदनीयं दुःखम्‌। यथा एका एव नारी पुत्रादीनां कृते अनुकूलवेदनीयत्वात्‌ 
सुखस्वरूपा, संन्यासिनां कृते प्रतिकूलवेदनीयत्वाद्‌ दुःखस्वरूपा विद्ते। 

तर्कचन्द्रिका १५ 


अथ धर्माधर्मयोर्भोगादिनाश्यत्वात्‌ तत्त्वज्ञानिनः कथं न भोगः। अत्रोच्यते-- 
प्ररब्धेतरकर्मणां ज्ञाननाश्यत्वाभ्युपगमात्‌। प्रारब्धं तु शरीरारम्भकं कर्म, तत्त 
भोगनाश्यम्‌। अत एव- 
नाभुक्तं क्षीयते कर्म कल्पकोटिशतैरपि। 
अवश्यमेव भोक्तव्यं कृतं कर्म शुभाशुभम्‌।। इति। 
प्ारब्धेतरकर्म॒तु ज्ञाननाश्यमत एव-- 
क्षीयन्ते चास्य कर्माणि तस्मिन्‌ दृष्टे परावरे ।। इति। 
ज्ञानाग्निः सर्वकर्माणि भस्मसात्‌ कुरुतेऽर्जुन ।। इति च साधु सङ्गच्छते। 


संस्कारस्त्रिविधः, वेगभावनास्थितिस्थापकभेदात्‌। वेगाख्यसंस्कारो द्विविधः-- 
कर्मजो वेगजश्च। वेगः' पृथिव्यप्तेजोवायुमनोवृत्तिः। यत्र नोदनजनितकर्मणा वेगो 
जन्यते स कर्मजः। यत्र तु वेगवतावयवेन अवयविनि वेगो जन्यते स वेगजवेगः। 
स्थितिस्थापकस्तु कुण्डलितपत्रादीनां मोचने सति पूर्वावस्था स्थितिस्थापकजन्या। 
भावनाख्यसंस्कारस्तु आत्मनिष्ठः, स च स्मृतिं प्रति कारणमिति। 


कर्मत्वजातिमत्कर्म॑तच्चोत्कषेपणापक्षेपणाकुञ्चनप्रसारणगमनानि पञ्चैव 
कर्माणि। एवकारो भ्रमणादीनां कर्माधिक्यव्यवच्छेदार्थः। भ्रमणरेचनस्यन्दनोर्ध्व- 
ज्वलनतिर्यग्गमनानां गमनान्तर्भावादिति नाधिक्यम्‌। 


नित्यत्वे सति अनेकसमवेतं सामान्यम्‌। तत्सामान्यं त्रिविधम्‌- परमपरं 
परापरज्चेति। परं सत्ता, अपरं घटलत्वादिकम्‌, परापरं द्रव्यत्वपृथिवीत्वादिकमिति। 


नित्यद्रव्यवृत्तयो विशेषास्त्वनन्ता एव। नित्यद्रव्याणां सदृशानां जल- 
परमाणूनां मुक्तात्मनाञ्च परस्परं भेदबुद्धिजनका विशेषाः। ते पुनः स्वत एव 
स्वस्वरूपभेदबुद्धिजनकाः। अत्र शिरोमणयः- यथा स्वस्वरूपभेदजनका विशेषा- 
स्तथा परमाणवोऽपि स्वस्वरूपभेदबुद्धिजनका इति किमर्थमतिरिक्तपदार्थान्तर- 
कल्पनयेत्याहुः। 


अयुतसिद्धानामाधाराधेयभूतानामिहेति प्रत्ययहेतुः सम्बन्धः समवायः। 
तत््रमाणं तु रूपवानिति विशिष्टबुद्धिविशेषणविशेष्यसम्बन्धविषयकविशिष्ट- 
बुद्धित्वाद्‌ दण्डीति विशिष्टबुद्धिवद्‌ इत्यनुमानमभ्युपेयम्‌। स चैको नित्यश्च। न 
च तस्यैकत्वे वायौ रूपसमवायसत्त्वाद्‌ वायौ रूपवत्ताप्रतीतिः स्यादिति वाच्यम्‌, 


१. गुणभिननत्वे सति कर्मानाश्रयत्वे सति समवायसम्बन्धेन द्रव्यवृत्तित्वं कर्मणः लक्षणम्‌। 


२. ययो्योरमध्ये एकमविनश्यद्‌ अपराश्रितमेवावतिष्ठते तावयुतसिद्धौ। यथा षटकपालौ, 
पटतन्तू इति। नित्यत्वे सति सम्बन्धत्वं समवायस्य लक्षणम्‌। 

१६ श्रीहरिरायविरचिता 


रूपाभावादेव तत््रतीतेरभावात्‌। जले स्नेहसमवायो न गन्धसमवाय इत्यादि- 
प्रतीतिरेव। समवायस्य नानात्वे प्रमाणमिति समवायत्वं त्वखण्डोपाधिरिति 


शिरोमणिचरणाः। पदार्थान्तराघरितत्वे सति जातिभिन्नधर्मत्वमखण्डोपाधित्वम्‌। 
समवायत्वं नित्यसम्बन्धत्वमिति प्राञ्चः। 


अभावत्वं द्रव्यादिषटकान्योन्याभाववत्वम्‌। स चाभावो द्विविधः, संसर्गाभावा- 
न्योन्याभावभेदात्‌। तत्र संसर्गाभावस्त्रिविधः, प्रागभावप्रध्वंसाभावात्यन्ताभावभेदात्‌। 
तत्रानादिः सान्तः प्रागभावः। सादिरनन्तः प्रध्वंसः। नित्यसंसर्गाभावोऽत्यन्ताभावः। 
तादात्म्यसम्बन्धावच्छिन्नप्रतियोगिताकाभावोऽन्योन्याभावः। अत्रायमर्थः--संयोग- 
सम्बन्धेन घटवति भूतले समवायसम्बन्धेन घटवति कपाले च घटान्योन्याभावस्य 
सत्त्वात्‌। तादात्म्यसम्बन्धेन घटवति घटान्योन्याभावस्यासत्त्वात्‌। तादात्म्यसम्बन्ध 
एवान्योन्याभावस्यं प्रतियोगितावच्छेदकसम्बन्ध इति। पटादौ च घटतादात्म्याभावात्‌ 
पटादौ च पटतादात्म्याभावादन्योन्याभावसत््वादिति सङक्षेपः। बुद्धिरुपलन्धिर्ञानमिति 
पर्यायः। सा च बुद्धिः प्राग्व्याख्याता। अन्तरिन्द्रियं मनः, प्रवृक्तिर्यागादिक्रिया सा 
जगद्व्यवहारहतुः। दोषो रागद्रेषमोहादिः। राग इच्छा प्रीतिरिति यावत्‌। द्वेषो 
मन्युरःशब्देन क्रोधो मोहो मिथ्याज्ञानं मृतस्य पुनरुत्पत्तिः प्रेत्यभावः इति प्राञ्चः। 
ज्ञातस्य हि भ्रुवो मृत्युरिति भगवद्वाक्याद्‌ भूत्वा प्रेतीत्यर्थः। प्रेत्यभाव उत्पन्नस्य 
नाश इति नव्याः। स च पूर्वदेहनिवृत्तिरपूर्वदेहान्तरप्राप्तिरिति यावत्‌। फलं भोगः 
सुखदुःखसाक्षात्काररूपः। दुःखं पीडा। अपवर्गो मोक्षः, स ॒चेकविंशतिभेद- 
भिन्नदुःखस्य ध्वंसः। एकविंशतिदुःखानि तु षडिन्द्रियाणि षड़्विषयाः षड्नुद्धयः 
शरीरं सुखं दुःखं चेति। अत्र सुखस्यापि दुःखसंवलितत्वात्‌ सुखमपि दुःखमेव, 
मधुविषसम्पुक्तान्नभोजने मध्वपि विषसम्पुक्तत्वाद्विषमेवेतिवत्‌ सुखमपि दुःख- 
संवलितत्वाद्‌ दुःखमेव । स पुनरपवर्गः कथमुत्पद्यत इति चेत्‌, अत्रोच्यते--शास्त्रा- 
दवगतपदार्थतत्त्वस्य विषयदोषदर्शनाद्‌ वैराग्ययुक्तस्य ध्यानासक्तस्य मोक्षा्थिनो 
ध्यानपरिपाकवशादेव सकलक्लेशहीनस्य निष्कामकर्मानुष्ठानाद्‌ धर्माधर्माननुत्पाद- 
यतः पूर्वोपात्तधर्माधर्मान्‌ योगाभ्यासवशाद्‌ विदित्वा तत्तद्भोगयोग्यकायव्यूहं विधाय 
तत्तद्भोगं भुञ्जानस्य प्रारब्धकर्मजन्यशरीरनाशे सति एकविशतिदुःखात्यन्तिक- 
दुःखध्वंसो भवति। स एव मोक्ष इति प्राज्चः। 


रवच्वंसो ~ र आत्यन्तिकात्वं 
नव्यास्तु आत्यन्तिकदुः मोक्षः। आत्यन्तिकत्वं स्वसमानाधिकरण- 
दुःखप्रागभावासमानकालीनत्वम्‌। तथा च दुःखप्रागभावासमानकालीनं यद्दुःखं तस्य 
याणः 


१. ख. दुःखात्यन्तिकनिवृत्तिमेक्षिः। 
२. ख. अत्रात्यन्तिकत्वमिति पाटः। 

ध्वंसो मोक्षः। आधुनिकदुःखध्वंसेऽतिव्याप्तिवारणाय दुःखप्रागभावासमानकालीनेति 
दुःखविशेषणं न तु दुःखध्वंसविशेषणम्‌। तेन चरमदुःखप्रागभावासमानकालीनो- 
पान्त्यदुःखध्वंसे नातिप्रसङ्गः। उपान्त्यदुःखस्य तु चरमदुःखप्रागभावसमान- 
कालीनत्वात्‌। शुकमुक्तावव्याप्तिवारणाय स्वसमानाधिकरणेति। स्वं दुःखध्वंसः, वा 
शुकदुःखध्वंसः चरमदु-खं वा तस्यास्मदीयदुःखप्रागभावसमानकालीनत्वेऽपि 
स्वसमानाधिकरणशुकदु-खप्रागभावासमानकालीनत्वान्न दोषः। स्वसमानाधिकरण- 
दुःखासमानकालीनदुःखध्वंसो मोक्ष इत्युक्ते सुषुप्तिकालीनदुःखध्वं सेऽतिव्याप्तिः। 
दुःखप्रागभावस्य दुःखध्वंससमानकालीनत्वान्न दोषः। परे त्वविद्यानिवृत्तिमेक्षः। 
तदर्थस्तु तत्त्वज्ञानादविद्यानिवृत्तौ जातायां रागद्रेषादिदोषनाशः, दोषनाशे प्रवृत्तिनाशः, 
्रवृत्तिनाशे जन्मनाशः, जन्मनाशे दुःखनाशः, दुःखनाश एव मोक्षः। तथा च 
न्यायसूत्रम्‌--दुःखजन्मप्रवृत्तिदोषमिथ्याज्ञानानामुत्तरोत्तरापायात्तदनन्तरापायादपवर्गः। 
अत्रे मिथ्याज्ञानशब्देनाविद्या सूत्रार्थस्तूक्तप्राय इति प्रमेयं व्याख्यातम्‌। 


एकस्मिन्‌ धर्मिणि विरुद्धानेककोटिकं ज्ञानं संशयः। स त्रिविधः। एको 
विशेषदर्शनाभावे सति समानधर्मदर्शनजन्यः। स्थाणुर्वा पुरुषो वेति। द्वितीयस्तु 
विशेषदर्शनाभावे सति विप्रतिपत्तिजन्यः। यथानेकचिच्छब्दो नित्य इत्युक्तम्‌, 
परेणोक्तमनित्यमिति विप्रतिपत्तौ जातायां मध्यस्थस्य शब्दो नित्यो न वेति संशयः। 
तृतीयस्त्वसाधारणधर्मजन्यो यथा नित्यादाकाशादे्व्यवृत्तेन पुनरनित्याज्जलादेर्व्या- 
वृत्तेन गन्धवत्त्वेन विशेषदर्शनाभावे सति किमियं भूर्नित्या उतानित्येति च संशय 
इति यमुद्दिश्य पुरुषः प्रवर्तते तत्मरयोजनम्‌। तच्च सुखं दुःखाभावो वा....- तदर्था 
हि सर्वेषां प्रवृत्तिः। वादिगप्रतिवादिनोर्निश्चयविषयो दृष्टान्तः `| यथा- यत्र 
वह्णयभावस्तत्र धूमाभाव इति, यथा हद इति। प्रामाणिकत्वेनाभ्युपगतोऽर्थः सिद्धान्तः। 
स॒ चतुर्विधः- सर्वतन््रसिद्धान्तः, प्रतितन्त्रसिद्धान्तः, अधिकरणसिद्धान्तः, 
अभ्युपगमसिद्धान्तश्चेति। तत्र सर्वतन््रसिद्धान्तो यथा धर्मिमात्रसद्भाव इदमंशे 
वर्तमानत्वम्‌, सर्वं ज्ञानं धर्मिण्यभ्रान्तं प्रकारे तु विपर्यय इति सर्वशास्त्रकाराणां 
सिद्धान्त इत्यर्थः। प्रतितन््रसिद्धान्तो यथा नैयायिकस्य मन इन्द्रियं तत्समानतन्त् 
वैशेषिके सिद्धम्‌। अधिकरणसिद्धान्त यथा क्षत्यादिकर्तृत्वेनेश्वरसिद्धौ तस्य 
सर्वजञत्वसिद्धिः। अभ्युपगमसिद्धान्तो यथा नैयायिकानां शब्दस्य नित्यानित्यविचारे 


१. ख, वादिप्रतिवादिनोर्मिश्चयविषयो दृष्टान्तः। स ॒च द्विविधः, अन्वयव्यतिरेकिदष्टान्तभेदात्‌। 
अन्वयदृष्टान्तो यथा यत्र धूमस्तत्र वहिः, यथा महानस इति। व्यतिरेकदृष्टान्तो यथा वत्र 
वहयभावस्तत्र धूमाभाव इति, यथा हृद इति। 

१८ श्रीहरिरायविरचिता 


भवतु तावच्छब्दो गुण इति। अनुमानवाक्यैकदेशावयवाः। ते च प्रतिज्ञादयः पञ्च। 
` तथा च न्यायसूत्रम्‌--““प्रतिज्ञाहेतूदाहरणोपनयनिगमनान्यवयवाः। तत्र साध्यविशिष्ट- 
पक्षप्रतिपादकं वचनं प्रतिज्ञा, यथा पर्वतो वह्िमानिति। पञ्चम्यन्ततृतीयान्तहेतुप्रति- 
पादकं वचनं हेतुः। यथा धूमादिति धूमेन वा। सव्याप्तिकं दृष्टान्तवचनमुदाहरणम्‌। 
यथा यो यो धूमवान्‌ सोऽग्निमान्‌ यथा महानस इति। पक्षे व्याप्तिविशिष्टहेतूपसंहार 
उपनयः। यथा वह्िव्याप्यधूमवानयमिति। पक्षे साध्योपसंहारो निगमनम्‌। यथा तस्माद्‌ 
वह्िव्याप्यधूमवत्त्वाद्‌ वह्िमानिति। तस्मात्तथेति वा। अत्रावयवशब्देनावयवा 
इवावयवाः, न त्वनुमानवाक्यस्य समवायिकारणम्‌। अनुमानवाक्यस्य शब्दात्मक- 
त्वेनाकाशसमवेतत्वात्‌। व्याप्यारोपेण व्यापकारोपस्तर्कः, अनिष्टप्रसञ्जनं वा तर्कः। 
अस्यायमर्थः-- यद्ययं पर्वतो निर्वह्निः स्यात्‌ तदा निर्धूमोऽपि स्यादिति 
धूमाभावव्याप्यवह््यभावारोपेण धूमाभावारोप इत्यनिष्टप्रसञ्जनमपि। इत्थं चायं 
तर्कोऽनुमानानुग्राहकः, निर्णयो निश्चयात्मकं ज्ञानम्‌। तच्च प्रमाणानां फलम्‌। 
तत्त्ववुभुत्सोः कथा वाद्‌ः। स चाष्टनिग्रहस्थानानामधिकरणम्‌। ते च न्यूनाधिकाप- 
सिद्धान्तहेत्वाभासाश्च पञ्चेति निग्रहाः। उभयसाधनवती विजिगीषोः कथा जल्पः। 
परपक्षे दूषिते सति स्वपक्षसाधनावसानो वा जल्पः। असौ सर्वनिग्रहस्थानामधि- 
करणम्‌। स्वपक्षस्थापनाहीनापरपक्षदूषणावसाना कथा वितण्डा। पूर्वपक्षसिद्धान्तप्रति- 
पादकवाक्यसमूहः कथा। ये तु पक्षधर्मत्वादिरूपाणामेकेनापि रूपेण हीना 
हेतुवदाभासमानास्ते हेत्वाभासास्ते तूक्ताः। अभिप्रायान्तरेण प्रयुक्तस्य 
शब्दस्यार्थान्तरेण दूषणाभिधानं वाक्छलम्‌, तथा हि नवकम्बलोऽयं देवदत्त इति 
नूतनाभिप्रायेण प्रयुक्तस्य नवशब्दस्यार्थान्तरेण वाक्यं कर्चिद्‌ टूषयति। नास्य 
नवकम्बलाः सन्ति, दरिद्रत्वात्‌, एकोऽप्यस्य दुर्लभः कुतो नवकम्बला इति 
छलवादितया पराजीयते। असदत्तरं जातिः। पराजयकारणं निग्रहस्थानम्‌। तच्च 
मूनाधिकमपसिद्धान्तार्थान्तरविरोधमतानुज्ञाप्रतिभादिभेदेनानन्तविधमपि विस्तरभिया न 
लिख्यते। स्वपक्षे दोषमनुद्धूत्य परपक्षे दूषणाभिधानं मतानुज्ञा। उत्तरस्या- 
प्रतिपत्तिरप्रतिभा। अत्रेदं प्रतिभाति यल्लक्षणमपि केवलव्यतिरेकिहेतुर्विशेषः। तत्र 
लक्षणेऽतिव्याप्त्यव्याप्त्यसम्भवादयो दोषाः सन्ति। तेऽपि हेत्वाभासादि- 
रूपत्वान्निग्रहस्थानेऽन्तर्भवन्ति। तथा हि अतिव्याप्तेर्दूषकताबीजं व्याप्यत्वासिद्धः। 
यथा गोर्लक्षणं पशुत्वं, तत्र गोत्वनिरूपिता व्याप्तिः पशुत्वे सिद्धेति पशुत्वं 
व्याप्यत्वासिद्धम्‌। सोपाधिकज्चेति सास्नाशृ्गत्वोपाधेः सत्त्वात्‌। अव्याप्ते्दूषकतानीजं 


१. ख. पञ्च वेति। 
२. ख. सोपाधिकञ्चेति तत्रेति पाटः। 





0-0. ऽ8110(411808/10 (111५6151 (01661100. 01011260 0 ©081001॥1 


तर्कचन्द्रिका १९ 


भागासिद्धिः। सा च भागे हेतोरसिद्धः। यथा गोर्लक्षणं कपिलत्वम्‌, तच्चान्यगवि 


लक्ष्यैकदेशे ग 


नास्ति। लक्ष्येकदेशे लक्षणागमनमव्याप्तिरित्यव्याप्तेर्लक्षणमित्युक्तत्वात्‌। एवं लक्ष्य 
` क्वाप्यवर्तमानमसम्भवः। सोऽपि स्वरूपासिद्धः। यथा गोर्लक्षणमेकखुरत्वमिति। 
तच्च कुत्रापि गवि नास्ति। एवमन्यान्यपि निग्रहस्थानानि बहूनि सन्ति, तथापि 
विस्तरभयान्न प्रदरशितान्येतावतैव व्युत्पित्सोर्व्युत्पत्तिसम्भवादिति। 


तैजपायसगोत्रेण श्रीमद्गोपालसूनुना। 
हरिरायपण्डितेन निर्मिता तर्कचन्द्रिका ।। 
वेदबाणमुनीन्द्रब्दे शुक्लभाद्रस्य सप्तमी। 

अस्यां हरिरायेण निर्मिता तर्कचन्द्रिका ।। इति। 


1। इति श्रीमत्पण्ड्यागोपालजीपुत्रेण, श्रीमत्पण्ड्याभगवतीदासकनिष्ठेन, 
श्रीपण्ड्याश्रीपतेर्ज्येष्ठेन श्रीहरिरायेण विरचिता 
तर्कचद्धिका।।९।। 


१. ख. क्वाप्यवर्तनमसम्भवः। 

